

శ్రీ ఆంధ్రసాహిత్యపరిషత్పత్రిక.

కా కి నా డ.

రెండు నెలల కొకసారి ప్రకటింపబడును.

సంపుటము ౨౮. { పరిమాణినామ సంవత్సరము. } సంఛిక 3
శ్రావణ భాద్రపద మాసములు.

కువలయానందసారవిమర్శనము.

వ్యాకరణవిద్యాప్రవీణ, ఉభయభాషాప్రవీణ,

ఆకెల్ల శేషాద్రిగారు.

“కువలయానందసారము” అను పుస్తక మొక విద్యార్థిచేతిలో నుండఁగాఁ జూచితిని. ఇది యొక యలంకారగ్రంథము. దీనిని రచించిన వారు శ్రీ బులుసు వేంకటరమణయ్యగారు. సంస్కృతమందలి కువలయానందమున కిది యాంధ్రీకరణము.

ఇందు లక్షణము లన్నియు మూలమునందు వలెనే చక్కని పద్యములందు వ్రాయఁబడినవి. వ్యర్థపదములు లేకుండఁగను, అర్థము చెడకుండఁగను, మూలమున కవిరుద్ధముగను, చక్కగ బోధపడునట్లును, ఇట్లు లక్షణములు పద్యములలో వ్రాయుట సామాన్యవిషయము కాదు; అలంకారముల తత్త్వము సరిగా నెఱుంగని వారికి సాధ్యమగునదియుఁ గాదు.

గొప్పప్రబంధములనుండి యేర్చిన పద్యము లిందు లక్ష్యములుగా నీయఁబడినవి. ఇది మిగులఁ బ్రశంసనీయము. కొన్ని పట్టులఁ దామే మూలమందలి శ్లోకములను చెనిగించి యుదాహరణములుగా నిచ్చియున్నారు. ఆపద్యములు గమనించినచో వీరికవిత సరళమైనదని కూడ గ్రహింపఁగలము.

మానవులకుఁ బొరపాటులనునవి పుట్టుకతోడివియే కాన నట్టి స్థాలిత్యము లీగ్రంథమునం దచ్చటచ్చటఁ గానఁబడినవి. వానిలోఁ గొన్నిటి నీదిగువను జూపుచున్నాను.

1. ఉత్పేక్ష.

(1) సిద్ధవిషయ హేతుత్పేక్ష:—

దీనికి వీ రిచ్చిన యుదాహరణమును, దాని సమన్వయమును గమనింపుడు.

“తరుణి ననన్యకాంత సతిదారుణపుష్పశిలీముఖవ్యథా
భరవివశాంగి సంగభ్రువారికి నగ్గముచేసి క్రూరుడై
యరిగె మహీసురాధముఁ డహంకృతితో నని రోషభీషణ
స్ఫురణ నహించెనో యన నభోమణి చాలెఁ గషాయదీధితిన్.

(మనుచరిత్రము)

ఇట సూర్యుఁ డెట్టిని కాంతి ధరించుట విషయము. అది యతనికి స్వతఃసిద్ధమగు ధర్మము. కాని యిచట సూర్యుఁ డెట్టివారుటలోఁ బ్రవర్తునివైఁ గల కోపము కారణముగ వర్ణింపఁబడినది. హేతువు కాని కోపము హేతువుగ వర్ణింపఁబడినందున నిది హేతుత్పేక్ష యగును.”

పై యుదాహరణమును, సమన్వయమును, ఎంతమాత్రమును సరిపడియుండలేదు. దేనిని హేతువుగా నుత్పేక్షించుచున్నామో యది సిద్ధమైనచో నచట సిద్ధవిషయ హేతుత్పేక్ష యనియు, అసిద్ధమైనచో నసిద్ధవిషయ హేతుత్పేక్ష యనియు, సిద్ధాంతము. పైయుదాహరణములో సూర్యుఁ డెట్టివారుటలోఁ గోపము కారణముగా నుత్పేక్షింపఁబడినపు డాకోపము సూర్యునికి సిద్ధమైనయెడల సిద్ధవిషయ హేతుత్పేక్ష యగును. కాని కోపము సిద్ధము కాదు. ఎట్టివారుట సూర్యునికి స్వతఃసిద్ధము కాన సిద్ధవిషయ మని వేంకటరమణయ్యగా రనుకొనిరి కాఁబోలు. అది తప్పు. ఎట్టివారుటలో నేది హేతువుగా నుత్పేక్షింపఁబడినదో యట్టి కోపము సిద్ధమైనచో దీని కుదాహరణము

కానోపును. సూర్యుని కట్టి కోపము సిద్ధము కాదు కాన నిది యసిద్ధ విషయ హేతుత్వేక్ష కావలయును. మూలమును బరికించినచో నీవిషయము స్పష్టమగును. సిద్ధవిషయ హేతుత్వేక్ష చూడుడు:

“రక్త త వాంఘ్రీ మృదుతా భువి విక్షేపణా ధ్వజమ్.”

“చరణయోః స్వతః సిద్ధే రక్తిమని వస్తుతో విక్షేపణం స హేతు రి త్యహేతో స్తస్య హేతుత్వేన సంభావనా హేతుత్వేక్షా విక్షేపణస్య విషయస్య సత్త్వా త్సిద్ధవిషయా.”

“నీ మెత్తని పాదములు భూమిపై నడచుటచే గాఢోలు నెట్టి వాటినివి” అను చోటఁ బాదము లెట్టివాఱుటలో నడచుట హేతువు కాకపోయినను హేతువుగా నూహించుటచే హేతుత్వేక్ష; నడుచుట సిద్ధమే కాన నిది సిద్ధవిషయ హేతుత్వేక్ష యని పైమూలమున కర్థము.

ఇంక మూలమందలి యసిద్ధవిషయ హేతుత్వేక్ష ఖోదాహరణమును దాని సమన్వయమును గమనింతము.

“త్వన్ముఖాభేచ్ఛయా నూనం పచ్చై రైవ్రాయతే శశీ.”

“చంద్రపద్మవిరోధే స్వాభావికే నాయికావదనకాంతిప్రేక్షా స హేతు రితి తత్ర తద్ధేతుత్వసంభావనా హేతుత్వేక్షా వస్తుత స్తదిచ్ఛాయా అభావా దసిద్ధవిషయా.”

“నీముఖకాంతిని బొందవలయు నను కోరికచే గాఢోలు శశి, పద్మములతో విరోధించుచున్నాడు” అనుచోట సహజమగు చంద్రపద్మ విరోధములో నాయికాముఖకాంతిచ్ఛ కారణము కాకపోయినను, కారణ మైనట్లూహించుటచే హేతుత్వేక్ష; నిజముగా నట్టి కోరిక చంద్రుని కుండను కాన నిది యసిద్ధవిషయ హేతుత్వేక్ష యని పైమూలమున కర్థము.

పై రెండు సందర్భములను బట్టియు నేది హేతువుగా నూహించబడునో యది సిద్ధ మైనచో సిద్ధవిషయ హేతుత్వేక్ష యనియు, అసిద్ధమైనచో నసిద్ధవిషయ హేతుత్వేక్షయనియు, బోధపడుచున్నదిగదా!

“తరుణి కషాయదీధితిన్.”

అను పద్యమున హేతూత్పేక్షయే యను వేంకటరమణయ్య గారిమతము ననుసరించి, యది హేతూత్పేక్ష యైనను వారు చెప్పి నట్లు సిద్ధవిషయము కాదని యింతపాటకును వ్రాసియుంటిని.

పరిశీలించగా నిది హేతూత్పేక్షయే కాదు. ‘కోపముచే గాఁ బోలు సూర్యుఁ డెట్టవాఁడెను’ అని యన్నచో నెట్టవాఁడుటలోఁ గోపము కారణముగా నూహింపఁబడియుండను గాన హేతూత్పేక్ష కావచ్చును. కాని యదాహరణములో నట్లులేదు. పరికింపుడు. ‘రోషభీషణస్ఫురణ వహించెనో యనునట్లు సూర్యుడు కషాయదీధితి తాల్చెను’ అని యున్నది. సూర్యుఁ డెట్టవాఁడుటను జూచి, యది రోషభీషణస్ఫురణ వహించుట యేమో యని యూహింపఁబడినది. ఇచట నేదియు హేతువుగా నూహింపఁబడుట లేదు. కాబట్టి యిది వస్తూత్పేక్షయే కాని హేతూత్పేక్ష యెట్లును గాఁజాలదు.

ఇంక ఫలోత్పేక్షలు చూతము.

ఏది ఫలముగా నూహింపఁబడునో యది సిద్ధ మైనచో సిద్ధవిషయఫలోత్పేక్ష యనియు, అసిద్ధ మైనచో నసిద్ధవిషయఫలోత్పేక్ష యనియు సిద్ధాంతము. మూలమును గమనించినచో నీ విషయము తెల్లము కాక మానదు. ఇది సరిగా గ్రహింప కుండుటచే వేంకటరమణయ్యగారు హేతూత్పేక్షలయందువలెనే ఫలోత్పేక్షలయందును, పొరపాటుపడి యున్నారు. చూడుడు:—

(2) సిద్ధవిషయఫలోత్పేక్ష:—

“ఇనుఁ డస్తాద్రికిఁ బోవఁ గొల్లగొని నేడేతేరఁ దద్దీప్తి నంజనసంబంధజబాంధవమ్మున రత్తిశాంతాంగనానేత్రకోణనికాయంబుల డాచి తద్ధవళిమం డాఁ బూనెనో చొప్పు మార్ప ననన్ వెల్వెలఁ బాతె దీపకళికావ్రాతంబు శాత్రోదరీ!

(మనుచరిత్రము.)

ఇచట దీపములు వెలవెలఁబాటుట విషయము. అవి వెలవెలఁ
బాటుటలోఁగల ప్రయోజనము చొప్పుమార్పుట యనివర్ణింపఁబడినది.
ఫలము కాకున్నను, అది ఫలమైనట్లు వర్ణింపఁబడినందున ఫలోత్పేక్షయ
గు చున్నది." అని యదాహరణతత్పరమస్వయములు వ్రాసియున్నారు.
ఇచట సిద్ధవిషయ మెట్లో సమన్వయింపలేదు. ఫలముగా నూహింపఁబడిన
'చొప్పుమార్పుట' సిద్ధ మయినచో నిది సిద్ధవిషయ ఫలోత్పేక్ష కావల
సినదే ! కాని దీపములు చొప్పుమార్పుట సిద్ధము కాదు; కాన నిది
యసిద్ధవిషయఫలోత్పేక్షయే కావలసియున్నది. వైకద్యమునందు ఫలో
త్పేక్ష కల దను వేంకటరమణయ్యగారి యభిప్రాయము ననుసరించి మ
న్నను, అది యసిద్ధవిషయఫలోత్పేక్ష యగునుగాని సిద్ధవిషయ ఫలో
త్పేక్ష యెట్లును గాఁజాల దన్నమాట.

తత్త్వ మరయఁగా వేంకటరమణయ్యగారి యభిప్రాయమే తప్పు.
ఇది ఫలోత్పేక్షయే కాదు. 'చొప్పుమార్పుటకుఁ గాఁబోలు దీపములు
వెలవెలఁ బాటెను' అని యున్నచో 'చొప్పుమార్పుట' అనునది వెల
వెలఁబాటుటకు ఫలముగా నూహింపఁబడియుండును గాన ఫలోత్పేక్ష
కావచ్చును. కాని యదాహరణములో నట్లు లేదు. పరిశీలింపుడు.
'చొప్పుమార్పుటకై ధవళిమను బూనెనో యనునట్లు దీపములు వెలవెలఁ
బాటెను అని యున్నది. దీపములు వెలవెలఁబాటుటను జూచి, యది
నేత్రములందలి ధావశ్యమును బూనుటగా నూహించియున్నాఁడు. కా
వున నిది వస్తుత్పేక్షయే కాని ఫలోత్పేక్ష కాఁజాలదు.

'ధావశ్య మెందులకుఁ బూనెను' అను ప్రశ్నకు 'చొప్పుమా
ర్పుటకు' అని సమాధానము కాబట్టి చొప్పుమార్పుట ధావశ్యమును
బూనుటకు ఫలము కాని వెలవెలఁబాటుటకుఁ గాదు. ఇచట ధావశ్య
మును బూనుటయే యుత్పేక్షావిషయముకాని చొప్పుమార్పుట కాదు
కాన నిది ఫలోత్పేక్ష యెట్లును గాఁజాలదు.

(3) అసిద్ధవిషయఫలోత్పేక్ష:—

“అలిసేలాలక ! కంటె చిల్ల భవదీయాలాపలీలాప్తిని
పలరం గోరి విపక్వదాడిమతరువ్యాలంబిశాఖాఫల
జ్వలనావాఙ్ముఖమై తపంబు సవరింపన్ సాగె; నేలబైడిం
దలక్రిందైన ననూనవాగ్గ్రహణమేధాశక్తి బింబాశికిన్.

(వసుచరిత్ర)

ఇచటి విషయము చిలుక తపస్సుచేయుట; అది కవికల్పితము కాని ప్రసిద్ధము కాదు. చిలుక యెన్నటికిని తపం బొనరింపలేదు. అట్లు తపస్సు చేయుటకుఁ గల ప్రయోజనము గిరికాలాపలీలను బొందుట ఫలము కాని దానిని ఫలముగ వర్ణించుటచే నిచట నసిద్ధవిషయఫలోత్పేక్ష యని యెఱుంగవలెను.” అని దీని యుదాహరణ సమన్వయముల పేంకటరమణయ్యగారు వ్రాసిరి.

ఇచటి సమన్వయము తప్పు. ఫలముగా నూహింపఁబడినది యసిద్ధమైనచో నసిద్ధవిషయ మగును. ‘ఫలముగా నూహింపఁ బడిన గిరికాలాపలీలాప్తి యసిద్ధము కాన నసిద్ధవిషయఫలోత్పేక్ష’ అని సమన్వయపవలయును. చిలుకతపస్సు సిద్ధమైనను, అసిద్ధమైనను నిచట దాని ప్రసక్తిలేదు.

2. ప్రతీపాలంకారము.

(1) తృతీయభేదము:—

“వర్ణ్యోపమే ములాభేన తథాఽన్యస్యాఽన్యనాదరః ।

కః క్రూర్యదర్శ స్తే మృత్యో ! త్వత్తుల్యాః సన్ని హిస్త్రీయః ॥

అత్యుత్తమగుణతయా క్వచి దప్యూపమానభావ మసహమాన్యాఽవర్ణ్యస్య వర్ణ్య ముపమేయం పరికల్ప్య తావతా తస్య తిరస్కారాపూర్వప్రతీపవై పరీత్యేన తృతీయం ప్రతీపమ్.”

అని మూలము. ‘నీ కుపమేయము లోకములో లేకపోలేదని లేదని గర్వింపకుము’ అని చెప్పి యుపమానమును దిర్ఘస్థరించు

మూడవ ప్రతీప మని మూలమున కర్థము. 'ఓ మృత్యువా ! నేనే
క్రౌర్యము కలదాన నని నీ కేల యీగర్వము ? లోకములో నీవంటి
స్త్రీలున్నారు సుమా !' అను నుదాహరణము నాలక్షణమునకు సరిప
డియే యున్నది. ఇంక వేంకటరమణయ్యగారి తెనిగింపు చూతము :

“వర్ణోపమేయాప్తి వర్ణేతరానాద

రంబు చెప్పినఁ బ్రతీపం బ దొకటి.

ఉపమానము నుపమేయముగ మార్చియున్నను, ప్రకృతోపమే
యలాభమున, నీ కల్పితోపమేయమును నిరసించుట తృతీయప్రతీపభేద
మగును.

గీ. దారుణంబులఁ దొల్లిటి దాన ననుచుఁ

గాలకూటము ! నీ వేల గర్వపడెను ?

కలవు నీపోలికలు గల ఖలుని మాట

లెంతయును సాధుజనులకు హింసఁ గూర్ప.

ఇచట నుపమానమగు కాలకూట ముపమేయమైనను, ప్రకృ
తోపమేయమగు ఖలవచనమే గ్రహింపఁబడి కల్పితోపమేయము తిరస్క
రింపఁబడినది.” అని వ్రాసిరి.

ఈ ప్రతీపభేదములో నుపమేయము లభించుటచే నుపమాన
మును దిరస్కరించుట మాత్రమే యుండును. కాని యుపమాన ముపమే
యముగా మార్పబడదు. ఉదాహరణములో ‘కాలకూటము ! నీపోలి
కలు గల ఖలునిమాటలు’ అని చెప్పటచేఁ గాలకూటము ఖలవచన
ముల కుపమానముగానే యున్నది గాని యుపమేయముగా లేదు.
మూలములోఁ గూడ ‘మృత్యో ! త్వత్తుల్యాః సన్తి హి స్త్రీయః’ అని
చెప్పటచే మృత్యు వుపమానముగానే యున్నది కాని యుపమేయముగా
మార్పబడలేదు. కాబట్టి, యుపమానమగు కాలకూట ముపమేయ
ముగా మాత్రమే దనియు, నట్టి కల్పితోపమేయము తిరస్కరింపఁబడిన
దనియు, వీరి పై వ్రాతలు భ్రమమూలకములు.

(2) ప్రతీపములోఁ జివరిభేదము:—

ఈభేదమున కుదాహరణముగా నీక్రింది పద్యము నిచ్చి యున్నారు.

“అతనిక్రిప్తప్రతాపంబు లవనిఁ గలుగ

నేల యివి యంచు మదిలోన నెపుడు తలఁచు

నపుడ పరివేష నెపమున నజ్ఞమూర్ఖ

మండలముల విధాత్మండు కుండలించు.

(శృంగారనైషధము.)

ఇందు ‘పరివేష నెపమున’ అను పాఠము తప్పు. ‘నెపము’ అను పద మచ్చతెరుఁగు కావున ‘పరివేష’ అను సంస్కృతముతో సమసింప నీలులేదు. సమాసముచేసి ‘పరివేషనెపము’ అని వాడినచో నది ‘వృక్ష పండు’వంటి తప్పుసమాసము. కాబట్టి యిచట ‘పరివేషమిషమున’ అను పాఠము గ్రాహ్యము.

(3) ప్రతీపాలంకారమును ముగించుచు నుపమేయోపమాప్రతీపములు మాత్రమే యుపమాలంకారభేదము లని కొందఱమతముగా వేంకటరమాయ్యగారు వ్రాసియున్నారు. అనన్వయము కూడ నుపమాభేద మని కొందఱ మతముగా మూలమునఁ గలదు. చూడుడు:—

“కేచి దన్వయోపమేయోపమాప్రతీపానా ముపమావిశేష త్వేన తదన్తర్భావం మన్వితే.”

(సశేషం.)

నాటకములు—రసములు.

①

విద్వాన్ వెంపరాల సూర్యనారాయణశాస్త్రిగారు.

Vol-2

సంస్కృతవాఙ్మయమున శ్రవ్యకావ్యములతోఁ బాటు దృశ్యకావ్యములును బ్రాచీనకాలమునందే పోషసూపించి. అందు దృశ్యకావ్యములు రంగమునఁ బ్రదర్శింప ననువగుటచేత మిక్కిలి వ్యాప్తినిొంది పండితపామరహృదయాకర్షకములైనవి. బొచితినిబట్టి వానిలో నొకదానికంటె నొకటి మిన్నలై 'కావ్యేషు నాటకం రమ్య' మ్మనియు, 'నాటకాంతం కవిత' మ్మనియుఁ బ్రసిద్ధిపఱసినవి. ఈదృశ్యకావ్యములు నాయికానాయకవిశేషముల ననుసరించియు, రసభేదమును బట్టియుఁ బదివిధములుగా నున్నవనియు, వీనికి రూపకములను నామ మర్పణనియు లక్షణకర్తలచే నిర్ణయింపఁబడినది. ఈరూపకలక్షణనిర్ణయమునఁ బరమప్రాచీనములగు భాసాదులనాటకము లటంచి కాళిదాసాదికవులనాటకముల నే బహుళముగా లక్ష్యము లొసర్చికొని పెక్కురు లాక్షణికులు పెక్కు లక్షణగ్రంథములు రచించుచువచ్చిరి. ఆనాటకములందుఁ దటమగా శృంగారవీరరసములే ప్రధానములుగాఁ గనవచ్చుటం జేసి 'నాటకే తుభవే దంగీ శృంగారో వీర ఏవ వా' యనియు 'ఏక ఏవ భవే దంగీ శృంగారో వీర ఏవ వా' యనియు లక్షణము నిర్దిష్ఠపఁబడినది. సామాజికులహృదయములందు నిరతిశయానందముఁ గూర్చు రసాస్వాదమే నాటకముయొక్క పరమప్రయోజనము గావున—లోకమున సర్వసామాన్యములగు శృంగారవీరరసములకే ప్రాచుర్యము కలుగుటచేఁ దద్రసముల నేపురస్థరించుకొని చతుర్వర్గసాధనములుగా నాటకములు రచించుటయు నట్లే సర్వనాటకములు నుండవలెనను లక్షణము పుట్టుటయు సంభవించినది. ఏనాటకముననేని నొకటరెంట నన్యరసములు ప్రధానములుగానున్నను, వానిని లక్ష్యములుగా గ్రహింప విరళములని కాఁబోలు నెట్లేని యభీష్టములగు శృంగారవీరములలో ముడివెట్టుటయుఁ దటస్థించినది. అంత

మాత్రమున నన్యరసప్రధానములు లేవని కాని యయ్యవి యనియమములని కాని యనుటకు వలనుపడదు. లాక్షణికులందును బ్రాచీనులు తగినంత యవకాశము చూపిరి కాని యర్వాచీనులు మాత్రము బాహుళ్యముంబట్టి శృంగారరసముల కన్యములగురసములకు నవకాశము లేదని నిబంధించిరి.

ధ్వన్యాలోకము తృతీయోద్యోతమున ‘ప్రసిద్ధేఽపి ప్రబంధానాం నానారసనిబంధనే, ఏకో రసోఽగ్గీర్ణత్యస్తేషా ముత్తర్ష మిచ్ఛతా” అని విశాలముగా లక్షణము గావించి యాగ్రంభకర్తయే పైశ్లోకమున కిట్లు వివరణ మొనర్చినాడు. “ప్రబంధేషు మహాకావ్యేషు వా నాటకాదిషు వా, విప్రకీర్ణతయా అంగాంగిభావేన బహవో రసా ఉపనిబభ్యంతే ఇత్యత్ర ప్రసిద్ధా సత్యామపి యః ప్రబంధానాం ఛాయాతిశయ మిచ్ఛతి తేన తేషాం రసానా మన్యతమః కశ్చి ద్వివక్షితో రసోఽగ్గీత్వేన విని వేశయితవ్య ఇత్యయం యుక్తతరో మార్గః” అని దీనింబట్టి యేదేని యొక రసము నాటకాదులందును బ్రధానరసముగా నుండునట్లు సని తెలియ వచ్చుచున్నది. ఇది యిట్లుండఁ దరువాతినారు బాహుళ్యము ననుసరించి శృంగారవీరాన్యతరమే యంగియైయుండవలె నని చెప్పియుండు రని వెరుకనే సూచించితిని. ఆలక్షణమున కనుగుణముగా నితరరసప్రధానముల గునాటకములను పై తము పై రెండురసములలోనే వ్యాఖ్యాతలు విమర్శకులు సంతర్భవింపఁ జేయుచు వచ్చిరి.

పై లక్షణము నుల్లంఘించి యున్నవి (1) ప్రబోధచంద్రోదయము. (2) ఉత్తరరామచరితః. రెండవనాటకమువిషయమై వ్యాఖ్యాతలు విమర్శకులు నటు నిటు సమర్థించుచువచ్చిరి. ఆవిషయము తరువాత వివరింపఁబడును. తొలుతఁ బ్రబోధచంద్రోదయమును గూర్చి రవ్వంత నుడువవలసియున్నది. ఈనాటకమున రస మదియూ యిదియూ యని సంశయింపకుండఁ గవియే “త ద్వయం శాంతరసప్రయోగేన ఆత్మానం వినోదయితు మిచ్ఛామః” అని ప్రస్తావనయందుఁ బేర్కొనుటచే శాంతర

సప్రధాన మనుట నిర్దిష్టవాదము. పైగాఁ దదావ్యభాతలు రసమును
గూర్చి నాటకముయొక్క యాద్యంతములందుఁ జర్చించి శాంతము గూర్చి
రసమే యనియు, నదియే యీనాటకమున నంగి యనియు, శృంగారవీరా
దు లంగము లనియు స్థిరీకరించిరి. (1) చంద్రికావ్యాఖ్య. “తదితి...
శాంతరసప్రధానో యః ప్రయోగాభినయః, నాట్యానుకారః... తేనే
త్వర్థః” అనియు, (2) ప్రకారవ్యాఖ్య. శాంతరసప్రాయః శాంతరసప్రధా
నో యః ప్రయోగాభినయః నాట్యానుకార స్తేనేత్వర్థః, అనియుఁబ్రస్తా
వనలోని మూలమునకు వ్యాఖ్యచేసి తుదను “అత్రశాంతరసఃపంచసంధి
వ్యాపితయా పునః పున రనుసంధీయమానః ప్రాధాన్యం భజతే, రసాం
తరై రంతరాలవర్తిభి ర్య సమవేశ స్తస్యప్రాధాన్యం నోపహంతి” అని
యుఁ గంతోక్తముగాఁ దెల్పి విడిచిరి. మూలగ్రంథము ననుసరించియు,
వ్యాఖ్యానముల ననుసరించియు, శాంతరసప్రధానము ప్రబోధచంద్రో
దయ మనుట నిస్సంశయమే కదా? శృంగారవీరాన్యతరము లంగిగా
నుండవలె నను లక్షణమున కియ్యదిబాధక మనుట స్పష్టము.

ఇక నుత్తరరామచరితవిషయమై కరుణరసప్రధానమా? శృం
గారరసప్రధానమా? యని చిరకాలమునుండి వ్యాఖ్యాతలును విమర్శ
కులును వివదించుచున్నమాట సర్వజనవిదితము. ప్రబోధచంద్రోదయ
మందవలె వాచ్యముగాఁ గాక వ్యంగ్యముగా నచ్చటచ్చటఁ గరుణరస
ప్రధానమని కవి చెప్పటచేతను, నాటకలక్షణమున శృంగారవీరా
న్యతరరసములే యంగిగా నుండవలెననియుండుటచేతను, శృంగారసాంత
ర్భూతమగు కరుణము కాని కేవలము కరుణరసము కానేరదని కొంద
ఱు చెప్పుసాగిరి. మఱికొందఱు నిజప్రేక్షి వినియోగించి కవి కరుణమే
సర్వత్ర ధ్వనింపఁ జేసినాఁడు కావున శృంగారప్రధానము కానేర దనినా
రు. మఱికొందఱు ధర్మవీర మనినారు. ఇన్నివిధముల వివాదములుబయ
లుదేఱుటకుఁ గారణము పై నాటకలక్షణమున నీనాటకమునుసమన్వయము
మొనర్పవలె నను నభినివేశమే.

శృంగారరసప్రధాన మనువారికిఁ బ్రాచీనమగు నారాయణభట్ట రచితభావార్థదీపికావ్యాఖ్య యాధారము. కరుణరసప్రధానమను వారి వీరరాఘవకృతవ్యాఖ్యయు, సాహిత్యదర్పణటీకాకారుని వ్రాతయు నాధారములు.

శృంగారవాదులు చెప్పునది యేమనః—నాయికానాయకులలో నొకరు మరణించినఁ గదా కరుణము ! అట్లు గాక మూలములో సీత భాగర్భమున లీనయైనకథను మార్చి సీతారాముల సమావేశము చెప్పఁ బడియుండుటయు, నాటకమున సర్వత్ర సీత తన్నుఁ జేరఁగల దను ప్రత్యాశ రామునకు దృఢముగా నున్నదనియు, సీతాప్రతికృతిని జెంతఁ బెట్టుకొని రాముఁ డశ్వమేధము చేయుటయు, విప్రలంభశృంగారము కాని కరుణము కానేరదు” అని.

కరుణరసవాదులు చెప్పు నదేమనః—రామునకుఁ బ్రత్యాశ లేదనియు, గరుణరస మని దృఢపఱచుటకు సర్వత్ర వ్యంగ్యముగాఁ దలఁపఁటము కవి చెప్పుచునేయున్నాఁడు. కావునఁ గరుణరసమే దీనియందంగి గాని యన్యము కాదని వీరరాఘవవ్యాఖ్యనుదాహరించెడి మఱి కొన్ని పాత్రముల పల్లవ నదాహరించెడి సిద్ధాంతికరించినారు. అశ్వమేధవిషయమున సువర్ణప్రతికృతితో రాముఁ డశ్వమేధము చేయుట కర్హతగూడ నున్న ప్లేవేవో కొన్ని యుపపత్తులు చూపినారు.

అవియన్నియు నిచట నడ్డాటించుట నాపని కాకపోదు; కాని పెద్దల నందఱను బేర్చొని వానిని కాదనుట నాపని కాదు. అంతయు గాక వారందఱును నాకుఁ బూజ్యులును గురుతుల్యులు నగుటచే వానిని ధిక్కరించుటయు నాపని గాదు. అయినను నీవిషయమై నాకుఁ దోచిన యభిప్రాయము నేను గూడ వెల్లడింప సాహించినందులకుఁ బెద్దలు నన్ను మన్నింతు రని మనవిచేసికొనుచున్నాను.

ఈనాటకము కరుణరసప్రధానమే యని నాయాశయము. అందులకు నాకుఁ దోచిన కొన్ని యుపపత్తు లిందుఁ జూపి యాపైని సహృదయులయామోదము గోరెదను.

సీత యవతారము చాలించినకథ కవి యీరీతిగా మార్పుటకుం
గల కారణ మూహించినచోఁ గావ్యములందు నాయికానాయకుల మర
ణము వర్ణింపవలసిన తావుల మరణ మెట్లు వర్ణింపవలెనో యాలంకారి
కసమయ మెట్లున్నదో రమంత పరిశీలించెను. “మరణం మరణార్థస్య
ప్రయత్నః పరిక్షీర్తితః” అని ప్రతాపరుద్రీయమున మృగావస్థలలోఁ బడి
యవదగుమరణావస్థనుగూర్చి లక్షణము గలదు. మరణము యథార్థమే
యైనచో రసభంగము కాఁగలదని వారి యాశయము. అదియునుగాక
యయ్యది యమంగళమనియుఁ బ్రాచీనుల యభిప్రాయము. కావుననే త
ద్వ్యాఖ్యాత“సాక్షాత్తదుదాహరణస్యామంగళత్వాత్తదుద్యోగోఽత్ర
వివక్షీతః” అని వివరించెను. భారతీయ సంప్రదాయము ననుసరించి సా
క్షాన్మరణవర్ణన మమంగళ మనియే భవభూతి కరుణారసప్రధానముగా
జెప్పఁదలఁచిన తన నాటకమున నాయికా మరణోద్యోగ మంతర్నాటక
కమున స్పష్టముగాఁ జూపి నాయికానాయక సమావేశ మొనర్చి ము
గించెను. అంతర్నాటకమునుగూర్చి కొంచెము దూరమాలోచించివ
యెడలః— ఆనాటి నాటకమున నా కాసంతయే ప్రదర్శింపఁబడె నను
టకు వలనుపడదుగదా ! రాముఁడు సీతను విడిచిపెట్టినది మొదలు సీత
గంగలోఁ బడుటయుఁ బరిపూర్ణముగాఁ బ్రదర్శించియే యుండురు. ఆ
యంతర్నాటకప్రస్తావనయందు ‘పావనం కరుణాద్భుతరసం కించి
దుపనిబధ్యతే’ అని వాచ్యముగాఁ గరుణారసప్రధాన మని చెప్పఁబడినది.
‘నిర్వహణేఽదృశ్యతః’ అను లక్షణము ననుసరించి కుశలవ జననరూపమగు
నదృశ్యతరసముతో నిర్వహణసంధి ముగింపఁబడినది. ఈవిషయము సూ
క్ష్మముగాఁ బరిశీలించఁ బ్రధాన నాటకమందుఁ గరుణారసప్రధానమని
చెప్పకున్నను దాని ఛాయయే యగు సంతర్నాటకమునఁ జెప్పటవలసం
గరుణారసప్రధానమనియే కవియాశయ మని విస్పష్టమగుచున్నది. నా
యికామరణయత్నము మాటలతోఁ గాక క్రిమారూపమున నిందు
జూపఁబడుట మరణమనుట నిశ్చయము. దానఁ గరుణారసమే ప్రధాన
మని తేలుచున్నది.

నాటకమునఁ గరుణమనిన తావులనెల్ల విప్రలంభశృంగారాంత
 ర్గతకరుణమని శృంగారరసవాదులు చెప్పినారు. కాని, ఏకోరసఃకరుణఃపి?
 మున్నగుతావులం దయ్యది పొసఁగదుగదా! మఱియు 'కళత్రేఽప్యవ
 రతే' యనియు "నాశితప్రియతమః" అనియు రాముఁడు కంఠోక్తిగా
 'సీత మరణించినదని' పలికిన పలుకులన్నియు దుఃఖాతిరేకమునఁ బలికిన
 పలుకులని శృంగారవాదులగనారు. పైజూపిన పలుకులకంటె వాచ్య
 ముగా నుండు పలుకు లెట్లుండనో యూహింపరాకున్నది. కఠోరగర్భ
 యగుసీతను వనమున విడిచిపెట్టినతరువాత నామె జీవించియున్నను
 దత్తాలావస్థ ననుసరించియుఁ బ్రేమాస్పదమగుటవలనను మరణించినట్లే
 రామునకు విశ్వాసముండుట సహజము. 'వృకాదలచే భక్షింపఁబడి
 యుండు'నని రాముఁడే యనినాడు. ఆపద్యమందలి 'నియతం విలుప్తా'
 యను వాక్యమందలి 'నియతం' ఉత్పేక్షాద్యోతకమని శృంగారవాదులు
 వారించినట్లంగీకరించినను నీజన్మమున మరలఁ జూతుననునాశలేకపోవుట
 నిశ్చయమేకదా! ఆమరణము సమావేశము లేనప్పుడు కరుణముగాక
 యస్యమెట్లగును? ఈవియోగము నిరవధికమని కవి రామునినోటనుం
 డియేకాక పెక్కుచోట్లఁ బెక్కుచాత్రలచే రామునిప్రత్యక్షమునను బరోక్ష
 మునను బలికించినాఁడే. కుశలవసమావేశఘట్టమున 'ప్రియానాశే కృ
 త్స్నంకిలజగదరణ్యం హిభవతి, అనుపలుకులువినిన రాముఁడయ్యో!
 బాలురకురు రాముఁడు దయనీయుడగు నవస్థకు వచ్చినాఁడే' యని
 యేడ్చినాడుగాని బ్రవికియున్న సీతను మరణించినట్లు చెప్పుచున్నారా.
 ఎంత యమంగళవాక్యము వివలసివచ్చెనని భేదపడలేదే! పోనిండు.
 గంభీరుఁడు గాత్రన నాభావముచు మాటుకొనినాఁడేమో యనుకొను
 టకుఁ గన్నుల నశ్రువులు జాట నేడ్చి యేడ్చి యెన్నితావుల మూర్ఛిల్ల
 లేదు. తక్కినచోట్ల లేనిధైర్యగాంభీర్యము లీయొక్కచోటనే కలిగె ననుటయు
 నుచితముకాదే! పంచపటియందుఁ దాను మూర్ఛిల్లినప్పుడు సీత తన్ను
 స్పృశించుటయుఁ దేలుకొనినదప నామెప్రవర్తనమువలనను సీత బ్రది

కియున్నదా ! యని సంశయముకలిగి 'అథవా కుతః ప్రియతమా? నూనం సంకల్పాభ్యాసపాటవోపాదాన ఏష భ్రమో రామస్య (3. అంక. ౭౭ పుట.) యనుటజూడ సీత లేదని రామునకు దృఢప్రత్యయము గలదనుట స్పష్టము. ఇంక నెక్కడైప్రియురాలు అనుటయుఁగూడ నుత్తేక్షయందు రేమో క్రిందివాక్యములు దానికి బాధకములు. మఱియు సీత నశించినదని కుశుఁడు పలికినపలుకులు విని యమంగళశ్రవణమునకు భేదము తెలుపకుండుటయేకాక, తదనుకూలముగా రాముఁడు.

శ్లో. చిరం ధ్యాత్వా ధ్యాత్వా నిహిత ఇవ నిర్తాయ పురతః

ప్రవాసే చాశ్వాసం నఖిలు న కరోతి ప్రియజనః

జగజ్జీరారణ్యం భవతి చ కళత్రేఽపుష్పపరతే

కుకూలానాం రాశౌ తదను హృదయం పచ్యత ఇవ.

(ప్రవాసమునం దిష్టజనమును దదేకదృష్టితోఁ జిరకాలము ధ్యానింపగా ధ్యానింపగా భావనాబలముచే నెదుట నిల్చినట్లుండి ధ్యేతకు సమాశ్వాసము కలుగవచ్చును. కాని కళత్రము నశించినయెడలఁ బ్రవాసమందువలెఁ బునరాగమచవాంఛాభావముచే భావనయు నసత్యమే. యగునుగాన జగత్తంతయు జీరారణ్యమగును. హృదయము తుపాగ్నిరాశియందు సంతతము దహింపఁబడుచున్నట్లుండును.) అని పలికిన వాక్యము లుత్తేక్షాదికమని త్రోసిపుచ్చుటకు వలచుపడదు సరే కదా ! సీతావిషయకప్రత్యాశయు లేనట్లు స్పష్టము. కావునఁ బై యంశములనుబట్టి ప్రత్యాశారహితుఁడగు రామునియందు శోకమే స్థాయి యగుచుగాని రతి కానేరదు.

శ్లో. ఏకఃసంప్రతి నాశితప్రియతమ స్తామేవ రామః కథం పాపః పంచవ
టీంవిలోకయతు.

౨-౨౮

శ్లో. దేవ్యా శూన్యస్య జగతః

3-33

శ్లో. పశ్యన్నదృశ మీదృశే పితృసఖం వృత్తే మహావైశసే

దీర్యే కిం న సహస్రధామా మథవా రామేణ కిం దుష్కరం. 3-౪౦

మున్నగు రామునిపలుకులం చెచ్చటనైన బ్రత్యాశాలేశమేని యు నున్నట్లు చెప్పగలమా? ఈవిషయ మిట్లుండనిండు.

శృంగారవాదులు మఱియొక యుక్తి చెప్పుచున్నారు. "సీత మరణించినదనియే రామునకు దృఢవిశ్వాసమున్నయెడల విధురుడగుతాన ధర్మమును విస్మరించి యశ్వమేధము చేయగడంగునా? చేయఁడు. సీత బ్రదికియున్నదని దృఢనిశ్చయము గలిగియుండుటచేతనే 'యస్య భార్యా విదూరస్థా' యను ధర్మశాస్త్రముననుసరించి సీతాప్రతికృతి చేత నుంచుకొని యశ్వమేధముచేసినాఁడు. కావున రామునకు సీత బ్రదికియున్నదనియు, నేనాటికైన గలిసికొందుచును ప్రత్యాశకలదనియు దానిని బట్టి విప్రలంభశృంగారమనియు నిర్ణయించిరి. కాని యీధర్మశాస్త్రమిచటఁ బ్రత్యాశగలదనుట కాధారమైనను వాల్మీకిరామాయణమున సరిపడునట్లులేదు. సీత భూగర్భనిలీనయై తనయవతారము పూర్తి చేసికొనిన తరువాత రాముఁడు మృతపత్నీకుఁడైనట్లు రామునకును నాటి శిష్టులందఱకును నిస్సంశయముగాఁ దెలిసినవిషయమేకదా! సీత భూగర్భమున సంతర్దితయైఁబిమ్మట రాముఁడు కొన్నివేలయేండ్లు భూలోకమున నున్నట్లును, సనేకయాగములను జేసినట్లును, బ్రతియాగమును బంగారుసీతను దగ్గఱనుంచుకొనిచేసినట్లును వాల్మీకిరామాయణమున నివిధముగా నున్నది.

శ్లో. హృది కృత్వా తదా సీతా మయోధ్యాం ప్రవివేశహ

త్వయశ్చో రఘుపతిః పుత్రద్వయ సమన్వితః

స సీతాయాః పరాం భార్యాం వ్రవే స రఘునందనః

యశ్చే యశ్చేచ పత్న్యర్థం కాంచసి బాణకీ భవత్

దశవర్ష సహస్రాణి వాజమేధా సథాకరోత్

వాజపేయాన్ దశగుణాన్స్తథా బహునువర్గకాన్

అగ్నిప్రోమాతిరాత్రాభ్యాం గోసవైశ్చ మహాధనైః

ఈజే క్రతుభి ర నైశ్చ స శ్రీమా నాత్తదక్షిణః.

దీనినిబట్టి సీత లోకాంతర గతమైనదనియుఁ దన్నెన్నఁటికిఁ గలిసి
కోలేదనియు నిరాశుఁడై యుండి మఱియొక భార్యను జేపట్టనిరామున కన్ని
వేల యాగము లోనర్పఁ గలుగని విధురత్వము ప్రకృతనాటకమున
మాత్ర మెట్లు ప్రసక్తమగును ? అచ్చట నే ధర్మముచే యజ్ఞము లోనర్ప
రాముం డధికారి యయ్యెనో యాధర్మముచేతనే యిచటను సధికారియ
య్యెను. కావున సీతాప్రతికృతి దగ్గఱనుంచుకొని యాగముచేసెనని
సంతమాత్రమునఁ బ్రత్యాశయున్నదనుట యుక్తిదూరము. అటులేని
రాముఁ డధర్మాచరణమునకుఁ గడంగునా ? యందురేమో ! యాధర్మ
మునుగూర్చి మీమాంసాశాస్త్ర గ్రంథమగు తంత్రవార్తికమందును,
దద్వ్యాఖ్యయగు న్యాయసుధయందును విపులముగాఁ జర్చింపఁబడి
యున్నది. గ్రంథవిస్తరభయమున నాయంశము లిందుదాహరింప మాని
తిని.

పైయంశములన్నిటినిబట్టి చూడఁగా రామునకుఁ బ్రత్యాశ
యున్నట్లు కొంచెమైన నాధారము లేకపోవుటచే రామునియందు శోక
మేకాని యస్యము స్థాయికానేరదు. శోకము స్థాయి దగుటచే నాటక
మునఁ గరుణరసమే ప్రధానమని చెప్పక తీరదు.

శృంగారవాదులలో నొకరు 'సాహిత్యదర్పణ మూలగ్రంథమున
శృంగారవీరరసములలో నేదేని యొకరస మంగిగానుండవలెనని చెప్పు
చుండ వ్యాఖ్యాత కరుణాదులుగూడ సంగిగా నుండవచ్చునని చెప్పుట
యేమిన్యాయమని పల్కిరి. అందునుగూర్చి రవంత విన్నవించుకొందును.
దర్పణకారుఁ డేదృష్టితో నన్యరసప్రధాన్యము విడిచినాఁడోకాని శాంత
రసప్రధానమని వాచ్యముగాఁ దెల్పఁబడిన ప్రబోధ చంద్రోదయమున
కైనఁ దావీయకుండుట గ్రంథమునకు లోపముకాదా యనుకొని యా
యంశమును గరుణరసప్రధానమగు సుత్తరరామచరితమును నుదాహ
రించి వాని కేదోషమును దగులకుండుటకు ధ్వన్యాలోకమును బ్రమా
ణముగా నొనర్చికొని వ్యాఖ్యాత లక్షణము విశాలము చేసినాఁడు. అయ్య

ది శాస్త్రవ్యాఖ్యాతలస్వభావము. కావ్యవ్యాఖ్యాతలు మూలాతిక్రమణము చేసి స్వతంత్రింపదుగాని శాస్త్రవ్యాఖ్యాతలు మూలమును స్వతోముఖముగా విమర్శించి లోపాలోపము లుద్ఘాటించుట సంప్రదాయము. సాహిత్యదర్పణ మలంకారశాస్త్రగ్రంథమగుటచే వ్యాఖ్యాత యట్లు సోపపత్తికముగా విమర్శించుటయు న్యాయమే. ఆతనిపలుకులును మనకు గ్రాహ్యములే. తేన ఉత్తరరామచరితే కరుణస్య, ప్రబోధచంద్రోదయే శాంతస్య చాంగిత్వ మవ్యాహతమేవ" అనిన వ్యాఖ్యాతపలుకులు మనకుఁ బ్రమాణములు కాకపోవని నామనవి.

కావున సుత్తరరామచరితము కరుణరసప్రధాన మనుట న్యాయము. ఇట్టింకను నాటకాంతరములు రసాంతరప్రాధాన్యమున నుండవచ్చును.

ఆంగ్లమునందలి విషాదాంతనాటకములవలె నాయీకా నాయకులలో నొకరికిఁగాని యిరువురకుఁగాని మరణము కల్గినట్లు రంగమునఁ జూపి విషమట భారతీయసంప్రదాయము కాకపోవుటచే మరణము వ్యంగ్యమార్గమున నుకుమారప్రయోగముగాఁ జూపఁబడి రసపోషణ మొనరింపఁబడి యాలంబనచ్ఛేదము మాత్రము ప్రదర్శింపఁబడదని తోచుచున్నది. శ్రవ్యకావ్యములందు మరణాదికము వాచ్యముగా నున్నను దృశ్యకావ్యములందు వ్యంగ్యరూపమున నుండుట న్యాయము. ఆరీతిగనే రసముగూడ వ్యంగ్యముగా నుండుటయే నాటకములకు ముఖ్యలక్షణము. రామాయణమున వాచ్యముగా నున్న కరుణమే యుత్తరరామచరితమున యాచితి చెడకుండ శృంగారాద్యంగవిలసితముగా వ్యంగ్యరూపమునఁ జెప్పఁబడినది. వీనింబట్టి చూడఁగా నాటకమున శృంగారవీరరసములతోఁబాటు కరుణశాంతములుగూడఁబ్రధానరసములుగా నుంకవచ్చునని స్థిరపడుచున్నది.

ఈ బొం కేలోకో?

సాహిత్యవిశారద కాశీభట్ట సుబ్బయ్యశాస్త్రిగారు.



శ్లో॥ ఆదర్శవ ద్విమర్శోఽపి ప్రతిబింబం ప్రదర్శయేత్ ।

హృద్యభావస్వరూపస్య కావ్యగుప్తస్య ధీమతాం॥

పెరుంగును గవ్వముతోఁ జిలికినఁగాని సున్నితమగు కమ్మని వెన్న కానరానేరదు. కవితను మేధామంథనముతోఁ దరచినఁగాని లలితమగు భావంపువన్నెఁ జూపట్టఁ జాలదు. కావున ధీశాలురగు రసవిదులు సరసమగు భావప్రకటనమునకై వ్యాఖ్యానములు, టిప్పణములు, విమర్శనములు లోనగు వాఙ్మయరచనలఁ బ్రకటించుచుందురు.

నిజముగాఁ గవివరుఁడు చిత్రించిన వచనముయొక్కగాని, పద్యముయొక్కగాని, హృద్యమగు రసము నాస్వాదింప నెంచినచో నావచనశ్లోకముల భావ మేదియో తెలిసికొనవలయును. భావ మవిదితమైననాఁడు సరియగు రసోదయము కానేరదు. దర్పణమున వస్తుప్రతిబింబము చూపట్టనట్లు వ్యాఖ్యానాదివివరణమున భావప్రతిబింబము స్పష్టముగాఁ గన్పట్టును. వ్యాఖ్యానవిమర్శాంతచర్చ లన్నియుఁ గావ్యకూపాంతర్ల సితములగు భావామృతములఁ బైకిఁ దీయుట కనువగు చేదలవంటివి.

కావున వ్యాఖ్యానాదిసారస్వతమీమాంసలు కావ్యభావసుధాస్వాదనోపయుక్తము లనుట విబుధలోకవిదితము. కావ్యపఠనమున నటనటయుక్తమగు భావము వ్యక్తముగ స్ఫురింపక పాఠకులు సంశయాత్ములగుట తటస్థమగుచుండును. చిత్తము సంశయముక్తమైనఁగాని సరియగు భావ ము దయింపనేరదు. అందువలన సంశయనివారణమునకై పాఠకుఁడు పాటుపడుట తప్పనిసరిగఁ గన్పట్టుచున్నది.

కావునఁ గాళిదాసకవివరునిచే విరచింపఁబడిన 'అభిజ్ఞానశాకుంతల' నాటకముయొక్క ప్రథమాంకమున నాకుఁ గలిగిన సంశయము నీ వ్యా

సానఁ బ్రకటించి, విశాలాశయులగు కలానిధులవలన సుధాసమానములగు సమాధానముల విన నభిలషించుచున్నాడను. పరానందసంధానమే పండితులకుఁ బండుగ కదా !

సాహిత్యసారస్వతమునఁ గావ్యరచనలు మనోహరములనియు, వానిలో రూపకనిర్మాణము లతిరమణీయము లనియు, అందు శాకుంతల మతులభావమాధుర్యమోహన మనియు, లోకమునఁ బ్రసిద్ధికలను. అట్టి లోకోత్తరకీర్తిశోభితమగు శాకుంతలనాటకమునఁ గవికుల సార్వభౌముడగు కాళిదాసమహాశయుఁడు నాటకనాయకుడగు దుష్యంతునిచే బొంకించి, యాతని రాజకీకమును మఱుఁగుపఱుపఁ బ్రయత్నించి యుండెను.

తుష్టదబాధకుఁ దాళఁజాలక శకుంతల తనచెలికత్తియల సాయముగాఁ జీర, వారు “నిన్నుఁ గాపాడ మే మెంతవారము ! దుష్యంతునిఁ బిలువ్రము. ఈ యడవికి నాతఁడే యేలిక యని యెఱుంగవా ?” అనఁ జెట్లుమఱుఁగున సమయమునకు నెదురుచూచుచున్న దుష్యంతుఁ డాచెలికత్తిలనుడులు చెప్పినబడినతోడనే, అదియ వారిముందఱు బడుట కను నని యెంచి “భయము వలదు, భయము వలదు.” అని యర్ధోక్తితో విరమించి, (తనలో) “నా రాజభావము వెల్లడియగు నేమో ! కానీ, ఇట్లులఁ బోకెదను.” (పైకి) “అవిసీతుల దండించు పౌరవుడు పుడమితేడై యుండ ముద్దయలగు మునికన్నియలయెడ దుడుకుచేతలఁ జూపువాఁడెవ్వఁడు ?” అని యొకమాటను—

ప్రియవద దుష్యంతుని గాంచి, అసనూయతో “సఖీ! ఈతఁ డెవ్వఁడో ప్రభువరుఁ డట్లు కన్పట్టుచున్నాఁడు.” అన, అసనూయ “నాకు నట్టి సందియమే జనించినది. అడిగి తెలిసికొందును, “అని దుష్యంతుని వంశాదులఁ గూర్చి ప్రశ్నింప, నాతఁడు (తనలో) “న న్నెట్లు వెల్లడించు కొందును ! ఏరీతిని మఱుఁగుపఱుచుకొందును !” కానీ ! యిట్లు పలికెదను “పురువంశప్రభువుచే ధర్మాధికారమున నియుక్తుడనై యిచటిమునుల యవిఘ్నక్రియలఁ దెలియవచ్చితిని.” అని మఱియొక తడవును—

ప్రథమాంకాంతమున నూర్చికాప్రదానసమయానఁ బ్రయంవదా ససూయ బంగరమునందలి యక్తరములఁ గాంచి, యక్తజపడునపుడు దుష్ట్యంతుఁడు “మ మ్మయ్యథా తలఁపవలదు ఇది రాజపాఠితోషికము.” అని వేతాకతూరియు దుష్ట్యంతుఁడు మఱుగుపడఁ గోరి బొంకెను.

కాని, ఈతఁడెవ్వరికడ దాఁగఁ దలంచి యిటుల కల్లలాడెనో యాకస్యకలుమాత్ర మీతని సామాన్యరాజోద్యోగిగా నెంచక, సార్వభౌమునిఁ గానే గుర్తించియుండిరి. కనుఁడు.

దుష్ట్యంతుఁడు శకుంతల నుద్దేశించి “తప మభివృద్ధి గాంచుచు న్నదా? అని ప్రశ్నింప, ననసూయ “ఇపు డతిథివిశేషలాభముచే” అనెను.

ఇట విశేషపదప్రయోగముచే నీతఁడు సార్వభౌముఁడుగాని సామాన్యోద్యోగి కాడను సంగతి సూచింపఁబడినది. మఱియుఁ బ్రయంవద యనసూయతో “ఈతఁ డెవఁడై యుండునే. మధురగంభీరాకారం బుతోఁ జతురోక్తులు పలుకుచుఁ ప్రభావవంతుఁడుగఁ గన్పట్టుచున్నాఁ డు.” అనుటచే దుష్ట్యంతునిప్రభుత్వము గుర్తించినట్లు తెలుపఁబడినది.

దుష్ట్యంతుఁడు తాను రాజనియుక్తుఁడనై యిటకు వచ్చితి నని తెలుప, అనసూయ “ఏరాజవంశము పూజ్యులరగు మీచే నలంకంపఁ బడినది? ఏదేశప్రజలు మీవియోగమువలన వ్యాకుల మొందుచున్నా రు.” అని యడుగుటచే దుష్ట్యంతుని రాజశ్రేష్ఠునిగను, ప్రజాపరిపాలన పటిష్ఠునిగను వారు తెలిసికొన్నట్లు విదితమగుచున్నది గాని, యేరక్షక భటాధికారినిగానో భావించినట్లు కానరాదు.

అనసూయ “సుకుమారతరాకారులగు నేలినవా రీతపోవనా గమనపీఠలఁ జెందఁ గారణమేమి?” అని దుష్ట్యంతునిఁ బ్రశ్నింనుటచే రాజర్షిమర్యాదానుసారము పుత్రులపై రాజ్యభార ముంచి వార్ధకమున వానప్రస్థు లగుట న్యాయము కాని యిట్టి కళత్రసుఖానుకూలమగు నిందుజవ్యమున విషయోపభోగముల ఏడి, ఈబోడిబోడయడవికి రాఁ

గారణ మేమి?" అను ప్రశ్న స్వయాపము స్ఫురించుచున్నది. దీనిని బట్టి చూడ దుష్కర్తుడు మహారాజుగా గుర్తింపబడినట్లు విదితమగుచున్నది.

దుష్కర్తుడు పై ప్రశ్నలకు సమాధానముగా "ఇచటి నిర్విఘ్న క్రతుకలాపములఁ దెలియ రాజనియున్నడనై వచ్చితిని." అని పలుక వననూయ యట్లుగుచో నిపు డాశ్రమవాసులు సనాథులైరి" అనెను. ఇట నాథపదప్రయోగముచే దుష్కర్తుని సార్వభౌమునిగా గుర్తించినట్లు బోధపడుచున్నది.

ముద్రికాప్రదానకాలమున దుష్కర్తుడు "ఇది రాజాసంగిన పారితోషికము" అన, తోడనే యననూయ "అట్లులైన నీయుంగరము మీయంగుభీవియోగమునకు స్వర్ణము కాదు." అనుటచే రాజముద్రిక రాజులయొద్దనే యుండఁదగును గాని సామాన్యులకడ నుండఁ దగదనుభావము వ్యక్తముచేయబడినది.

ఈయుంగరప్రదానము శకుంతలావృత్తాంత మంతను సాకల్యముగా విన్నయనంతరము చేయబడినది. కావున నిపుడు గూడ దుష్కర్తున కీముచ్చతన మేల? కాని యిచ్చటఁగూడ బొంకు గుప్తము కా లేదు. నిజమే విదితమైనది. కనుఁడు. రాజుంగర మందిచ్చితోడనే ప్రియంవద "సఖీ శకుంతలా! నీ పి యనుకంపాన్వితుడగు పురుషోత్తమునిచే, కాదు, మహారాజుచే మోచిత వైతిని; కావున నీ విపుడు పోవచ్చును." అని విస్పష్టముగా నుంగర మిచ్చిన యాతఁడు పుడమియొక యుడని గుర్తింపబడినట్లు తెలుపబడినది.

ఈరీతిగా దుష్కర్తుఁ డెట నెటఁ దన రాజజీకమును దాచు బొంకెనో యా యాతాప్రలం దెల్ల బొంకులు వెల్లడియైనవి కాని గోపితములు కాఁజాలవాడె. కావునఁ గాళిదాసమహాశయుఁ డీ యతుకమటని బొంకుల నేలఁజిత్రించెనో తెలియవచ్చుటలేదు.

ఇక మునికన్నియలు దుష్కర్తుని రాజునుగా గుర్తించినచో వారి విస్సంభాలాపములకు నదు నమరనేర దని దుష్కర్తునిచే గవి యిట్లు బొంకించె నందుమా ? అదియుఁ బొసంగదు. ఏమందురా ! దుష్కర్తుడు మునితనయలస్వేచ్ఛాప్రసంగముల విన్నపిమ్మటనే వారిముందట కేగెను.

ముగ్ధుత్తలు దుష్కర్తునకు శకుంతలాజన్మగాధను దెల్పునపు డన్నచో ! వారు సిగ్గుపడఁ దగిన సంగతి. “సంతసావహమగు వసంతసమ యాన నామేకయొక్క చిత్తోద్రేకకారణముగు లావణ్యమును జూచి” అని యా వైసంగతిని దెలుపకుంటయే. ఇటు శ్రోత మహారాజు కానిండు; రాజోద్యోగి కానిండు; మఱి సామాన్యపురుషుఁడు కానిండు. స్త్రీలు దానిని వానికి వెల్లడింప లజ్జింతురు. తమపలుకుల వినువాఁడు మహారాజైనచో సిగ్గుపడుటయు సామాన్యుడైనచో నిర్లజ్జగా వివరించుటయుఁ బొసంగదు.

ఇదియుంగాక తాపసకుమారుకలు దాపణీక మెఱుంగని ముద్ది యలు కాని కొటిల్యనిపుణులగు నాగరకకామినులు కారు. కావుననే దుష్కర్తుఁ డేదో యడుగ ననుమానించుచుండుటను గాంచి ప్రియం వద “తాపసకన్యకాజరులకడ దాపణీక మవసరము లేదు”. అని తెలిపినది. కావున నీదాపణీక మెందులకు ?

మఱియు మునికన్యకలు మొదటిరుండియు దుష్కర్తుని రాజును గానే గుర్తించి యున్నట్లు తృతీయాంకమునందలి వారి సంభాషణల వలన విదిత మగుచున్నది. కనుఁడు. చెలికత్తెలు శకుంతలను “సిశరీర తాపపేతు వేదియో తెలుపుము” అని యడిగినపుడు శకుంతల “స్థలియలారా ! నిజము దాఁప నేల ? వినుఁడు. తపోవసరక్షకుడగు వారాజసింహుఁ డేముహూర్తమున నాకంటఁ బడెనో యది మొదలీయ వస్థకు లోనైతిని.” అని తెలుపుటచే శకుంతల దుష్కర్తుని ప్రాథమిక దర్శనముననే మహారాజునుగాఁ దలంచి యున్నదని విదిత మగుచున్నది. నిజముగా నీతలంపే యనురాగవికాసమున కనుకూలమగు సాంపు.

ఇక శకుంతలాపరితాపకారణమును విన్న నెచ్చెలులముచ్చటలు గూడ నాభావమునే పోషించుచున్నవి. కనుఁడు. ప్రేయంవద “అస సూయా ! ఈపె యెవ్వని వలచినదియో యాతఁడు పురుషంశలలాముఁ డగు తేఁడుగా నున్నాఁడు.” అససూయ “సాగరమును వీడి మహానది మఱియొకచోటఁ జేరునా?” ప్రేయంవద “అంటుమామిడిగున్న కాకున్న మఱేమ్రూకు బండిగుఁవిందను జిగిరింపఁ జేయఁబాలును !” ఈపలుకుల వలన వారు దుష్కర్తుని మహారాజునుగానే తెలిసికొనియుండి రను సంగతి వెల్లడియగుచున్నది.

ఇక నొక సంగతి. దుష్కర్తుఁడు లేడిపై వాడికోలను విడువఁ బోవుచుండ వడివడిగా మువ్వరు మునికుమారులు నడుమ నడ్డువచ్చి “ఇది యాశ్రమహాణ మగుటచేఁ గొట్టఁజనను.” అని నివారింప దుష్కర్తుఁడు వారినుడులకుఁ గట్టువడి వెంటనే వింటఁ దొడిగిన కఱకుటమ్మును నారిచుండి సడలింప, ఆవైఖాససవటుప్రలు సంతోషముతో “పురుషంశ సంభవ్రుడవగు నీకీ వివీరభావ మెంతయుఁ దగియున్నది. కావున రాజోత్తమా ! చక్రవర్తి కాఁదగిన సుగుణాలవాలుఁడగు సుతునిఁ బడయుము.” అని దీవించి దుష్కర్తుని దమ యాశ్రమమునకు రాఁగోరి వెడలి పోయిరి.

దుష్కర్తుని దమయాతిథ్యమును జేకొన రమ్మని యాహ్వానించిన మునికుమారులు మహారాజాగమనమును దాపసవనవాటికలోఁ బ్రకటించియుండు రని యూహింప వలసియున్నది.

మునికుమారులు దుష్కర్తునిరాకను గణ్యాశ్రమమునఁ బ్రకటించి రనుటకుఁ దార్ధాణముగాఁ దృతీయాంకమునందలి విష్ణుభ్రంభమున యజమానశిష్యప్రసంగము విదితముచేయుచున్నది. వినుఁడు.

“ఓహూ ! ఏమి యీతని మహానుభావత. ఈయేలిక యిటఁ గాలిడినతోడనే యజ్ఞక్రియ లన్నియు నిర్విఘ్నముగా నెఱవేఱినవి !” దీనిచే హరిణమారణనివారణ మొచ్చిన మునిబాలకులవలనఁ దాప సులందఱకు దుష్కర్తాగమనవార్త విదితమైన దని స్పష్ట మగుచున్నది.

మఱొకనూట. ప్రథమాంకమున ననసూయ దుష్కృంతవృత్తాంత మడుగఁ దొడఁగినపుడు శకుంతల (తనలో) “హృదయమా ! పరితాప మందకుము. నీవు దేనిని దెలియ నభిలషించుచుంటివో దానిని అన సూయ ప్రశ్నించుచున్నది.” దీనిచే దుష్కృంతుని ప్రాభవమును వినఁ గుతూహల మందుచున్న మునికన్నియకు దుష్కృంతునినిజరూపమును వెల్లడించి సంతసింపఁజేయుట సాగనో? లేక యాజుచే దబ్బటలా డించి రాజకీకమును దాపకీకముసేయుటసాగనో? చదువరు యూహింపఁ గోరెద.

ఇఁక దృతీయాంకాంతరణికనబట్టి చూడ ద్వితీయాంకగాథ కణ్వశ్రమమున నడచినది కాదని స్పష్ట మగుచున్నది. కావునఁ బ్రథ మాంకమునఁ గణ్వశ్రమమున కేతెందిన దుష్కృంతుఁడు, ఆదివస మట గడపి మఱునాఁడు తిరుగ స్తంభావారమున కేగె నని తెలియ నగును. అంక మన నేకదివసకథావస్తువులు చెల్లునదే.

మఱియు ద్వితీయాంకాంతమున దుష్కృంతుఁడు విదూషకునితో “నే నీ వనముననున్న సంగతి కొందఱుతాపసులకు విదిత మైనది. మఱి యోజింపుము? ఏనెపమునఁ గణ్వశ్రమమును బ్రవేశింప నర్హ మగునో?” అనుటచే దన యునికి మునులకుఁ దెలిసిన దని దుష్కృంతుఁ డంగీకరించి యుండఁగదా ! తనసన్నిధాన మాతాపసులకుఁ దెలియు టకు హేతువు బాణపాతము నాపిన బాలకులే యని యూహింప వలసియున్నది.

కావున దుష్కృంతుఁడు మునికన్నియలముందట కేగుటకుమున్నే తపోధనులకు దుష్కృంతాగమనము తెలిసియుండు నని యూహింప నగును. కావుననే ప్రథమాంకముతుదకు “ఓతాపసులారా ! మృగ యావివోదాసక్తుడగు దుష్కృంతుఁడు తపోవనమును సమీపించుచు న్నాడు. కావున నాశ్రమసత్త్వములఁ గాపాడఁ ద్వరపడుడు.” అని తెలుపుటచే నాతనిరాక విదిత మగుచున్నది. ఇఁక నీబొంకులకు సందేది ?

సామాన్యముగా స్త్రీకిఁ బురుషునిపైఁ గాని, పురుషునకు స్త్రీపైఁ గాని యనురాగోదయ మైనతోడనే యా స్త్రీ పురుషులు తమప్రేమవాహినుల మేలవింపఁ జేయఁగోరువ్యక్తులు తమకులజాతులుగను, ఉన్న తపదవీస్థితులుగను చెలిసినపుడే యెక్కువగాఁ దమమక్తువను మెచ్చి కొందురు. అటుగాక తమప్రేమలు వాలినవా రేకులమువారో యెట్టి సంపదకలవారో యెటువంటి శీలము కలవారో తెలియనినాఁడు వారి ప్రేమప్రసారములు సంకుచితములై నెలవెలబోవును గాని స్థితిగతులు తెలిసిననాటి ప్రణయవిలాససంచారములవలెఁ దభుకొత్తఁజాలవు.

ఇందు కీశాకుంతలమునందే యుదాహరణము కుదిరియున్నది. కనుఁడు. దువ్యంతుఁడు శకుంతలాలావణ్యము నీక్షించినతోడనే యాతని కా రాకాశశాంకవదనపై ననురాగోదయ మైనది. తోడనే యాహారమణుఁడు శకుంతలను విప్రకులజాతరుగ నెంచి తనకు జనించినతలంపునకు వగచి, తుదకుఁ దనశీలసావనతచే నాపెను క్షతపుత్రి కనుగాఁ దెలిసికొని నిజానురాగమును సంతసముతో వికసింపఁ జేయఁ దొడఁగెను. దీనిచే సంశయరాహిత్యమే సంశోషహేతుకమని విదితమగుచున్నది.

అటులనే శకుంతలకు దువ్యంతుఁ డే సామాన్యఁడో గాక మహారాజుని తెలిసిననాఁడు తాఁబ్రేమించిన సాగసుగాఁడు సార్వభౌముఁడు కాని సామాన్యరాజోద్యోగి కాఁడని తెలిసినచో నాపె తన యనురాగమున కమితానందము నందఁగలదు. అందుచే నీదాపటి కముచేఁ దోపఁజేయఁదగిన సంపదయేవియో విదితము కాకున్నది. కావున సగాళయులగు కోవిదులు సరసములగు సమాధానములఁ బ్రసాదించఁ బ్రార్థితులు.

ఓం తత్సత్.

కర్నాటక, కర్ణాటక శబ్దసాధుత్వము.

కర్నాటక, కర్ణాటక శబ్దముల సాధుత్వమును గూర్చియు, నీశబ్దములలో దేని నుపయోగింపవలయు నను విషయమును గూర్చియు నిటీవలఁ గన్నడదేశమున భిన్నాభిప్రాయములు బయలుదేరినవి. కర్ణాటక సాహిత్యపరిషత్తుత్రిక 23 వ సంపుటమున 3 సంచికయందుఁ బైవిషయము రెండు విమర్శకవ్యాసములఁ జర్చింపఁబడినది. పరిషత్సంపాదకీయ వర్గమువారిలో సధికసంఖ్యాకులు కర్నాటక శబ్దము సాధువే యని యభిప్రాయపడుటచే నది యామోదింపఁబడినది. 1938 సంవత్సరమున బల్లారిలో జరిగిన పరిషత్సమావేశమున నుభయపక్షములవారి యుద్దేశ్యములను గమనించి, కర్నాటక సాహిత్యపరిషత్తును గన్నడ సాహిత్యపరిషత్తుగా మార్పుటకుఁ దీర్మానింపఁబడినది.

కర్ణాట, కర్ణాటక శబ్దములు కేవలము సంస్కృతము లనియు వాననండియే కన్నడ శబ్ద ముద్భవించె ననియు గొందఱివాదము. వీరి వాదానుసారము కర్ణాట అటతీతి కర్ణాటః అని వ్యుత్పత్త్యర్థమును గ్రహించి కప్రత్యయమును జేర్పవలసియుండును. ఏదేశపు రాజులక్తిరి యందరిశ్రమణారంధ్రముల మ్రోగుచున్నదో యాదేశమే కర్ణాటమని పైయర్థము సూచింపుచున్నది. ఇది ప్రతిదేశమువిషయమై వర్తించును. కాని కర్ణాటకమునకు మాత్రమే చెందునది కాదు.

ఇక కర్ణాటక మనునది సంస్కృతీకరింపఁబడిన కన్నడ శబ్ద మనియు, పాణినియసూత్రానుసారముగ ఇత్యము సిద్ధించిన దనియుఁ జాలమంది యభిప్రాయము. అదియే సమంజస మని కన్పట్టుచున్నది. వీరి యభిప్రాయమున కరి + నాడ = కర్నాడు అయి, తరువాత కర్ణాట మయినది. కరి అనగా నలుపు లేక గొప్పది యని యర్థము. కర్నాడు అనఁనల్లని దేశము, లేక గొప్పదేశ మగును. వీరి వాదమున కరినాడు కర్నాడు, కర్నాటము మూఁడును సత్యయుతములే, కాని ఇకారయు

శ్రీ ఆంధ్రసాహిత్యపరిషత్పత్రిక.

కా కి నా డ

రెండు నెలల కొకసారి ప్రకటింపబడును

సంపుటము ౨౮. { పరిమాణినామ సంవత్సరము. } సంవిత్ ౪
ఆశ్వయుజకార్తికములు.

కవి పండితుల నిర్వాణము.

బ్రహ్మశ్రీ చర్ల నారాయణశాస్త్రిలవారు.



శ్రీ సూర్యరాయాంధ్రనిఘంటు కార్యస్థానమున వ్యవహారమును (Manager) సుప్రసిద్ధ పండితులు నగు బ్రహ్మశ్రీ చర్ల నారాయణ శాస్త్రిలవారి మరణ మాంధ్రసాహిత్య పరిషత్తువారి కెంతయు సంతాప కరమైన విషయము.

శ్రీ శాస్త్రిలవారు తే 24-3-31 దిని నిఘంటుకార్యాలయమున నియమితులై తే 16-11-39 ది వరకు దమ యద్యోగము నిర్వహించిరి. ఈ యెనిమిదేండ్లనుండియు నిఘంటుకార్యమునందే నిమగ్నులై యుండిరి. వీరి కార్యనిర్వహణదీక్షచే నిఘంటు ప్రథమసంపుటము క్రీ. శ. 1936 వ సంవత్సరముననే ప్రకటింపబడినది. ద్వితీయసంపుటము సర్వసిద్ధమై త్వరలోనే ప్రకటింపబడనై యున్నది.

శ్రీ శాస్త్రిలవారు సంస్కృతమునఁ గావ్యనాటకాదులనే గాక తర్జునాకరణములను గురుముఖమునఁ జదివిరి. ఆంధ్రభాషయందు

స్వ భంకృషి చేతనే పాండిత్యము సంపాదించిరి. హిందీభాషయందును వీరికిఁ బరిచయము కలదు. వీరు సాహిత్యమునందేగాక సంగీతమునందును బరిశ్రమఁ గావించిరి. మృదంగ వాద్యమునఁ బ్రావీణ్యముఁ బడసిరి.

శ్రీ శాస్త్రులవారు తెలుఁగు కవులు. సంస్కృతమునఁ గుట్టికవి ప్రణీతమగు మహిషశతకము నాంధ్రీకరించిరి. మఱియు నాంధ్రశబ్ద చింతామణ్యధర్వణకారికలనే పద్యరూపమున నాంధ్రీకరించి, నారాయణీయాంధ్రవ్యాకరణమను పేరఁ బ్రకటించిరి. దానికి శ్రీ శాస్త్రులవారి కుమారులు గణపతిశాస్త్రిగారు 'గాణపతసూత్రవివరణము' అనుపేర వ్యాఖ్యానము రచించి యున్నారు. శాస్త్రులవారు పరిషత్తుకటికమైన బాలసరస్వతీయమునకుఁ బీఠిక వ్రాసిరి. మఱియుఁ బరిషత్తుత్రికయందు 'భారతమీమాంస' రజతోత్సవసంపుటమున 'తెలుఁగు' అను వ్యాసములఁ బ్రకటించిరి.

శ్రీ శాస్త్రులవారు శబ్దసంస్థారదీక్షితులేగాక సంఘసంస్థార పరాయణులును. శ్రీకావ్యకంఠ గణపతిశాస్త్రులవారితోఁ గలసి యాలమూరు మున్నగు స్థలములందు సంఘసంస్థారణములను గూర్చి యుపన్యాసములఁ గావించియున్నారు.

శ్రీ పీఠికాపురాస్థాన విద్వత్తత్తులును, శతావధానులునగు రామకృష్ణకవులు వీరి శిష్యులని చెప్పినచో వీరిపాండిత్యవిశేషములు తెలియఁ గలవు. ఇంచుమించుగ నటువదేండ్ల వయస్సున శ్రీశాస్త్రులవారు దివంగతులైరి. వారి యాత్మ పరమపవిత్రమగు భగవత్సాన్నిధ్యముఁ జేరుగాక.

ప రి తా ప ము.

పిశుపాటి విశ్వేశ్వరశాస్త్రిగారు.



- గీ. రామకృష్ణులఁ బోలెడు రామకృష్ణు
లకును సాందీప్నయుఁ బోలె లత్తులత్తు
సంగతుల నేర్పినగురుండు చర్లవంశ
రత్న మరిగను దిడికి నారాయణుండు.
- క. తెనుఁగున సంస్కృతమున నీ
వనుపమసాహిత్యనిధివి; వ్యాకరణములు
దును దిట్ట; విట్టిసీమృతి
మనముల నెరియించకున్నె ? మా బోటులకున్.
- క. కార్యాలయ సమయంబునఁ,
గార్యాంతర చింతయించుకయు సల్పక త
త్కార్య వినిర్వహణంబే
యార్యస్తుత! నీకు సహజమగు గుణముగదా ?
- క. పాయక రచించు సూర్య
రాయనిఘంటువున రెండుగ్రంథమ్ములె గా
దా ? యచ్చొత్తించితి; మీ
వీయెడ దివి కేగ నర్హమే ? సరసమతీ !

బ్రహ్మశ్రీ ఓలేటి వేంకటరామశాస్త్రిలవారు.

శ్రీ పీఠికాపురసంస్థానాస్థాన విద్వత్తత్వలురు, శతావధానులును
సరసకవితాధురంధరులును నగుబ్రహ్మశ్రీ ఓలేటి వేంకటరామశాస్త్రిగారి
నిర్యాణ మాంద్రవిద్వత్సంగమున కెంతయేని సంతాపము నాపాదించితి.

రాజర్షియు సర్వజ్ఞచూడామణియునగు శ్రీ పీఠికాపురాధీశ్వరుల
చే 'విద్వత్తత్వవివర్య' లని ప్రశస్తినిఁ బడసి, శ్రీమహారాజకుటుంబమునకు

నందు ముఖ్యముగ శ్రీ యువరాజచంద్రులకు సంస్కృతాంధ్రభాషా గురువులై 'గురువుగా' రని మన్ననలనంది, శ్రీ వారి కృపాకటాక్షముచే దమజీవితమును, కవితాజీవితమును సార్థకముఁ గావించుకొనిన శ్రీశాస్త్రి లవా రెంతయు ధన్యులు.

శ్రీ రామకృష్ణకవులనుజేర సంస్థానవిద్వత్తులైయున్న కాలమున శ్రీ శాస్త్రిలవారు 'కవిత' యను పత్రికను స్థాపించి, యందు మత్స్యపురాణము, మైరావణచరిత్రము మున్నగు ప్రాచీనాంధ్రప్రబంధములఁ బ్రకటించిరి. వేంకటాధ్వరికృత విశ్వగుణాదర్శముఁ దెలింగించి శ్రీ మహారాజావారికి సంకీర్తముఁ జేసిరి. ప్రసిద్ధులగు తిరుపతివేంకటేశ్వరకవులతో డీకొని వాగ్యుద్ధమొనర్చిరి. పాణిగృహీతి, కారవగారవము కొండపీటివిజయము లవకావ్యము మున్నగు స్వతంత్రగ్రంథములను రచియించిరి. క్షేమేంద్రవిరచితమగు 'బౌద్ధచిత్తవిచారచర్చ' 'సువృత్తతిలకము'నను సంస్కృతాలంకారగ్రంథముల నాంధ్రీకరించిరి.

ఆంధ్రసాహిత్యపరిషత్తార్యనిర్వాహకసభ్యులలో నొకరై శ్రీశాస్త్రిలవారు పరిషత్తునం దెంతయేని యభిమానముఁ గలిగియుండిరి. పరిషత్తు కటితమగు ఉత్తరనారసింహపురాణమును దివ్యమగు పీఠికచే నలంకరించినది శ్రీ శాస్త్రిలవారే !

శ్రీ శాస్త్రిలవాఁహృదయ మెంతసరళమో వారి కవితయునంత సరళమైనది. శాస్త్రిలవారు కథాసరిత్సాగరమును నాంధ్రీకరింపఁ బ్రారంభించి యందైదులంబకముల నీవఱకుఁ బ్రకటించియున్నారు. మహాభారతమంత గ్రంథమగు కథాసరిత్సాగరము నీచుటకు శ్రీ శాస్త్రిలవారొక్కరే సమర్థులు; కాని మన దురదృష్టమున గ్రంథము పూర్తికాలేదు.

నిష్కల్పహృదయులును, నిగర్వులునగు శ్రీ శాస్త్రిలవారి నిర్యాణమాంధ్రకవిపండిత లోకమునకుఁ గొఱతనే చేకూర్చినది.

సంతాపాక్తి.

సాహిత్యవిశారద కాశీభట్ట సుబ్బయ్యశాస్త్రిగారు.



సృష్టియందెట్టిప్రతిష్ఠయులేకపుట్టుగిట్టుల మాత్రమందువారెంద
తోకలరు. కాని, కొందఱు ధన్యజీవులు నిజయశఃకాంతుల దిగంతములఁ
బ్రసరింపఁజేసి, జీవితాంతమునఁ బరమేశ్వరకారుణ్యమునకుఁ బాత్రులగు
చుండురు. అట్టియు తమపురుషుల పట్టికలోఁ జేర్పఁదగినజీవితసంపదగలిగిన
బ్రహ్మశ్రీ ఓలేటి వేంకటరామశాస్త్రి మహోదయులు, ఈప్రమాధిని
గర్తకమాసాన యశఃశేషులైరను వార్తను విని దుఃఖింపనివా రీతెలుఁగు
నాట నుండరని నానమ్మిక.

ఈపండితమహాశయుల సుగుణమణి కాంతులును, శీలసుమసార
భములును, లలితకవితావితానరచనలును, ప్రమోదప్రదవాదములును
సుందరమందహాసభాషణములును దయామయకార్యములును లోకుల
నానందకందభితహృదయులనుగాఁ జేయుచుండెడివి. ఈయెజ్జలమేటి
నోటినుండి మోటుమాటలు కలలోఁగూడ వినబడకుండెడివి.

మఱియుఁ గీర్తివంతమగు పాండిత్యగరిమ యెంతవిరివిగా నున్నను,
మహారాజాస్థానమున గౌరవోన్నతమగు పలుకుబడి తమ కెంతవశంగతమై
యున్నను, సదావినయసుందరులై చూపఁబట్టెడువారుకాని, ఒకప్పుడు
ను గర్వోద్ధతులై కనుపట్టరాయె !

ఈయుదారహృదయుల సాహాయ్యముచే శ్రీ శ్రీ పీఠికాపుర
సంస్థానమువారి సంతకములనందికొని యానందించిన విద్వాంసు
లెందతోకలరు. ఈమహితాత్ములు ముక్తి కందుటకు ముందువారమునఁ
దాము జ్వరపీడితులై యుండియు, మహామహోపాధ్యాయ బ్రహ్మశ్రీ
శ్రీపాద కృష్ణమూర్తిశాస్త్రిగారికి, శ్రీ శ్రీ పీఠికాపురమహారాజావారి సంద

రృసమును సమకూర్చి శ్రీవారిచే శాస్త్రిగారిని నూటపదియార్లతో సన్మానింపఁజేసియుండిరి. ఇట్టియుదారోదాహరణము లెన్నియేని కలవు.

శ్రీ శ్రీ పీఠపురమహారాజకుటుంబమునకు సంబంధించిన స్త్రీ పురుషులెల్లరు వేంకటరామశాస్త్రిగారియం దసమానశౌరవప్రపత్తులతో మెలంగుచున్నారు. మహారాజాస్థానమునందింతటి నిలకడగల మర్యాదల నందుట సామాన్యులకు సాధ్యమగునదికాదు. అందు కెంతయో నుగుణసంపద యుండవలయు. మఱెంతయో నేర్పమరి యుండవలయు.

ఈపండితావతంసులునాపై గౌరవాదరములవెల్లడించుచు సాధాత్రముతో నన్నానందపరవశునిగాఁ జేయుచుండెడివారు. అట్టి సహృదయుల యెడబాటు నాకెంతయు భేదావహముగానున్నయది. నేనీకవిసింహులు ప్రాణములవీడుటకు ముందిరువది నిమిషములకుఁ జూడనేఁగియుంటిని. అపుడాపులు నారాకను వారికి బిగ్గరగాఁ దెలుప ముకుళితములై యున్న కన్నుఁదమ్ములవిప్పి నాముఖమువై పొక స్నేహార్ద్రమగు చూపును బ్రసరింపఁజేసి యుండిరేకాని పలుకరింపనేరరైరి. అటుపై మఱికొంతసేపటి కీఁగోకమున సతీపుత్రాది బంధుజనుల వీడి పరలోకమున కేఁగిరి.

“సజాతో యేన జాతేన యాతి వంశః సమున్నతిం” అనునట్లు శ్రీ వేంకటరామశాస్త్రిగారు ఓలేటికుటుంబమునకు సాటిలేని యశము నొడఁగూర్చి నిజజీవితమును కీర్త్యానందములతో సాగించి తుది నానందమయుడగు పరమేశ్వరుని దరినిఁజేరిరి. ఈప్రతిభాశాలుగు ఆమూల్యములగు ననేకాంధ్రగ్రంథముల విరచించియున్నారు. ప్రస్తుతము కథాసరిత్సాగరమునకు నాంధ్రానువాదముచు రచించుచున్నారు. మఱియు, ఆంధ్రీయను సలక్షణాంధ్రభాషాపత్రికను స్థాపించి యందుమర్యాదాసుందరములగు వ్యాసరాజములఁ దళుకొత్తఁ జేయుచున్నారు. ఇంకనీమేధానిధులు సమకూర్పఁదగిన సారస్వతోన్నతరచన లెన్నియోకలవు.

కాని కాలచోరుడు వేగిరపడి యీకవిచూడమని జీవితసంపదలనపహరించి వటుగిడినాడు. ఈపండితకవిచంద్రుడు ధన్యాత్ముడే. కాని, ఈ దయానిధితోడ్పాటున బాగుపడనభిలషించువారికిదీరనిలోటువాటిల్లినది. పరమేశ్వరుడు వీరి యాత్మకు శాశ్వతానందము నందఁ జేయుగావుత.

కవిరాజ శ్రీ వత్సవాయ సీలాద్రిరాజగారు.

తుని సంస్థానాస్థాన విద్వత్తత్తులగు శ్రీ వత్సవాయ సీలాద్రిరాజ కవిరాజవర్య లీనమమనే కీర్తిశేషులైరి. ఉభయభాషలయందును జక్తుని పాండిత్యముఁ గలిగి, ప్రాచీనపద్ధతిని రసవత్తవిత్వముఁ జెప్పుఁగలిగిన సమర్థులు. శ్రీ కవిరాజగారు మేఘసందేశమును దెలిఁగించిరి. నాటక రాజమగు నభిజ్ఞానశాకుంతలము నాంధ్రీకరించిరి. స్వప్నలోకముమున్నగు స్వతంత్రగ్రంథముల రచియించిరి. వీరి శాకుంతలానువాదము సరసముగ నున్నదని ప్రసిద్ధవిమర్శకుల యభిప్రాయము. వీరు కవిత్వమునందే గాక సారస్వతవిమర్శనమునఁగూడఁ బ్రవీణులై వ్యాసములఁ బ్రకటించి భాషాసేవ గావించియున్నారు. కవిరాజగారికీర్తి యాంధ్రలోకమునఁ జిరస్థాయి యగుఁగాక !

డాక్టరు వేమూరి రామకృష్ణారావు M., A. గారు.

ఆంధ్రసాహిత్య పరిషత్తోశాధ్యక్షులుగా నున్నట్టియు, శ్రీపీఠికా పుర మహారాజాంగ్లకళాశాలాధ్యక్షులుగా నున్నట్టియు డాక్టరు శ్రీవేమూరి రామకృష్ణారావుగారి నిర్యాణమునకుఁ బరిషత్తు చింతించుచున్నది. సుప్రసిద్ధాంగ్లేయభాషా పండితులైన శ్రీరామకృష్ణారావుగారి ఆంధ్ర భాషాభిమానము గలిగి పరిషత్తార్యముల నెంతయేని శ్రద్ధతో నెఱవేర్చుచుండెడివారు. వీరు సర్. ఆర్. వేంకటరత్నమునాయుడుగారిగ్రంథములఁ బ్రకటించియున్నారు. వీరినిర్యాణ మాంధ్రలోకమున కెంతేని సంతాపకరము.

ముద్రిత గ్రంథముల ముఖ్యపత్రములు.

వసుచరిత్ర.

సప్రతిపద టీక

చార్లెసు ఫిలిఫ్ బ్రామదొరవారి అనుమతిని
జూలూరి అప్పయ్య పంతులవారిచేత వ్రాయబడ్డది.

The
VASU CHARITRA

A celebrated poem in the Telugu Language
written by Bhathu Murti

About A. D. 1450.

with a commentary written in the same
Language by Juluri Appayya,
Madras.

Printed by R. W. Thorpe at the Christian
knowledge Society's Press.

1844.

పాలవ్యాకరణము.

పరవస్తు - చిన్నయసూరి ప్రణీతము.

ఇది

౧౮౫౮ వ సం॥ డిసెంబరు మాసము

చెన్నపురమందలి హిందూముద్రాక్షరశాలయందు

ప్రకాశితము - సరవప్పస్వామి చేత ముద్రింపబడియె.

Copy right.

Chinniah Soory reserves to himself the right of
Translation.

తెలుగు-త్రిలింగము.

కుందూరి ఈశ్వరదత్తుగారు, బి. ఏ.

మనము నివసించుదేశమునకుఁ దెలుగుదేశమనియుఁ ద్రిలింగదేశమనియుఁ దెనుగుదేశమనియు, నాంధ్రదేశమనియు నామములున్నట్లే, మనభాషకును దెలుగుభాషయనియుఁ ద్రిలింగభాషయనియుఁ దెనుగుభాషయనియు, నాంధ్రభాషయనియుఁ బేర్లు గలవు. తెలుగు త్రిలింగపదములలో నేది మొదటిదో నిర్ణయించుచు బాడితులును వ్యాకరణకర్తలును గొన్నిసిద్ధాంతముల నిదివఱకే నెలకొల్పియున్నారు. ఈవాదోపవాదములను జక్కగఁబఁజేసించి, తత్పదవ్యుత్పత్తుల పౌర్వాపర్యములనుగూర్చి నిశ్చయింపవలసియున్నది. ఇట్టి నిర్ణయ మాంధ్రసారస్వతమునకే గాక, ఆంధ్రచరిత్రకును ముఖ్యమైన విషయము.

సంస్కృతసారస్వతము, ఆంధ్రవాఙ్మయము, ప్రాచీనశాసనములను బఁజింపి, తెలుగు, త్రిలింగశబ్దములప్రయోగముల నీక్రింద నుదాహరించుచున్నాను. తగినప్రమాణములను జూపి, యీపదములలో నేది ప్రాచీనమో నిరూపించెదను. అది కా దిది యనియు, నిది కా దది యనియు విషయస్పర్థయమును గావించినచో విమర్శకులు దేశోపకారమును గావించినవారగుదురు.

తెలుగు తెనుగుశబ్దములు.

పురాణములలోఁ దెలుగుదేశప్రశంస యున్నది. మార్తంజయ పురాణమునుండి యీక్రిందిశ్లోకము నుదాహరించుచున్నాను.

తీలక్ష్మః కుజ్జరదరీకచ్చ వాసాశ్చయే జనాః

తామ్రపర్ణీ తథా కుక్షీ రితి కూర్తస్య దక్షిణః.

Bibliotheca Indica Edition 1862. Page 327.

శ్లోకమును బురాణముల నన్నిటిని విశేషపరిశ్రమముతోఁ

బుగ్గిలించిన, శ్రీ పర్గిటార్ దొరవారు (Pargiter) భాషాంతరీకరించుచు శ్లోకములోని తిలంగపదము తెలుగుదేశమును సూచించుచున్నదని వ్రాసియున్నారు. ఈ తిలంగపదము రామానుజమహాభారతగ్రంథములలో బేర్కొనబడలేదనియు నాగ్రంథముల నాంధ్రపదమే గలదనియుఁ దెల్పియున్నారు. మాచరువగుల పుణిలనార్థము వా రాండ్లమున వ్రాసియున్న భాగము నుదాహరించుచున్నాను.¹

మార్తండేశుపురాణమునుండి యుదాహృతమైన తిలంగపదముచుట్టి మనము తెలుగువారికిఁ బూర్వము తిలంగులను పేరున్నట్లు తెలిసికొనవచ్చును

పరునొకండవతాబ్దారంభమునందలి కొన్ని తమిళశాసనములలోఁ దెలుగులప్రశంస గలదు. అందు మొదటిది క్రీ. శ. 1012 A. D. నాటిది. వేంగీ, గంగమండలముల మహాదండనాయకుడైన మారాయయచనాతడు వ్రాయించినది. ఈ శాసనములో నితడు, చేర, తెలుంగ, రట్టిగ, కొంకణ, తుళువరాజులను జయించినట్లు వ్రాయించుకొనెను.²

మఱియొక తమిళశాసనము మొదటి, పరకేశరి రాజేంద్రచోళుని పదియవపరిపాలనావత్సరమునాటిది శాసనకాలము క్రీ. శ.

1. "The Tilangas, and the people who dwell in Kunjaradari and Kaccha, and Tamraparni-that is the 'Tortoises right flank.'"

Note on 'Tilanga':—This form is not in the dictionary; but it is no doubt the same as Tallanga or Trilinga, that is Telinga, the modern Telugu country. It coincided more or less with the ancient Kingdom of Andhra. I have not found this name in any shape in the Ramayana or Mahabharata; Andhra is the name which occurs in those books.

Bibliotheca Indica Translation 1904. Page 357.

2. No. 5 of 1895 (Madras) and Ep. Car. Vol iii. Sr. 140. Ep. Car. Vol i. c-g 46 and p. p. 12-13. Lamp by General Panchanan Maraya, the Mahadandanayaka of Bengi and Ganga Mandalas. He is called Mummidicola gandhavaranam and is said to have seized the Taluva and Konkana, held Maloya, pushed aside, eera Telunga and Rattiga.

1022 వ సంవత్సరము శాసనములోని తమిళపద్యములో గళింగులతోను, ఒడ్డియులతోను, తెలుంగులతోను యుద్ధము చేర్చినట్లు చెబుచున్నది.³

కర్ణాటశాసనసంపుటములలో తెలుంగుదేశముయొక్క ప్రశంస గలదు. కొంగల్వరా జొకడు తెలుంగుదేశమును జయించెనని తెలియుచున్నది. ఆ శాసనకాలము క్రీ. శ. 1012 నాటిది.⁴

క్రీ. శ. 1136వ సంవత్సరమునాటి యొక హోయిసలరాజు శాసనములో నతడు తెలుంగరాజ్యముపై దండెత్తిపోయి, ఇంద్రుని గెల్చి నట్లు తెలిపికొనెను.⁵

క్రీ. శ. 1140 సంవత్సరము నాటి హళేయొక కన్నడశాసనములో తెలుంగనాడు ప్రశంసయున్నది.⁶

క్రీ. శ. 1111 సంవత్సరప్రాంతమున విక్రమచోళుడు తెలుంగభీమునిపై దండెత్తిపోయి యతని పరవ్వతప్రాంతములకుఁ బారదోలెనని దక్షిణహిందూదేశ శాసనసంపుటములలో గలదు.⁷

ఆంధ్రమహాభారతములో నన్నయభట్టు తెనుగు తెలుగు పదములను వాడియున్నాడు.

క. జననతకృష్ణదైవపా

యనముని వృషభాభిషిక్తమహాభారత బ

ద్ధనిరూపితార్థ మేర్పడఁ

దెనుగున రచియింపు మధికధీయక్తిమేయిక్.

ప్రథమాశ్వాసము ప. 16

3. No. 30, 31 of Epigraphical Report (Madras) 1917. Inscription of Parakesari Rajendra I. Tenth year of the reign (Acc. 1012 A. D.) Tamil verse mentions battle with Kalingas, Oddas, and Telungas.

4. A Kongalva King was stated to have conquered Telung country. Epigraphia Carnatica Vol IX. Page 19.

5. Hoyasala Inscription.

After that, marching to the Telunga country,, he captured Indra. Ep. Car. Vol V. B. L. 17

6. Epi. Car. Vol VII. Part I. Shikarpur Taluq No. 290.

7. South Indian Inscriptions. Vol II. Part II. No. 68.

ఉ. సారమతిం గవీంద్రులు ప్రసన్నకథాకలితార్థయుక్తిలో
 నారసి మేలునా నితరు లక్షరరమ్యత నాదరింప నా
 నారుచిరార్థసూక్తినిధి నన్ను ముఖట్టు దెలుంగునన్ మహా
 భారతసంహితారచన బంధుడుడయ్యె జగద్ధితంబుగన్.

ప్రథమాశ్వాసము, ప. 25.

నన్నయ చాళుక్యచరపాలుడైన రాజరాజనరేంద్రుని యాస్థాన
 కవి. రాజరా జాంధ్రదేశమును క్రీ. శ. 1022 మొదలు 1063 వఱకు
 ను బరిపాలించెను. నన్నయకాలమునాటికి దెనుగు తెలుగు పదములె
 వాడుకలో నున్నట్లు తెలిసికొనవచ్చును. నన్నయకు సమకాలికుఁడును
 రాజనరేంద్రునిచే బిఠాపురసమీపమున నున్న నవఖండవాడ యను
 సగ్రహారమును బడసిన పావులూరి మల్లనకవి తాను రచించిన గణిత
 శాస్త్రములో దెనుగుపదమునె వాడియుండెను.

క. కావున గణితముఁ దెనుంగునఁ

గావించుగఁ గణగితి న్నుకవిమల్లుడ గా

రీవల్లభచరణసరో

జావాసితచిత్తమధుక రాత్తుడ జగతిన్.

ఆంధ్రకవుల చరిత్రము. ప్రథమభాగము, పుట. 179.

పండ్రెండవ శతాబ్దాంతమునందున్న పాలకునికి సోమనాథుఁడు
 తాను రచించిన బసవపురాణములో దెలుగు తెనుగు పదములనే
 వాడియుండెను.

సంభావితుడ భవిజనసమాదరణ

సంభాషణాది సంస్కర్షదూరగుడ

నలిఁ బాల్తురికి సోమనాథుఁ డనంగ

వెలసినవాడ నిర్మలచరిత్రుండ

నుదుతరగద్యపద్యోక్తులకంటె

సరసమై పరచిన జానుఁ దెనుంగు

చచ్చింపగా సర్వసామాన్య మగుటఁ
 గూర్చెద ద్విపదలు గోర్చి వైవాఱఁ
 తెలుగు మాట లసంగ వలదు; వేదముల
 కొలఁదియ కాఁ జూడఁ డిల నెట్లు లనిన.

ప్రథమాశ్వాసము పుట. 5.

పదమూడవశతాబ్దమునాటి శాసనములలో నేమి, సారస్వతము
 నందేమి తెలుగు తెనుగు పదములే వ్యాప్తియం దుండెను.

త్రికనసోమయాజి విరాటపర్వములో

మ. హృదయాన్లఁది చతుర్థ మూర్జితకథోపేతంబు నానారసా
 భృదయోల్లాసి విరాటపర్వ మట యువ్యోగాదులుం గూడఁగా
 పదియేనింటిఁ దెనుంగు భాష జనసంప్రార్థ్యంబులై పెంపునం
 దుదిముట్టక రచించు టొప్పు బుధసంతోషంబు నిండారంగఁ.

తే. తెనుగుబాస నిర్దింపఁ దివులు టరయ
 భవ్యపురుషార్థతరుపకవ్యఫలము గాదె
 దీని కెడ నియ్యకొని వేడ్త నూని కృతిప
 తిత్వ మర్థించి వచ్చితిఁ దిక్తశర్త. విరాటపర్వము ప్ర అ.ప.7;18

నిర్వచనోత్తరరామాయణములో,

క. తెలుగు కవిత్వము చెప్పం
 గలఁచిన కవి యర్థమునకుఁ దగియుండెను మా
 టలుగొని వధులుం బ్రాసం
 బులు నిలువక యొగిని బులిమిపుద్దుట చనురే.

క. అలవడ సంస్కృతశబ్దము
 తెలుగుబడి విశేషణంబు తేటపడంగఁ
 బలుకునెడ లింగవచనం
 బులు భేదింపమికి మెచ్చు బుధజనము కృతిక.

| ప్రథమాశ్వాసము ప. 78.

తెనుఁగు, తెలుఁగు పదములనే ప్రయోగించెను. అట్లే అభినవ
దండిబిరుదాంకుఁడును, బ్రహ్మాంధ్రవ్యాకరణకర్తయు నైన, కేతనకవి
తాను రచించిన ఆంధ్రభాషాభూషణమునందును, దెలుఁగు, తెనుఁగు
శబ్దములనే ప్రయోగించెను.

క. మున్ను తెనుఁగునకు లక్షణ

మెన్నఁడు నెవ్వరును జెప్ప లేఁ జెప్పెద వి
ద్యన్నికరము మదిమెచ్చఁగ
సన్నయభట్టాదికవిజనంబులకరుణా.

తే. సంస్కృతప్రాకృతాదిలక్షణముఁ జెప్పి
తెనుఁగునకు లక్షణముఁ జెప్ప కునికి యెల్లఁ
గవిజనంబుల నేరమి గాదు నన్ను
ధన్యుఁ గావింపఁ దలఁచిన తలఁపుగాని.

ఆ. తల్లి సంస్కృతంబె యెల్లభాషలకును
దానివలనఁ గొంత గానఁబడియె
గొంత తాన కలిగె నంతయు నేకమై
తెనుఁగు బాసనాఁగ వినుతి కక్కె.

క. తెలుఁగునఁ గలభేదంబులుఁ

దెలుఁగై సంస్కృతము చెల్లు తెలుఁగులఁ దత్సం
ధులును విభక్తులు వచ్చెయ్యె
యలఘుసమాసములుఁ గ్రీ వలు నవి యెఱిఁగింతు.

ఆంధ్రభాషాభూషణము పు 5, 6, 13, 14

ఆంధ్రసారస్వతముచుండి యిట్టిప్రయోగముల నింకను జూ
వచ్చును గాని యవి యక్రస్తుతములు. శాసనములలోఁ దెలుఁగుపదమె
బహుళముగాఁ గానిపించుచున్నది. కర్ణాటకశాసనసంపుటముల నుం
కొన్ని యుదాహరణము లిచ్చెదను.

(1) తెలుంగదేశ చమూసమూహజలాధిస్థూర్జత్.

క్రి. శ. 1215 Ep. Car. Vol VII Part I. S. K. 95

(2) తెలుంగరాజ్యము.

క్రి. శ. 1258 Ep. Car. Vol VII D. g. 103

„ 1275 do do 70

„ 1280 do do 59

దేవగిరి యాదవభూభస్మలకడ మంత్రిగానుండిన హేమాద్రి తన ప్రతిభండస్థరాజు శస్త్రాధిపతి డెలుంగు దేశమునకుఁ దిల్లంగదేశ మను పర్యాయనామము వాడెను.

(1) తిల్లంగైధిపతేః పశో ద్విశసనం రుద్రస్య రాద్రాకృతేః

కృత్వా పూరుషమేకదశాధినా లభి ప్రైలోకీజయః॥ 41

(2) తిలగ్గక్షీతిపాలతూలనిచమప్రత్యేపచండానిలో

గర్జ్హర్జరగర్వపర్వతభిదాదంభోలిదోర్విక్రమః॥ 48

(3) బాహునామపి యస్య వైరివిషయే ష్వాతన్వతాం ధన్వినా

మాతిల్లిజ్ఞ సృపాజ్ఞ నాధనుద్ధిసం వాహ్యదిలీలా భవత్ ॥ 52

(4) తైలగ్గక్షీతిపాలతూలనిచమప్రత్యేపరుంఝానిలో

గర్జ్హర్జరగర్వపర్వతభిదాదంభోలిదోర్విక్రమః॥ 13

హేమాద్రి పదమూడవశతాబ్దాంతమున దేవగిరి పాలించిన యాదవరాజులగు మహాదేవ, రామచంద్రనరేంద్రులకడ మంత్రిగా నుండెను. * అతఁడు పేర్కొనిన తిలంగాధిపులు, కాకతీయాన్వయులైన యాంధ్రరాజులు. ఆకాలమునఁ డెలుంగుదేశమునకుఁ దిల్లంగ, తిలంగ, లేక తైలింగదేశమని పేరు వాడుకలో నున్నట్లు తెలిసికొనవచ్చును. మార్తండేయపురాణములో నుదాహరించినతిలంగపదమును, హేమాద్రి ప్రయోగించిన తిల్లంగపదము నొక్కటియే.

త్రిలింగము—త్రిలింగభాష.

త్రిలింగదేశప్రశంస బ్రహ్మాండ, స్కాందపురాణములలోఁ గలదు. ఈప్రయోగములను జీటికిని మాటికిని, ఆంధ్రచారిత్రక పరిశోధకులును, ఆంధ్రసారస్వతచరిత్రకారులును జూపుచునే యుండిరి. వారి రచనలనుండియే మరల నెత్తి యీదిగవ నుదాహరించుచున్నాను. చర్వితచర్వణమునకుఁ జరువరులు నన్ను మన్నింతురుగాక.

కీర్తిశేషుఁడైన ఆంధ్రచరిత్రచతురాననుని యాంధ్రుల చరిత్రప్రథమ భాగములోఁ ద్రిలింగశబ్దప్రశంసకు గూర్చి వారు చూపిన ప్రయోగముల నిచ్చుచున్నాను.

శ్రీశైల భీమకాళేశమహేంద్రగిరిసంయుతం

ప్రాకారంతు మహత్తృత్వా శ్రీణిద్వారా చాకరోత్ ।

త్రిలోచనో మహేశస్త్రి త్రిశూలంచ కరే వహన్

త్రిలింగరూపే న్యవసత్ త్రిద్వారేశు గజై ర్వృతః॥

ఆంధ్రవిష్ణు స్ఫురయుతో దనుజేన నిశంభునా

యుధావై త్రయోదశయుగా హత్యాంతు రాక్షసోత్తమమ్॥

అవస త్తత్ర ఋషిభి ర్యుతో గోదావరీతలే

తత్తాలప్రభృతి తేత్రం త్రిలింగ మితి విశ్రుతం ।

[బ్రహ్మాండపురాణము.

కర్ణాటశైవ త్రిలింగఘూర్జరారాష్ట్రవాసినః

ద్రావిడా ద్రావిడాః పంచ వింధ్యదక్షిణవాసినః॥

స్కాందపురాణములు.

శ్రీవీరభద్రరావుగారు పైప్రయోగములను జూపి బ్రహ్మాండపురాణము పదునొకండవ శతాబ్దమున వ్రాయఁబడినదని కొందఱు పండితు లూహించుచున్నారని వ్రాసియున్నారు. ⁹

ఈపురాణరచనాకాలప్రశంస ముందు రాగలదు. త్రిలింగశబ్ద ప్రయోగములను గొన్నిటిని జూపెదను. ద్వితీయాచార్యుడని ప్రసిద్ధి గాంచిన యధర్వణాచార్యుడు తాను రచించిన త్రిలింగశబ్దానుశాసనములో నాంధ్రభాషకు ద్రిలింగభాషకుగాఁ జెప్పియున్నాడు

జయతి ప్రసిద్ధం లోకే సర్వలక్షణలక్షితం

శబ్దం త్రిలింగశబ్దానా మధర్వణకవేః కృతిః

కరోమి శబ్దం శబ్దానాం త్రిలింగానాం సలక్షణం

భార్వస్పత్యాని సూత్రాణి కాణ్విం వ్యాకరణం విదన్ ||

.....

త్రిలింగ్యా మపి రైనావో సుమాసే ప్రత్యయం తతా।

అధర్వణకారికలు.

కాకతీయప్రతాపరుద్రుని యాస్థానపండితుడగు విద్యానాథ మహాకవి ప్రతాపరుద్రీయములో నాటకప్రకరణమున ద్రిలింగదేశ ప్రశంసను దెచ్చెను.

“స్వామిం స్త్రిలింగదేశపరమేశ్వర !”

“యై ర్దేశ స్త్రిభి రేష యాతి మహాతీం ఖ్యాతిం త్రిలింగాఖ్యయా

యేషాం కాకతిరాజకీర్తివిభవైః కైలాసశైలాః కృతాః

తే దేవాః ప్రసరత్ప్రసాదమధురా శ్రీశైలకాళేశ్వర

ద్రాక్షారామనివాసినః ప్రతిదినం త్వచ్ఛ్రీయసే బాగ్రతు

నాటకప్రకరణము. పంచమాంకము. శ్లో. 44

విద్యానాథమహాకవికిఁ దర్వాతివాడైన సరహరి తన హర్ష నైషధవాఙ్మయలోఁ ద్రిలింగక్షీతిపతిని బేర్పానెను ¹⁰

“యం ప్రాసూత త్రిలింగక్షీతిపతిసతతారాధితాంఘ్రిస్వయంభూః

పాతివ్రత్యైకసీమా సుకవినరహరిం నాలమా యస్య మాతా

10 శ్రీవేటూరి ప్రభాకరశాస్త్రిగారు తాము రచించిన శృంగార శ్రీనాథ గ్రంథము లోఁ ద్వితీయప్రకరణము పుట ౧౦ లో నుదాహరించెరి.

కరమగుట సంధదేశం

బరుదారఁ ద్రిలింగదేశ మనఁజను గృతులఁ.

ఆ. వె. త త్త్రిలింగపదము తదృపం బగుటచే

దెలుగు దేశమనఁ గఁ దేటపడియె

వెనుకఁ దెనుగు దేశమును సంధ్రు కొందఁ

బృషపంచగతులఁ బరఁగుచుండు.

నవమొల్లాసము. ప. 5. 6.

పెద్దన కావ్యాలంకారచూడామణిని శ్రీ. శ. 1402 తర్వాత రచించియుండెనని, తగిన యాధారములతో శ్రీ మల్లంపల్లి సోమ శేఖరశర్మగారిదివఱకు భారతిలో నిర్ణయించియున్నారు.¹¹

విన్నకోట పెద్దన్నకు సమకాలికుఁడును రెడ్డిజన పాలకుడైన పెద్దకోమటి వేమభూపాలుని యాస్థానకవియునైన వామనభట్టబాణుఁడు రచించిన వేమభూపాలీయములో దెలుగుదేశమును ద్రిలింగజనపదము గాఁ జెప్పియున్నాఁడు.

“...యూధపతి రివ అసంఖ్యధేనుకానుగతః సముపచిత

సకలధర్మలింగ ప్రైలింగోనామ జనపదః.—

వేమభూపాలీయము. పుట. 10

“...కలితకలిబలభంగ త్రిలింగాధినాథ కళింగోఽయం...”

వేమభూపాలీయము. పుట. 93

కవిసార్వభౌముడైన శ్రీనాథుఁడు పెద్దకోమటి వేమభూపాలుని కడ విద్యాధికారిగానుండెను. వామనభట్టబాణుఁడును శ్రీనాథుఁడును సమకాలికులు. పెద్దకోమటి వేమభూపాలుని కుమారుడైన రాచవేముని మరణానంతరము, శ్రీనాథుఁడు రాజమహేంద్రవరము రాజధానిగాఁ దెలుగుదేశమును బరిపాలించిన వేమారెడ్డి, వీరభద్రారెడ్ల యాస్థా

11 విశ్వేశ్వరభూపతి-విన్నకోట పెద్దన్న. విధవసంసర్గ భాద్రపద మాసమందిక

లోని కలగూరగంధ యంధలి శ్రీకర్మగారి వ్యాసము.

నమునకువచ్చి, వారిచే సన్మానింపబడి, భీమఖండాది గ్రంథములను రచించెను. వేమారెడ్డి పీఠభద్రదారెడ్ల కుమంత్రియగు బెండపూడి అన్నమంత్రి కంకితమిచ్చిన భీమేశ్వరపురాణములో శ్రీనాథుడు త్రిలింగపదమును బహుళముగాఁ బ్రయోగించెను. భీమఖండమునుండి యాప్రయోగములను జూపెదను.

(1) “భూపాలగ్రామములను ద్రిలింగ భూమండలాఖండలులను”

పుట 6.

(2) “మహీమండలమునకు మకరకుండలాలంకారంబును బోలె భీమేశ్వరమండలంబు పొరువునఁ ద్రిలింగోత్కలతలంబుల నంది”

పుట 28.

(3) “కాంచెన్ సర్పపురాభిధానముఁ ద్రిలింగక్షోణి వైకుంఠమున్”

పుట 30.

(4) “త్రిలింగవిషయ మంఁచాలంకారంబగు భీమేశ్వరమండలంబున”

పుట 55.

(5) “శ్రీకంఠుడు త్రిలింగభూవలయమున్ శ్రీభీమనాథేశ్వరుం...”

పుట 109.

శ్రీనాథుడు స్తానందపురాణమునందలి గోదావరీ ఖండాంతర్గత శ్రీమద్దాక్షారామ భీమేశ్వరమాహాత్మ్యము నాంధ్రభాషాప్రబంధమున రచించెను. మూలములో రెండుమూఁడుచోట్లఁ ద్రిలింగపదమున్నను, శ్రీనాథుఁ డాంధ్రీకరణములోఁ బెక్కుచోట్ల త్రిలింగపదమును సందర్భానుసారముగ నుపయోగించుకొనెను. శ్రీనాథునితర్వాతి యాంధ్రకవులు, ఆంధ్రదేశమునకును, ఆంధ్రభాషకును ద్రిలింగదేశము, త్రిలింగభాషయని నామాంతరములుగా వాడియున్నారు.

శాసనములలోఁ ద్రిలింగదేశప్రశంస.

పదునాల్గవ, పదునైదవ శతాబ్దములందలి తెలుఁగుదేశమునకు సంబంధించిన శాసనములలో నాంధ్రదేశమునకుఁ ద్రిలింగదేశమని లిఖిం

పలుకెను. వానిలో నాకుఁ దెలిసినంతవఱకు మొట్టమొదటిది ముమ్మిశీ నాయకుని త్రిలింగము శాసనము అది శా. శ. 1280 అనగా క్రీ. శ. 1358 నాటిది. ¹² సింగయ నాయకుని యక్తలంపూడి శాసనము లోఁ ద్రిలింగదేశము వర్ణింపబడెను. ఆ శాసనకాలము, శా. శ. 1290. అనగా క్రీ. శ. 1368.

“దేశాస్సహస్రం భరతస్య ఖండే దోవ్యం తృణలవస్తుశస్త్రాః”

“తేమాంశిరోభూషణ మేవ దేశా స్త్రిలింగనామానుకృతై కసీమా”

“త్రిలింగదేశాధిపతిః శ్రీమా స్కేశవనాయకం

యేన భూపా దిలీపాద్యాః స్త్రూ ద్విస్తారితాశ్చన” ¹³.

రెడ్లకాలమునాఁడు తెలుగుదేశమునకుఁ ద్రిలింగసంజ్ఞయే వ్యవహరింపబడియున్నట్లు, ఆ కాలమునాటి శాసనములే ప్రమాణములు. శ్రీనాథుని పొన్నపల్లి, ఆలపాడు శాసనములలోఁ ద్రిలింగపదమే యుపయోగింపబడెను. ¹⁴

పొన్నపల్లి శాసనములో (క్రీ. శ. 1408)

శ్లో॥ ప్రదా త్రిలింగవిషయే వెల్పాడో ర్ద్దివిసీమని

కృష్ణవేణ్యా స్తరంగిణ్యాః ప్రతీరే పర్యవస్థితః॥

ఆలపాడు శాసనములో (క్రీ. శ. 1413)

శ్లో॥ ప్రదా త్రిలింగవిషయే వెలనాండా మనోరమే

తుంగభద్రాతరంగిణ్యాః ప్రాప్తీరే పర్యవస్థితః॥

అట్లే పెక్కింటి రెడ్ల శాసనములలో నాంధ్రదేశమునకుఁ ద్రిలింగ సంజ్ఞయే గలదు. క్రమక్రమముగా నాంధ్రసారస్వతములోఁ గవులు

12. Epigraphia Indica Vol XIV, Page 83.

13. Epigraphia Indica Vol XIII Akkalampudi grant of Singayanayaka P. 259

14. వై రెండు శాసనముల పక్కకు శ్రీ వీరేశలింగముపంతులుగా రాంధ్రకవుల చరిత్రము ప్రథమభాగములో శ్రీనాథకవిచరిత్రమునం దిచ్చివారు. ఆలపాడు శాసనమును Epigraphia Indica Vol. XI. P. 316-319 చూడుడు.

త్రిలింగపదమునే బహుళముగాఁ బ్రయోగించిరి. ఉదాహరణములఁ గొన్నిటినిచ్చి మఱియొక విషయమును జర్పించెదను.

శ్రీకృష్ణదేవరాయల యాస్థానకవియగు రాధామాధవకవి విష్ణు మాయానాటకములో మూడవ యాశ్వాసమునఁ బంశరీకుని కథ వర్ణించుచు సుభిక్షమగు దక్షిణదేశమునందలి విశిష్టరాజ్యములనుగూర్చి వ్రాయు సందర్భమునఁ ద్రిలింగదేశమును ప్రశంసించెను.

సీ. కర్ణాటరాజ్యంబు గంభీర తుంగభ

ద్రాజతౌఘంబులఁ దఱచు పండు

ద్రావిడదేశ ముత్తరశ్రీర్ధిరమృకా

వేరికాటువల ముక్తారుఁ బండుఁ

దైలింగ్యమధ్యభూతలము కృష్ణా గౌత

మీ ప్రవాహంబుల మిగులఁ బండుఁ

గాళింగమధ్యదిక్పండంబు లాంశూల

శారదానదులచేఁ జాలఁబండు

గీ. వెండియును జిత్ర మిట్లనావృష్టియైన

నంబుజాక్షి ! నభోనభస్యద్వయమున

వర్ష మొప్పార గౌతమి వరదమంపఁ

భార్వముల యూర్లుఁ బదివేలుఁ బండునెప్పుడు.

తరిగొప్పుల మల్లన చంద్రభానుచరిత్రములోఁ గవిస్తుతియుండుఁ గవిత్రయమునుఁ దలఁచు సందర్భములోఁ ద్రిలింగభాషను బేర్చొనెను.

గీ. ఏ మహాత్ములు ముప్పైరు నిలఁ ద్రమూర్తు

లట్ల గుఱియై త్రిలింగభాషాహ్వయము య

థార్థమొనరించి రట్టి శబ్ద

శాసనుని దిక్కమభి శంభువాసుఁదలఁతు.

అహలబలపతి కాళిందీ కన్యాపాణియును ద్వితీయభాగము పృథ్వీశాస్త్రి సమునందలి యిటువదియేడవ పద్యములోఁ గస్తూరి చుక్కబొట్టు ప్రాకృత త్రిలింగభాషల వలె నున్నదని వర్ణించెను.

గీ. ద్విత్వరహితంపుటాకృతిఁ దేజరిల్లి
ప్రాకృతాఖ్యాకభాషనా భావిత ద్వి
రేఫవైఖరి గలిగి త్రిలింగదేశ
సూక్తి యన నొప్పుఁ గస్తూరి చుక్కబొట్టు.

పనునేడవ శతాబ్దమునందుండిన కాకనూరి అప్పకవి తన వ్యాకరణము
లోఁ దనకు మూఁడువందల సంవత్సరములకుఁ బూర్వముననున్న విస్తృ
కోట పెద్దన్న, విద్యానాథమహాకవులు తెలుగుదేశమునకుఁ ద్రిలింగ
దేశసంజ్ఞ యెల్లు చరిత్రవిల్లెనని జెప్పెనో యా పాఠమె, తానును నొప్పు
జెప్పెను.

కం. శ్రీక్షేత్రిధరకాశేశ్వర
ద్రాక్షారామంబులనఁగ దనరారెడు నీ
త్రిక్షేత్రంబులలింగము
శేక్షేతిని ద్రిలింగసంజ్ఞ కెన్నికకెక్కుక.

గీ. తత్త్రిలింగనివాసమై తనకు కతన
నాంధ్రదేశంబు దాఁ ద్రిలింగాఖ్యమయ్యెఁ
దెలుంగుచుఁ దద్భవము దానివలనఁ బొడమె
వెరుక కొండలు దానినే తెనుఁగు సండు.

పనునెనిమిదవశతాబ్దాదినుండిన గణపవరపు వేంకటపతికవిఆంధ్ర
కొముదిలోఁ ద్రిలింగపదమునకుఁ దద్భవమై తెలుఁగని చెప్పెను.

“తత్త్రిలింగపదంబు తద్భవంబగుటచేఁ దెలుఁగనఁదగి, నట్టితెలు
గు ప్రాకృతాభిధానముగాన నాలక్షణములు తొలుతఁగవులకెల్ల తె
యవలయు.” ఆంధ్రకొముది మొదటిపుట సీసమాలి

ఆంధ్రత్రిలింగమధ్యమదేశము.

క్రీ. శ. 1589 సంవత్సరమునాటి గంజాముజిల్లాలోని యొ
శాసనములోఁగోల్తాండనవాసునకు మహమ్మదీయసేనానాయకుఁడొకఁడు
ఆంధ్రత్రిలింగమధ్యమ దేశమునందలి ముప్పది నాల్గుకోటల కధికారియ

వర్ణింపబడెను. ఈశాసనములో ద్రిలింగదేశము, ఆంధ్రదేశము వేరు వేరుగాఁ జెప్పబడుటచే, రెండును స్కృతిగాదని స్థపించినను, ద్రిలింగపదవ్యాప్తికి మాత్రమీశాసనము తోడ్పడుచున్నది.¹⁵

ద్రిలింగపద మెప్పుటినుండిపుట్టివది ?

తెలుఁగు ద్రిలింగపదప్రయోగములను జూపినతర్వాత నీరెంటి లో నే పదము ముందుపుట్టివదో మనవిప్పుడు నిర్ధారణము చేయవలెను. మార్కండేయపురాణములో దిల్లంగ లేక తెలుగుపదమున్నట్లును, స్థాందబ్రహ్మాండపురాణములో ద్రిలింగపదమున్నట్లును ప్రయోగములఁ జూపితిని. ఈమూఁడుపురాణములలో నేదిపురాతనమో పండితు లేగతి నిర్ణయించిరో తెలిపెదను.

(1) విల్సన్ (H. H. Wilson) పండితుఁడు విష్ణుపురాణరచనా కాలమునుగూర్చి చర్చించుచు మార్కండేయపురాణము తొమ్మిది పది యవశతాబ్దములకాలమునాఁటిదని చెప్పెను.

It is not easy to conjecture the date of this purana (Murkandeya) it is subsequent to the Mahabharata, but how long subsequent it is doubtful. It is unquestionably more ancient than such works as the Brahma, Padma, and Naradiya puranas; and its freedom from sectarian bias is a reason for supposing it anterior to Bhagavata. At the same time, its partial conformity to the definition of a purana, and tenor of the additions which it has made to revised legends and traditions indicate a not very remote age, and in the absence of any guide to a more positive conclusion, it may conjecturally be placed in the ninth or tenth centuries.

The Vishnu purana. Preface XXXVI.

(2) డౌసన్ గారి నిఘంటువులో మార్కండేయపురాణ మెని మిదవశతాబ్దమునాఁటిదని తెలుఁపబడెను.

Prof. Bannerjea places it in the eighth century.

Hindu classical Dictionary. Dowson P. 204.

(3) రాజేంద్రవజ్రాయను హైందవపండితుడు విష్ణుపురాణరచనాకాలమును జర్పించుచు, మార్కండేయపురాణము విష్ణుపురాణము కంటెఁ బూర్వపుదనియు, విష్ణుపురాణము నాల్గవ శతాబ్దారంభమున రచియింపఁబడియుండవచ్చుననియు నిర్ణయించెను. మార్కండేయపురాణము నాల్గవశతాబ్దమునకుఁ బూర్వమే పుట్టియుండవలెను.

"Thus the date of composition of Vishnupurana falls between the first and the middle of the fourth century A. D., that is, between 100 A. D. and 350 A. D. The nature of smriti contents of the Vishnupurana as compared with those of the Markandeya purana tend to show that the former is later than the latter. So it is highly probable that the Vishnupurana was written in the last quarter of the 3rd or the first quarter of the 4th century A. D."

Annals of Bhandarkar Institute. Vol XVIII
Part III P. 268-269.

(4) ఏడవశతాబ్దారంభమునందున్న బాణుడు రచించిన చండికా శతకమునకు మాతృక మార్కండేయపురాణమునందలి దేవీమాహాత్మ్యమే నని బర్నల్ (Burnell) పండితుడు చెప్పియున్నాడు. కావున మార్కండేయపురాణ ఏడవశతాబ్దమునకుఁబూర్వమే రచియింపఁబడియుండవచ్చును.

Indian Antiquary Vol XXV. P. 325-38.

(5) స్థాందబ్రహ్మాండపురాణములు లెక్కలు లేనన్ని సంహితలు ఖండములు, మాహాత్మ్యములతోఁగూడి యున్నవనియు, నెవరికిఁ దోచినప్పుడు వారు, అట్టి సంహితలను, ఖండములను, మాహాత్మ్యములను రచించి, వానిలోఁ జేర్చుచుండిరనియు, నూతనములగు ప్రక్షిప్తశ్లోకముల నేకములు కలుపఁబడుచుండెననియు, నాంగ్లపురాణపరిశోధకులేమి యాంధ్రపండితులేమి యొప్పుకొన్నవిషయమే. వీని రచనాకాలము నిర్ణయించుట శక్యముగాదు. బ్రహ్మాండ, స్థాందపురాణములందుఁ ద్రిలింగ శబ్దము దేశ పరముగా నాంధ్రదేశమునకు వ్రాయఁబడియున్నది. బ్రహ్మాండపురాణమునందుఁ ద్రిలింగశబ్దోత్పత్తి నుపసంహరించుట. శ్రీ శైలము

భీమేశ్వరము, కాళేశ్వరము, అనుత్రిలింగముల మధ్యనున్న దేశమునకుఁ ద్రిలింగదేశమను నామ ముత్పన్నమైనదని చెప్పబడెనుగదా. రెండవది యగు భీమేశ్వరము గోదావరిజిల్లాలోని రామచంద్రపురముతాలూకా లోనున్న దక్షారామము లేక ద్రాక్షారామ మనుగ్రామమే. ఇచ్చట భీమేశ్వరస్వామియాలయమున్నది. ఈస్థలమాహాత్మ్యము స్థాందపురాణాంతర్గతము. ఈమాహాత్మ్యమునే శ్రీనాథుఁడు భాషాంతరికరించి, భీమేశ్వరపురాణమను నామ మిడి, బెండపూడి అన్నమంత్రి కంకితమిచ్చెను. శ్రీనాథుఁడే భీమేశ్వరపురాణము ప్రథమాశ్వాసమునం దీపురాణమును గూర్చి యిట్లు వ్రాసెను.

“సర్గప్రతిసర్గవంశమన్వంతరవంశానుచరితంబు లను పంచలక్షణాబులతోడంగూడి సపాదలక్షగ్రంథసంఖ్యాసమన్వితంబై పంచాశశ్శ్లోడమండితంబై బహుసంహితాసమాక్షిర్ణంబై యొప్పు శ్రీమహాస్థాందంబను నాదిపురాణంబునందు గోదావరీఖండంబు శ్రీమద్దక్షారామ భీమేశ్వరమాహాత్మ్యసంయుతంబగుటంజేసి భీమేశ్వరపురాణం బనంబరఁగు, నది యాంధ్రభాషాప్రబంధముగఁ జెప్పందొడంగితి.”

ఈభీమేశ్వర మాహాత్మ్యములోని చరిత్రాత్మకమైన విషయమును వెల్లడించినచో మా చదువరులు మనప్రాచీనుల పురాణరచనాప్రకారమును మెచ్చుకొనఁదగుదురు. డాకిరేమియను ప్రాచీనగ్రామనామమునకు దక్షారామమను సంస్కృతనామ మొసఁగి, యాదక్షారామము నేదక్షసవనాగారముగా మార్చి, దానికి దక్షాధ్వరపురాణగాథను ముడివెట్టి, మధ్యమున మొదటిచాళుక్యభీమవిష్ణువర్ధనుఁడు తనపేరిట సీశ్వరాలయమును నిర్మించినపిదప, శివుఁడు భీమేశ్వరుఁడను పేరితో నచ్చట సాక్షాత్తరించి యుండెనని, యొక పెద్దపురాణగాథ గల్పింపబడెను. ఈభీమపురాణములోనే చాళుక్యభీముఁడునిర్మించిన చాళుక్యభీమవరము వర్ణింపబడెను. ఈచాళుక్యభీముఁడు వేంగీరాజ్యమును క్రీ. శ. 888 మొదలుకొని క్రీ. శ. 918 వఱకును బాలించెను. అతఁడు సీతక్షా

రామమనుషేరుగల భీమేశ్వరమును, చాళుక్యభీమవరమును పదియవ శతాబ్దారంభమునండి మాత్రమే వెలసియుండెనని స్పష్టముగదా ద్రాక్షరామగ్రామమునందలి భీమేశ్వరాలయములో శత్రుతము ప్రాచీనములైన శాసనములు పదునొకండవశతాబ్దమునాటివి గలవు.¹

కావున స్తాందపురాణాంతర్గతమైన భీమేశ్వరపురాణమునకుఁ గారణభూతమైన చరిత్రాత్మకవిషయములు పదియవ పదునొకండవ శతాబ్దారంభమునందు జరిగియుండెను. ఆ స్తాందపురాణరచనాకాల మీయొక్కవిషయమునుబట్టి పరిశీలించినయెడల పదునొకండవ శతాబ్దమునకు

16. చాళుక్యభీముని అత్యంతప్రశాసనమును బ్రకటించిన శ్రీలక్ష్మణరావు గారిట్లు వ్రాసియున్నారు.

చాళుక్య భీముడు 860 యుద్ధములలో విజయందై తనచేరిట చాళుక్య భీమేశ్వరదేవునిఁ బ్రతిష్ఠించి దేవాలయములు నిర్మించెనని పితాపురమునందలి మల్లపదేవుని శిలాశాసనమువలనఁ దెలియుచున్నది. ఆగ్రామమునకును భీమవర మను పేరువచ్చెను. అయ్యది చామర్లకోట సమీపముననున్నది. ఈగ్రామమునకుఁ బూర్వము చాళుక్య భీమనగరి లేక చాళుక్య భీమపట్టణమని పేరుండెనని యిచ్చటి శాసనములవలనఁ దెలియుచున్నది. ఈ రాజే ద్రాక్షరామమున భీమేశ్వరుని దేవాలయము నిర్మించెను.

ఆంధ్రసాహిత్య పరివత్సరిక.

సంపుటము 11. సంచిక. 6 పుట 250.

చాళుక్యభీముడు చాళుక్యభీమవరమును నిర్మించినట్లు శ్రీవాళుని సమకాలికుడై విన్నకోట పెద్దన్న తన కావ్యాలంకార చూడామణిలో విశ్వేశ్వర భూపతి వంశావతార వర్ణనములోఁ జెప్పియున్నాడు. ఆ విషయమే విశ్వేశ్వరభూపతి పంచధారలలోనున్న ధర్మలింగేశ్వరస్వామి దేవాలయములోనున్న శాసనములో సహితము లగును.

“ భృతకుమారారామభీముండు చాళుక్య

భీముడే స్వపతలాగ్ధి కుసుండు ”

పితాపురము మల్లభూపతి శాసనమునకు Ep. Ind. Vol IV. P. 226, విశ్వేశ్వర భూపతి ధర్మలింగేశ్వరాలయ శాసనమునకు, Ep. Ind. Vol. 19. P. 164. చూడవగును. ద్రాక్షరామశాసనములు చాళుక్య భీమవరశాసనములు. South Indian Inscriptions Vol. IV ; V. చూడవగును.

బూర్వులుగాదని స్పష్టముగాఁ జెప్పవచ్చును. ద్రాక్షారామభీమేశ్వరుని ప్రశంస నన్నయభట్టభారతములోఁ గలను.

మహాభారతము ఆదిపర్వము సప్తమాశ్వాసమునందలి మొదటి కద్యమును, ఆరణ్యపర్వము ప్రథమాశ్వాసమునందలి మూడవందల తొంబదితొమ్మిదవ పద్యమును రాజరాజు దక్షారామభీమేశ్వరదయా లభిసుస్థిరై శ్వర్యప్రదఁడని స్ఫురింపజేయుచున్నవి.

కం. విరుడాంక భీమభీమే

శ్వర కృతనిత్యప్రసాద సౌజన్యగుణా

భరణ పరగండభైరవ

కరస్యపమణిమకుటఘటితపదవిబుధనుతా.

కం. శ్రీరాజరాజ వీర

శ్రీరమణీరమ్య గంధసింధురహాయ శి

క్షారూఢవక్ష దక్షమ

ఖారి దయాలబ్ధ సుస్థిరై శ్వర్యప్రదా.

నన్నయభట్ట మహాభారతాదిపర్వమున నర్జునుని తీర్థయాత్రా సందర్భమున కళింగదేశమును, పురుషోత్తమక్షేత్రమును, మహేంద్ర పర్వతమును, గోదావరిని, భీమేశ్వరమును, శ్రీ శైలమును జెప్పి, తర్వాత వేంగీదేశవిభవమును వర్ణించెను. అనఁగా నన్నయభట్టుకాలమునాటికి బ్రహ్మాండపురాణములోఁ జెప్పబడిన శ్రీ శైలము, భీమేశ్వరములందు మాత్రము శివుఁడు లింగరూపమును దాల్చియుండెననియుఁ ద్రిలింగ ములలో మూడవదియగు కాళేశ్వరమునం దింకను సాక్షాత్తరించి యుండలేదనియుఁ జెప్పవచ్చును.

“వ. కళింగవిషయంబు సొచ్చునంతఁ దోడ్చిబ్రాహ్మణులు కళింగ ద్వారంబునఁ గ్రమ్మటి యుత్తరదేశంబులకుం జనిన నందుఁ గతిపయ బ్రాహ్మణసహాయుడై పార్థుం డరిగి పూర్వసముద్రతీరంబునఁ బురుషోత్తమదేవునకు నమస్కరించి మహేంద్రపర్వతంబు సూచుచు.”

యుఁ గొందఱు వాదించుచున్నారు. (ఆ. దుర్జయమున శకుని కర్ణ దశాసనల్ ... భారత. ఆది-3-12). కాని యిందు దుర్జయ మను నది దుస్ అను ఉపసర్గను బట్టి సాధింపవచ్చు ననియు, నట్టియెడ దరష్ త్వణత్వయో' అను ప్రతిపేధసూత్రము వర్తింపదనియుఁ బెద్దల యభి ప్రాయము. ఆసందర్భమున దుర్జయమును దుర్జయయని దిద్ది నన్నయకు నణప్రాస మంటగట్టవలసిన ప్రసక్తి యుండదు. దుర్జయ్యాదిశబ్దముల నత్వము వచ్చుటచేతనే కొన్నితావుల రేఫమును దంతమూలముగనుచ్చ రించి సవర్ణమగు సకారమును గైకొనవచ్చునని యూహింపనగును. నకారణకారములు పరస్పరపైత్రి గలవియే. ఉచ్చారణసాకర్యముకొఱకు, శ్రవణసుఖముకొఱకును గొన్నితావుల ణత్వమే యుపయోగించుట యుక్తము. అట్టి భిన్నస్థలముల నిరూపించుటకే నత్వణత్వములవిషయమై వేఱోఱు సూత్రము లుద్భవించినవి. సకారణకారములు సవర్ణములు. ప్రా కృతముల సంస్కృతసకారము ణకార మగుచున్నది. (నూనమ్-ణాణ, నయన-ణాణ...), వైశాచియందమాత్రము టవర్ణము తవర్ణ మగును. వర్ణపరిణామమును సూచించు ప్రాకృతసూత్రములు భాషోచ్చారణ సాంప్రదాయముల ననుసరించియే పుట్టినవి (Phonetic) కర్నాటక శబ్దమును గన్నడపండితు లంగీకరించినను, శబ్దసాప్తవసులభోచ్చారణము లవలస కర్నాటకమే గ్రాహ్యమని తోచుచున్నది.

కర్నాటకసాహిత్యపరిషత్పత్రిక (సంఖ్య. 23 సం. 3 పు. 159-183) యందుఁ బ్రాచీనకన్నడభాషలో నెట్టిరూపము లుండెనో తెలియుటకై శాసనములుకూడఁ బరీక్షింపఁబడినవి. 41 శాసనములఁ గర్నాట మనియు, 43 శాసనములఁ గర్నాట మనియుఁ గలదు. శెక్కు శాసనముల రేఫాంతరము, కర్ణ, ఉదీర్ణ, సంపూర్ణ, అర్ణవ, సావర్ణ మొదలగు పదముల దంత్యసకారమే వాడఁబడినది. కొన్ని శాసనముల నణలు రెండును రేఫముతో నుపయోగింపఁబడినవి. కాని కేవల శాసనాధారముచేఁ బ్రాచీనకన్నడమునఁ గర్నాటమే కలదని నిర్ధారణ మొనర్పవీలు లేదు. దేశ్యపదమగు కన్నడము సంస్కృతీకరింపఁబడి గర్నాటమైన

దనుటయే సమంజస మని పై న వ్రాయబడినది. ఈసందర్భమున నాంధ్రవాఙ్మయమునందలి ప్రాచీనశాసనములందుఁ గర్ణాటాదిశబ్దము లెట్లు వ్రాయబడినవో చూపుచున్నాము.

(1) కర్ణాటసుందరీకర్ణావతంసుని

(S. I. I. Vol VI - 123 Saka 1054)

(2) దిక్పూర్ణ (Saka 1066) S. I. I. IV - 1169.

(3) దశాశాపూర్ణ („ 1087) Govt. Ep. 49 of 1909.

(4) సువర్ణగిరింద్ర (1235) S. I. I. IV - 952.

(5) పూణిమాదినమున (1298) అమీనాబాదుశాసనము.

(6) ధాన్యసంపూర్ణవదాన్యయగుచు (1350) పితాపురము శాసనము.

(7) పురాభ్యర్ణాసీమ (1462) వంకాయలపాడు శాసనము.

కర్ణాటభూపాల, విస్తీర్ణ.

(8) అఖిలకర్ణాటసింహాసనాధీశ్వర (1527)

Ep. Col. 564 of 1915.

(9) బాణశశివర్ణితమా (1548) Ep. Col 260 of 1897.

(10) బుధవర్ణానీయ (1264) 230 of 1905.

ఉత్తరాయణ, ఉత్తరాయణములు రెండును గలవు. వీనిని బట్టి రేఫముతో నకారమే యుపయోగించినదియు నదియే ప్రథమరూప మనియు నిశ్చయముగాఁ జెప్ప వీలులేదు. నేటికిని వ్రాతప్రతుల రేఫణ కారములు వ్రాయవలసినచోటుల ద్విత్వనకారమును వెలుపలగిలకయు వ్రాయబడినటులు కనబడుచున్నవి. ఆంధ్రప్రబంధములయందుఁ గర్ణాట మనియే గలదు. శ్రీనాథునిగ్రంథములలోఁ గర్ణాటశబ్దము చాలసాదులు యతిప్రాసములలోఁగూడ నుపయోగింపబడినది.

నిజము నాకవిత్వంబు కర్ణాటభాష...భీమ. ఖం. 1-15

(1)

మ. అరబీభాష తురుష్క భాష గజకర్ణాటాంధ్రగాంధారఘూర్జరభాషల్

భీమ. ఖం. 1-73.

(2)

ధర్మశీల ! క

(3)

ర్ణాటవర్ణాటఘూర్జరవిహార! కళింగకుళింగమండలా. హర. వి. 1-29.

శా. కర్ణాటోత్తలపారసీకనృపసఖ్య ! ప్రాభవశ్రీనిధీ !
 యద్దోరాశిపరీత భూభువన మధ్యాండ్రక్షమాధీశ్వరా !
 కర్ణాభ్యర్ణ విశాల సీత ! జగదేకప్రాజ్యసామ్రాజ్య ! దృ
 క్కర్ణాధీశ్వరహార భక్తినిరత త్వాపాలచూడామణీ.

కాశీ. ఖం. 3-246. (5)

శా. కర్ణాటక్షీతిపాల మాత్రికసభాగారాంతరాకల్పిత
 స్వర్ణ స్నానజగత్ప్రసిద్ధకవిరాట్పుంస్తుత్య చారిత్ర ! దు
 ధాదోరాశిగభీర ! ప్రాహ్లామఖమధ్యాహ్నపరాహ్లాద్భితా
 పర్ణావల్లభ ! రాజశేఖరమణీ ! పంటాన్వయగ్రామణీ.

ఆంధ్రలాక్షణికులు నణలకు యతి చెల్లు ననిరిగాని ప్రాసము నంగీకరించి యుండలేదు. తిరుపతివేంకటేశ్వరకవులు తమభారతవిశేష ములను గ్రంథమునఁ దెలిపినరీతి (పు. 39) నకారమునకుఁ బ్రాసము కాదగు నాకారము స్థలాంతరమునం దెపుడేని నిరుపాధికమైనప్పుడు తన స్వస్వరూపమును బొందియుండవలయునని వాసిస్థానము.

ముద్దరాజు రామన కవిజనసంజీవనిలో (1-49)

క. చనుఁదత్తవైవిధాయకనూ

త్రనిమిత్రైగతణకారరాజ సకారం

బునకుం బ్రాసముగా నిడఁ

బ్రణతు లొనర్చెద మురారిపదముల కనగఁ.

అని లక్షణము నొసంగి అరణ్యవర్ణమునందలి

క. త్రిణయన గోత్రస్పర్శం

బున నిజగాత్రము పవిత్రము అనుదానిని

శృంగార షష్టమునందలి

క. విను మతి గుహ్యము నారా

యణకవచము భక్తవాంఛితార్థ ప్రదమున్

అనుదానిని యుదాహరణములుగ విచ్చెను. అందుననే యప్పు కవియు ఆ. వె. ధాత్రిపాణినీయ సూత్ర....యను పద్యమున నెట్టి నణలకు ప్రాసముచెల్లునో తెలిపియున్నాఁడు. లాక్షణికులు విరామము

నకై కర్ణాటశబ్దమును స్వాంతవేదండాదిశబ్దములలోఁ జేర్చి రెండుతెలుఁగుల విరామము చెల్లునని వ్రాసియున్నారు. తిమ్మకవి సర్వలక్షణసార సంగ్రహమున హల్లునకై

మ. కనుమం

.....

.....

స్వసివాభ్యాడుచు వచ్చుచున్నయది కర్ణాటాంగసం గంటిరే యనియు, నచ్చునకు భాస్కరరామానుజమునందలి

శా. లాటీ చందనచర్చ..... క

ర్ణాటీ గీతకళాసరస్వతి కళింగాంతఃపురీ మల్లికా...

.....

యను పద్యముల నుదహరించెను. అందువలన కరి + నాడు, కర్నాడు కర్ణాట మను శబ్దతత్వమును మనసుగో నిజీకొని దీనిని స్వాంతాది శబ్దములలోఁ జేర్చి రచనకు వీలులేకున్నది. పూర్వోక్తవిషయముల గమనించినచో నాంధ్రవైయాకరణులు కర్ణాటశబ్దమును ణత్వముతో నైకానినటుల గనబడుచున్నది. రేఫము మూర్ధవ్యమా దంతమూలమాయను విషయమును గూర్చి యాంధ్రలాక్షణికులు సంస్కృతమర్యాదనే యంగీకరించిరి. ద్రవిడభాషయందు తొల్కాప్పియమున రకార శకారముల యుత్పత్తినిగూర్చి యిటులఁ దెలుపఁబడినది. (Edited

by Journal of Oriental Research Page 13 Sutra 95)

నూణినా వణి యణ్ణం వరుట

రకారశకార మాయరణ్బమ్ పిఱక్కుమ్.


రకారశకారములు జహ్గ్రమునెత్తి నాలుక పై భాగమును (Hard Palate) నెక్కుదిగ రాచుటచే బుట్టుచున్న వని దీనియర్థము. ఇది పాణినియమతమునకు భిన్నముగను, ప్రాతిశాఖ్యముల కనుకూలముగ నున్నది. ఆంగ్ల భాషయందు రేఫము దంత్యముగను (Dental) ప్రేంచి మొదలగు భాషలయందు దంత్యతాలవ్యసంబంధము (Mixed Palatal) గలదిగను దెలుపఁబడుచున్నది.

'By raising the point of the tongue to the front of the palate immediately behind the teeth but not touching them, you get the so-called dentals—the momentary t (hard), d (soft); and continuous, n (Nasal), r and l both soft fricatives, but produced in different ways — r by letting the breath escape over the centre and tip of the tongue for which reason the sound is called a 'central' one, l by letting it pass by the sides of the tongue (lateral).

అంగమునఁ గల శేఫమునకును సంస్కృతాదిభాషలఁగల శేఫమునకును భేదము కలదు. శేఫము దంత్యము దంతమూలమని కాని గ్రహించినయడల దంత్యరకారయుత్పత్తి కర్ణాటకమగును. 'రసాభ్యాం నోణః సమానపదే' యిత్యాదిసూత్రము లుచ్చారణమునఁ గలుగు మార్పులను సూచించుటకై యేర్పడినవి. దురిష్టత్వోత్పత్తయోః మొదలగు ప్రతిషేధసూత్రములు నట్టివే. రకారముచు మూర్ధస్యముగ గ్రహించిన లాక్షణికులు కర్ణాటము నేకపదముగఁగైకొని యత్యమును విధించియుంగురు. సంస్కృతరకారము కేవలము దంత్యమని గాని దంతమూలమని గాని గ్రహింప వీలులేదు. కనుక, కర్ణాటశబ్దమే కర్ణాటముకన్న సాధువనియు, నదియే శ్రుతికిఁ గలుపుగ నుండదనియు, మన మంగీకరింపవలసియున్నది. కరి + నాడు అనునదియే కాలక్రమమునఁ గర్ణాటమైనది. కేశిరాజు తనగ్రంథమునఁ దెలిపియు కన్నడము కర్ణాటభవము కాదని నిశ్చయింపనగును. ఈ సందర్భమునఁ ద్రిలింగ - తెలుఁగు - త్రినగ - తెనుఁగు పదముల పోర్యపర్వవాదముల మనము విస్మరింపవలసియున్నది. కర్ణాటశబ్దము విధముననే త్రిలింగ, త్రినగపదములు కల్పింపఁబడినవి. నైజమగు శబ్దస్వరూపమును గోల్పోవుటచేఁ దెలుఁగు, తెనుఁగు, కన్నడ పదములు తద్భవములను భ్రాంతిని గలుగఁ జేసినవి.

ఉత్తరరామచరిత కథాసంగతి.

ఉభయభాషాప్రవీణ మల్లాది సత్యనారాయణశాస్త్రిగారు.



సాహిత్యవిశారద బ్రహ్మశ్రీ కాశీభట్ట సుబ్బయ్యశాస్త్రిగారు శ్రీమదాంధ్రసాహిత్యపరిషత్పత్రికయందు భవభూతిమహాకవివరచిత్రోత్తరరామచరితములోని సంవిధానకాంక్షములను, నితరకవివరచిత్ర శ్రవ్యదృశ్యకావ్యవస్తువులను, విమర్శించి యుత్తరరామచరితములోని వస్తువిన్యాసము రుచింపలేదని స్వాశయమును వెలిపుచ్చుచు నట్లొనర్చుటకుఁ గారణము తెలియకున్నదని కారణజిజ్ఞాసప్రశ్న చేసియున్నారు.

నేను శ్రీ శాస్త్రిగారి సందేహములను దీర్చునంతటి సమర్థుడనుగాను గాని ద్విజాతిభావోపపన్నచాపలుడనై యా ఘనకార్యమునకుఁ దగుమనని పూనిన నా యీ చాపలమును బండితులు మన్నింతురుగాక.

ముందుగా వారు సందేహించిన యొక్కొక్క యంశమును జూపిపిదప నా యోపిత సమాధానమును వ్రాయుదును.

సీతాపరిత్యాగఘట్టము నీనాటకమున వదలివేయుటకుఁ గారణమేమి? అనఁగా నీఘట్టములోఁ బరిత్యాగభిన్నయగు సీతాదేవి లక్ష్మణునితో ననిన కరుణపరిదేవితవాక్యములు చేర్పవలదా? యెందులకుఁ జేర్పలేదని శ్రీశాస్త్రిగారి మొదటి ప్రశ్న. ఈప్రశ్నకుఁ జెప్పవలసిన సమాధానముకంటె ముందుగ శ్రీరాముఁడు సీత నడవికిఁ బంపిన కాలములోని వృత్తాంతమును వర్ణింపవలసియున్నది. పిదప సీతాలక్ష్మణసంభాషణఘట్టమును వర్ణింతురు.

నాటకములలోఁ బ్రదర్శింపఁ దగిన వస్తువనియు సూచింపఁ దగిన వస్తువనియు రెండువస్తువులుండును. అందుఁ బ్రదర్శనయోగ్యవస్తువు సంకములలోను సూచ్యవస్తువును విప్లంభాదులలోను జేర్పవలెను. సూచ్యవస్తువునకు నీరసవృత్తాంత మని పేరు. వృత్తాంతమునందు సారస్వ

నైరస్యములు కవికల్పితకథాసందర్భమును బట్టి మాఱుచుండును. ప్రద
ర్శింప వీలుగాని యతిభూమింగతవిషయము లన్నియు సీరసములు గాకు
న్నను విష్ణుంభాదులలోనే చేర్పఁదగినవి. పురాణాదులనుండి గ్రహి
ంచిన కథను సమయమును బట్టి ప్రధానభాగమునకు భంగము కలుగ
కుండ మార్పుకొనుటకు నాటకకర్తలకు ముఖ్యముగ స్వాతంత్ర్యము
గలదు. మఱియు నే కొంచెముగానో చమత్కృత్తికై తప్పక పురాణక
థకు భిన్నముగా నాటకకథను మార్పవలయునని నియమము కూడం
గలదు. అట్లయిననే కవిసామర్థ్యము స్పష్టపడును. లేనిచోఁ బురాణసా
మర్థ్యమే. ఇప్పుడు మఱిలఁ గ్రొత్తగ వ్రాయుటలో వచ్చిన గొప్పత
నము లేదుగదా. అట్లుండఁగ భవభూతిమహాకవి, ప్రథమాంకములో
జిట్టచివరఁ గదా శ్రీరామునిసీతావివాసనకాలికవృత్తాంతమును జేర్పవ
లెను. అందు నావస్తువునకుఁ బ్రవేశము బొత్తుగ బాగుగ నుండదు. ఏల
యనిన శ్రీరాముఁడు దుర్ముఖవాక్యమును వినుపర్యంతము సీతావిషయ
మున నెట్టి యనుచితోద్దేశమును గలిగియుండ లేదు గదా. అతనితమ్ము
లకుఁ గూడ నాసీతయందు దురభిప్రాయము లేదుగదా. ఆస్థితిలో శ్రీరా
ముఁడు దుర్ముఖవాక్యశ్రవణానంతరము క్రొత్తవాఁడై యామె యదివ
ఱకే కోరియున్న, తా నామెమనోరథము సఫలముచేయువాఁడై యా
వఱకే యొప్పుకొని యున్న, ప్రసన్నగంభీరవనరాజపుణ్యసలిలభాగీరథీ
దర్శనకాంక్షను దత్క్షణమే యావజ్జీవారణ్యకదర్శనకాంక్షఁగఁ జేయు
వాఁడై దుర్ముఖు నుద్దేశించి “బ్రూహి లక్ష్మణమ్. ఏష నూతనో రాజా
రామ స్సమాజ్ఞాపయతి, కర్ణే ఏవ మివ”యని యతిదారుణాశయత్వని
రంకుశాజ్ఞ త్వభిప్రాయకములగు నూతనత్వరాజత్వములను దనమందు
వెల్లడించుటకును, బయటికిఁ జెప్పవలసిన సీతావివాసనవిషయకవాక్య
మును జెవిలోఁ జెప్పుటకును, అందును లక్ష్మణునిఁ బిలిపించి యాత
నితోఁ జెప్పుట మాని దుర్ముఖుని లక్ష్మణునితోఁ జెప్పుమనుటకును,
వీనిలో నన్నిటికంటె సీతతోనే స్వయముగఁ జెప్పుకుండుటకును గారణ

ము ప్రవాససవిధి యే కొంచెమైన హృదయముగల లక్ష్మణాదులకు శ్రవణశోచరము కాఁగానే వా ప్రాణాపహరకముగఁ బరిణమింపవలసి యుండునని దానినిబట్టి సామాజికమానసోద్విగ్నత కలుగు నని కాదా? చెప్పువానికి హృదయము లేకపోయినను వినువానికైనను లేకుండునా? యను సామాజికప్రశ్నము శాంతాకాంక్షము కానేరదు గదా. కనుక నాకథాంశమును బ్రదర్శింప యోగ్యత కలిగినంతవఱకుఁ బ్రదర్శించి మిగిలినదానిని సూచ్యముగ సరిపెట్టిననాఁడు; తప్పేమి? జనాపవాదము నెఱింగింపవచ్చిన దుర్మతునకో, యిట్టి యాపద సంభవింపదు. అతని కృత్యములే యట్టివని యాతనినోటనే “కథ మిదానీం సీతా మస్తతే జేవృశ మచిన్తనీయం జనాపవాదం దేవస్యకథయిష్యే. అథవానియో గః ఖల్వీదృశో మన్దభాగ్యస్య” యని చెప్పించెను. మఱియు నాతనిపే రట్టిదిగా నుంచుటలో నతఁ డట్టి పక్షి సమర్థుడని తెల్పుటయ తాత్పర్యము. కనుక నట్టి కఠోరవృత్తాంతమును మహాకవి యంకములలో నెల్లు నిబంధన యొనర్చుచు? అంకములలో నాయాకథావిషయములను రసానుగుణముగ మార్పుకొనుటకు నాటకకర్తలకు సావకాశము గలదు. కనుక సీతావివాహసకాలిక శ్రీరామవృత్తాంతము సూచ్యముగ నొనర్చి నాఁడు.

ఇంక సీతాలక్ష్మణసంభాషణఘట్టమును విచారితము. ప్రథమాంకమునందుఁ బ్రస్తావనలోనే శ్రీరామపట్టాభిషేకముమొదలు కథ ప్రారంభ మయ్యెను. ఆయుత్సవదర్శనమునకుఁ గాను విచ్చేసిన జనకమహారాజసన్నేళనమున నుల్లసిల్లు సీతాదేవి మఱల గృహోన్ముఖులగు నాజనకులవియోగమునకు నుద్విగ్నయగుట సాజము. ఆమెను వినోదపఱుచుట ముఖ్యము గనుక నాలేఖ్యదర్శనము ప్రస్తావింపఁబడినది. ఆలేఖ్యము గూడఁ దమపూర్వచరితమునే స్ఫురింపఁజేయుచున్నది. ఆపూర్వచరిత స్ఫోరణము నాటకములోనికథాంశము పశ్చాద్వృత్త మని తెల్లముచేయుటకును, దదనుగుణముగ నాటకనామమున కొచిత్ప్రదర్శనమున

కును, సీతకు వసరాజగండాదర్శనాభిలాష యదయించుటకును, సీతా పత్యములకు జృంభకాస్తోషదేశము చేయఁటకును, నయ యున్నది. ఈయ పదేశమువలనఁ గుశలవప్రత్యభిజ్ఞ జరుగవలసియున్నది. మఱియు నాపూర్వవృత్తము తమ్మును జాలఁ గట్టపఱచినను జీవరకు గొప్పసంతోషము గూర్చినది గానఁ, దలఁచును, జెప్పకొనను, వినను, బూడను గూడఁ దరి యున్నది. ఇది జనసామాన్యస్వభావము. ఇది యిట్లుండఁగ శ్రీరామునకు సర్వవిధములఁ బూజింపఁదగిన శాంతాభర్త ఋష్యశృంగమహర్షి ద్వాదశవార్షికయాగమారంభించుటయు, నందు వసిష్ఠాదిగురుజనులందఱు నిమంత్రితులై నిరుద్ధులగుటయు, గర్భవతియగు సీతను వినోదింప నింట శ్రీరాముఁడు గాక యితరులగు పెద్దలు లేకుండుటయు, దానిమూలమున గురుజనులు సీతకొరెన దెల్ల సఫలముచేయ నవసర మనియుఁ బ్రజానురంజనపరిపాలనము ముఖ్యమనియు నప్టావక్రనిచేఁ గలుగు పంపు టయు, దానిమూలమున శ్రీరాముఁడు సీతకొరెనయరణ్యదర్శనకాంక్షను లక్ష్మణునిచే నెఱవేర్చును, బ్రజానురంజనమునకై ప్రజోద్దేశమును దుర్దు ఖునిచే నారయను, బూనుకొనుటయును, రాజోపుకథాంశములకుఁ బునాదులు గదా. మఱియు ఋష్యశృంగునియజ్ఞము వసిష్ఠాదులను శ్రీరామునికడ లేసుండఁ జేయునదై రాజోపుకాలములో శ్రీరాముఁడు సీత నడవులకుఁ బంప నపుడే స్వతంత్రుండగుటకును, సమీపమందులేని గురుజనులకు సీతావివాసమునందు నిందలేకుండఁ జేయుటకును, బ్రారంభింపఁబడినది. గర్భవతి గాన సీతకొరెక లెల్ల నెఱవేర్చ నెంచిన శ్రీరామునియొడిలో నాలేఖ్యదర్శనశ్రమచేతఁ దత్తాలసులభప్రవేశయగునిర్దుర సీత నావేశించుటయు, నాకాలముదే జనాభిప్రాయము నెఱుంగఁ బంపఁ బడిన దుర్దుఖుడగు చారుఁడు వచ్చి సీతావిషయజనాపవాదము నెఱుక పఱచుటయు, నప్పుడే యాప్రకారమే యాదారుణ శ్రీరాముఁడు సీతను నెమ్మదిగవదలి దుర్దుఖునితో రహస్యముగ నడవిలో విడిచి రమ్మని లక్ష్మణునకుఁ జెప్పమనుటయుఁ గథాచిత్తమునకుఁగా నేర్పఱచుకొనినయను

కూలాంశములు ఈసందర్భములోఁ గదా సీతాలక్ష్మణసంభాషణముల
ము చేర్పవలెను. అది యిచట మఱియుఁ బొత్తుగ వ్యతిరేకము. ఎట్లనఁ
ఆప్రకారము ప్రేమచే నాదరింపబడు, నాప్రకారముదయనీయాకృతి
యు నగు సీతను బరమాపుడగు లక్ష్మణుని నడవులలో విడిచి రమ్మని
స్వయముగ శ్రీరాముఁ డాజ్ఞాపింపలేక దుర్ముఖునిచేతఁ జెప్పించినపుడు
లక్ష్మణుడుమాత్ర మాదేవినుచరిత్ర మామూలాగముగ నెఱిగినవా
డు గాన హృదయము నీరై కదలలేనిస్థితిలో నున్నప్పు డెట్లు వెంటఁ
బెట్టుకొని పోయినట్లు చిత్రింపబడును? ఎట్లో చిత్రింపబడినను మా
యన్న శ్రీరాముఁడు మిమ్మా యడవిలో విడిచి రమ్మనె నని యరణ్యదర్శ
నకుతూహలినియు గంగాప్రవాహవలోకనప్రణయినియు భర్తృవాల్స
భ్యవందినియు నగు నానవమాసగర్భ సీతతో నేనోరుపెట్టుకొని యనఁ
గలిగినట్లు చిత్రింపబడును? ఆమాట లెట్లో తలవంచుకొని హృదయము
తాయించేసికొని పలుకఁ గలిగినను శ్రుతక్షణముననే యుత్థాంతజీవిత
కాదగిన యాయుత్తమాంగన మొదలునఱికిన చెట్టువలెఁ గ్రిందఁ బడి
నూర్చిల్లి తెలివివచ్చినప్పు డెల్ల నెత్తి నోరు మోదుకొని దుఃఖించుచు
నందలి మృగపక్షిలతావనస్పతులను గూడ దుఃఖింపజేయుచున్నతఱి
స్వభావసుకుమారమతియు దాదూరాజ్ఞానుపాలనతత్పరుఁడు నగు
లక్ష్మణుఁ డెట్లు చిత్రింపబడియుండవలెను? ఆస్థితిలో నున్న యామె
నెట్లు వదలి యిట్టివైపు కాలుపెట్టఁ గలిగినట్లు చిత్రింపబడును? కరు
ణాతికరుణము నశక్తప్రదర్శనము నగు నీవిషయ మతిభూమింగతముకాన
సూచ్యముగ నొనర్చిన కవిశేఖరునివైపుణ్యము నింత యని పొగడ నేకి
శక్యము? ఇక నామె యన్నమాటలు వినుటకుఁ జెవులుచు, బనులు
పలుకుటకు నోరుచు సిద్ధముగనుండఁ గలనా లక్ష్మణునకు? ఏవిధముగ
నోదార్పవచ్చును? ఓదార్పకయే మఱిపోయినట్లు చిత్రించుట భావ్య
మా? అది సభ్యులు చూచుటకు నెంతబాగుగ నుండును? అట్లు విడిచి
రమ్మని పంపిన హృదయములేని శ్రీరామునికంటెను, అట్లు విలపించు

సంపూర్ణ గర్భగుర్వి జీవితనిరాశ సీతకంటెను ముందుగ, సమస్తముఁ జూచుచున్న నుకుమారహృదయుఁడు లక్ష్మణుఁడు చావకుండుటకు నయోఘనశరీరుడా? వజ్రకఠినహృదయుఁడా? ఎట్లు చిత్రింపఁ దగును? శ్రీరామునిహృదయమును సమస్తవిషయములచే నావర్జించిప్రియయై యుండి యకస్మాత్తుగ విడువఁబడియున్న సీతకు, నామెకంటె శ్రీరామునిహృదయము నేమియెక్కు డెఱిగినవాఁడని లక్ష్మణునియనునయము లెట్లు సమాశ్వాసనసమర్థము లగును? లేక యిది యంతయు విడిచి నిరంకుశశాసనుఁడగు నా నూతనరామరాజుపలుకులు ప్రాణములపై నాశ మాని తిరస్కరించినట్లు లక్ష్మణునిఁ జిత్రింపఁ గూడదా? లేక యెందైన గుప్తముగ నామె నుంచినట్లు చిత్రింప రాదా? యగ్రజరాజాజ్ఞను దిగ్గస్థిం చెనను నపకీర్తికి లోనైనను, దనచేఁ బూర్వానుభూతసుచరితయుగు నాతల్లినిఁ గాపాడ నతఁడు యత్నించినట్లు వ్రాయరాదా? యనునియు, మఱికొన్నియు సామాజికప్రశ్నలకు సమాధానము చెప్ప సావకాశము లేదనియే మహాకవి వాని నెత్తనైన నెత్తలేదని నాభావము. ఇవి యన్నియు శ్రవ్యములలో సమర్థింప నక్తఱలేదు. కానఁ గాళిదాసాదులకవిత దుష్టము గాదు. కుందమాలలోనో సామాజకులు ప్రశ్నింపఁ దగినవారు. కనుక సీతాలక్ష్మణసంభాషణఘట్టమును ద్వితీయాంకప్రారంభములో “వాసంతీ! సమాశ్వస్య! హాప్రియసఖి మహాభాగే ఈదృశ స్తే నిర్ధానభాగః । హారామభద్ర ! అథవా అలం త్వయా ! ఆర్యే ఆత్రేయి ! కథయ తస్మాదరణ్య త్పరిత్యజ్య వినివృత్తే లక్ష్మణే సీతాయాః కిం వృత్త మితి కాచిదాసీ త్వవృత్తిః ? ఆత్రేయి ! నహి నహి” యనిసూచ్యములో సమకూర్చినాఁడు. ఈయాత్రేయీ వాసంతీవాక్యములచేత సీతాదేవి యునికి శ్రీరామునకుఁ దెలియదనియు నందుచే సీతాదేవికొఱకు శ్రీరాముఁడు ప్రణయసందేశము పంపవలెదనియుఁ దెల్ల మగుచున్నదిగదా ! మఱియొక సంగతి. శ్రీరాముఁడు సీతను భాగీరథీతీరారణ్యభూములలో విడిచి పెట్టించెను గాని వాల్మీక్యాశ్రమములోఁ గాదు. దీనియాచిత్యము

జనాపవాదము నొందిన సీతను బుణ్యాశ్రమములలో విడువఁ బంపఁ గూడకపోవుటయే. అట్లు కానియెడల దానికంటె నుత్తమ మయిన తమ గృహములం దొక చోటఁగాని దగ్గఱనున్న యాప్తగృహములలోఁ గాని దాఁచి యుంపరాదా? యను ప్రశ్న యుత్పన్నమగుచున్నది. మాకియ జనాపవాదనిమిత్తము తెలియకున్నను బూర్ణగర్భయై భర్తచే విడువఁ బడిన దగుటచే సాభిమానయు జీవితమున నిరాశగలదియు నగు సీత మాత్ర మెట్లు పుణ్యాశ్రమములలోఁ గాని మఱియొకచోటఁ గాని యనుగ్రహింపఁ దలపెట్టును? మఱియి చెయు ననఁగ, నేగంగలో నై నదిగి ప్రాణములు పోఁగొట్టుకొని భర్తచే విడువఁబడినది యను నకర్తృభోగద్రోల యత్నించును. మఱొక సంగతి. సీతను రసాతలమునం దుంచుటకుఁ దగిన కారణము, జనాపవాదనిమిత్తముగ భర్త తన్ను విడిచెనను నపఖ్యాతివార్త యామెచెవి నెప్పటికి సోకకుండఁ జేయఁ దలంచుటయే. ఆవార్త నిజముగఁ జెవికి సోకియు సోకనిసమయములో గంగాపుష్పప్రలు గారు సరిగదా పార్వతీపరమేశ్వరులు వచ్చి యనునయించినను నిలుపున ప్రాణములు పోఁగొట్టుకొను మానవతి యని మనుష్యులు లేని ప్రపంచములో నావార్తచెవినిఁబడదని యట్లు కథాసంచిధానము కల్పించి నాడు. ఎంత రమణీయము ! మఱియు జనాపవాదము నొందిన సీత ప్రతులని లవకుశులకు సామాన్యజనులనుండి మాటిమాటికి నింద కలుగు కుండఁ జేయుటకుఁ గూడరసాతలప్రాపణము సీతకునవసరమే. కనుక “అత్రేయీ ! తత్రభగవతః కేనాపి దేవతావిశేషేణ సర్వప్రకారాదు తం స్తస్యత్యాగమాత్రకే వయసి వర్తమానం దారకద్వయముపసితమ్ అనుచాక్యమువలన సీతాపత్యములకు లోకోత్తరపవిత్రత రక్షింపఁబడ నది. అయినను సీతకు లక్ష్మణుఁ డెఱింగించిన పరిత్యాగకారణ మేమని చో? నిజముగ నేమియులేదు. మా యన్న మిమ్మిచట విడిచి రమ్మనెన యే, ఈవార్తమాత్రము తక్కువదా? యని యన్నచోఁ గాదుకా వజ్రనిర్ఘాతసదృశమైన పైవాక్యము వంటిది మాత్రము కాదు.

అశాబంధః కుసుమసదృశం ప్రాయశోహ్యంగనానాం సద్యఃపాతిప్రణయ
హృదయం విప్రయోగే రుణద్ధి" యనునట్లు కారణము తెలియదుగాన
నెప్పటికైన న బుద్ధిర్మనము కాకుండునా యను నాశచేతను గంగాపుష్ప
పులవంటి యుత్తమాంగనల యాశ్వాసవచనములచేతను బ్రదికినను బ్రదు
కును. కారణము దెలిసినప్పిమ్మటనో యాయాశకుఁ దావు లేదు. ఆ సమా
శ్వాసవచనములు పనికిరావు. జనాపవాదము పరిత్యాగకారణమని సీత
కుఁ దెలియదనుటకు "సీతా । భగవతి నిష్ఠారణపరిత్యాగిన ఏతస్య దర్శ
నేనైవంవిధేన కీదృశీమేహృదయావస్థా" యనియు, "ఏతే ఖలు తే
లగాధమానసదర్శితస్నేహసంభారా ఆనందనివ్వండిన స్పృహమయా
ఆర్యపుత్రస్య సల్లాహః, యేషాం ప్రత్యయేన నిష్ఠారణపరిత్యాగేన శల్క్య
తోపిబహుమతో మే జ్వలంభః." యనియు వాక్యములు ప్రమాణములు
కనుక భర్తావియోగముచేతనే యాసీత "పరిపాంశదుర్బలకపోలసుం
దరం దధతివిలోలకబరీకమాననమ్ కరుణస్యమూర్తి రథవా శరీరీణీ వి
హవ్యధేవ వనమేతిజానకీ" యని విరహావస్థలో వర్ణింపబడినది. మఱి
యొకసంగతి. "పురాకిల వాల్మీకి తపోవనోపకంఠే సంత్యజ్య ప్రతినివృత్త
లక్ష్మణే" యను తమసావాక్యమువలన నవగతమగు వాల్మీకితపోవన
సమీపమున సీత విడువబడిన దనుసంగతి, శ్రీరామునకుఁ దెలియదని
నాతలంపు. ఎన్నఁడు తనయాజ్ఞ నుమీఱని లక్ష్మణుఁడు చెప్పినపని చేయ
టయేగాని, చేసినచ్చితినినియు, నీవిధముగఁ జేసినచ్చితినినియు, మఱల శ్రీరా
మునకుఁ దెలియఁబడినట్లు చూచియుండలేదు, ఊహించియునుండలేదు.
అయినను దెలిసినదనియే యూహించుము. కాని యామె వాల్మీ
కితపోవనమునకుఁ దప్పక వెళ్ళియుండునని నిశ్చయమెట్లు? మానవ
గాన భర్తచేవిడువబడితినినురోషముచే నేమి కీడు చేసికొనునోయని సందే
హించియుండుననిన బాగుగ నుండును గాని ప్రాణసంరక్షణమునకై
యొకరిపంచను జేరునని నిశ్చయించుట బాగుగ నుండునా? సూర్యవంశాం
కురగర్భము రక్షణేయమై యెట్టిసాహసకార్యము చేయనీయకపోయె నను
పురాణోతివృత్తము । పక్షితనాటకలక్షణవిరుద్ధముకాన మార్పుకొనెను.

అయినను శ్రీరామున కావిషయజ్ఞానము నిశ్చితముగాదనియే తెలియపలు
పఱచినది గదా! నిజముగఁగూడ నీసీత గంగాజలములయందుఁ బడినదను
సందర్భోచితకథ కల్పింపఱచినదియును గదా. కనుక నైకడ నున్నదని
నిశ్చయించుకొని శ్రీరాముఁడు రహస్యముగఁ బ్రణయవార్త సంపన్న
లేదను నింద నాతనిపై మోపుదుము? మఱియు నతఁడు జనులకు భయ
పడిగదా ప్రాణాధికప్రియను గఱోరగర్భగుర్వినిఁ గ్రవ్యాదులకు బలిభో
జనమొనర్చెను. అట్టిదారుణశ్రీరాముఁడు మఱల నే మొగముతో దుర్బు
ఖాదుల నామె కడకుఁ బ్రణయసందేశహారులుగ నొనర్చును? అందుల
కనియే మహాకవి “త్రస్తై కహాయనకురంగవిలోలదృష్టే. స్తస్యాః పరిస్ఫు
రితగర్భభరాలసాయాః। జ్యోత్స్నామయీవ మృదుబాలమృణాళకల్పా
క్రవ్యాద్భి రంగలతికా నియతంవిలుప్తా”యని శ్రీరామునిచే ననిపించినాఁ
డు. మఱియు “నకిలభవతాం దేవ్యాస్థానం గృహేభిమతం తత స్త్రాణ
మివ వనే శూన్యే త్యక్తా న చాప్యనుశోచితా। చిరపరిచితాస్తేతే భావాస్త
థాద్రవయన్తి మా మిదమశరఞైరద్యాస్తాభిః ప్రసీదత రుద్యతే” యనియు
“వ్యర్థం యత్రకపీంద్రసఖ్యమపి మే వీర్యం హరీణాంవృధా, ప్రజ్ఞా బాంబ
వతోపి, యత్ర నగతిః పుత్రస్య వాయోరపి, మార్గం యత్ర సవిశ్వకర్మ
తనయః కర్తుం సలోఽపిక్షమ సేన్మిత్రే రపి పత్రిణా మవిషయే తత్రప్రి
యేక్వాసిమే” యనియు నిపుటికిని జనులభయము. శ్రీరామునకు నుండి
నట్లును, సీత యెందున్నదియు దుర్బుఖాదులకుఁ గాదు సరిగదా దాటశక్య
ముగాని శతయోజనవిస్తీర్ణసముద్రోల్లంఘనముచేసి ప్రవేశింప నశక్య
మగు లంకాపట్టణముఁ జొచ్చి చూడనైతిఁ గాని మేడలు మిదైలు పరి
కించి చివరకు సాధించిన యాయాంజనేయాదిమహావీరులకునైనఁ దెలి
యశక్యముగాదని శ్రీరామునిచేఁ జెప్పించుచున్నాఁడు, గాన దుఃఖైక
శరణ్యుఁడుగాని శ్రీరాముఁడు సమాశ్వాసనీయుఁడుగాఁడుగదా. మఱి
యు సీతను బండ్రెండ్రు పాతాళమునందుఁ జిన్నారికొమరుల ముద్దు
మొగము చూపింపకుండ దాచుటలోనైన యాచిత్యము, ఋష్యశృం
గుని యజ్ఞము ద్వాదశివార్షికపరిమితముగఁ జత్రించుట యందలి యా

చిత్తము “గర్భై కాదశేరాజస్య” మృదుసూత్రకారానుశాసనమునొప్పున
 సీతాపత్యములు పనయనాదివైదికధర్మములకు సంపూర్ణార్హులు కావలె
 ననియు, నప్పటికి సంగరధర్మములందు సామర్థ్యముగలిగి యజయ్యకురా
 క్రము లగుదురనియు గురుజనులగు వశిష్టాదులకు నప్పటికిఁగాని శ్రీరా
 ముని విషయ మారయనైతిఁ గాకపోయెననియు నిర్ణయించుటకునై యేకు
 పటుపబడియున్నవి. లవకుశులు సీతయొద్దనే యున్నట్లు చెప్పినచో
 నాకుమారులకు నలవడవలసిన యాయనుకూలత సిద్ధింపదు. కనుక
 మాతాశిశువులకు నొకచో నుండవీలుపడక కండ్లెండేడ్లవఱకు వియో
 గమూత్రోఁ గాలము గడుపవలసియుండెను. మఱియు విద్యాసంగ్రహణ
 కాలము పండ్లెండేడ్లని యదియుఁ జెప్పినట్లయినది. “కుపుత్రో జాయేత
 క్వచిదపి కుమాతా నభవతి” యన్నట్లు సీతవంటి యుత్తమాభిజాతయగు
 స్త్రీ యొకకారణమున దాను దుఃఖించుచున్నను, తన వినోదమునకై
 కొడుకులను దగ్గఱనుంచుకొనుటచే నసమర్థులనుజేసి యావజ్జీవము దుః
 ఖంకుఁజేయదుగదా !

మఱియొకసంగతి. ఉత్తమోత్తమచరితయగు సీతకుఁగూడ ముఖ్య
 ముగ నవసరమగుకాలములోఁగాక మిగిలిన యప్పుడు శ్రీరామునకు
 లేని సుకుమారపుత్రగ్రాతాలింగనసుఖము గలుగఁజేయఁగూడదని
 యేనా తాత్పర్యము. పతిదైవతయగు సీతవంటి స్త్రీకి భర్తృసహవస్థితిలోఁ
 బుత్రపరిష్కంఘానందము న్యాయముగాని ప్రత్యేకానందముగాదుగదా !
 కనుకనే “కింవామయాప్రసూతయా, యస్యా మమ తాదృశమపి పుత్ర
 కాణా మీషద్విరళకుండధవళదశనోజ్వలం సులోచన మనుబద్ధకాకలీహ
 సిరంనిత్యోజ్వలం ముఖపుండరీకయుగళ మలం నపరిచుంబిత మార్యపు
 త్రేణ”యని పుత్రదర్శనము శ్రీరామునకు లేకపోయెననియేవిరహవిచార
 నిమగ్నయగు సీతచేత సవిచారముగ ననిపించినాడు. ఇందలి “పుత్రకా
 ణాం” అను బహువచనమాతాస్యవిషయలోకాచారనియమమని తలఁ
 తుమా కనుకఁ గేవలపుత్రదర్శనాత్మక్యముకంటెఁ బుత్రదర్శనకుమా
 హాలి భర్తృదర్శనాత్మక్యము మెండని తెలియుచున్నదిగదా.

సత్యమేకాని యుభయమును సమావేశముగాక యొకటిమాత్రము సులభమైనపుడు రెండవదానినిగూడఁ బోగొట్టుట న్యాయమని యనెదవయ్యా; యనినచోఁ గాదుకాని కుమారసామర్థ్యసంపాదనము నకుఁగాను బ్రధానకథను సుదూరము కొంపోడలంపులేమినిగూడ నన్యథానపపత్తిగ నట్లంచుట కంగీకరింపఁబడినదని సర్వము రమణీయమని నామనవి.

మఱియొకసంగతి. ఈ సీతాపరిత్యాగము వాస్తవముగ శ్రీరాముని మనస్సులో నామెదృష్ట్యురాలను నుద్దేశము కలిగి చేయఁబడియుండలేదుగదా ! జనాపవాదమునకుఁగదా యట్లు భయపడినరామునిచేఁ బంపఁబడినది ? ఆస్థితిలో మానవంతుఁడు ప్రజారంజనతత్పరుఁడు నగు శ్రీరాముఁడు నన్యవిదితకాంతావరహదూఃఖినిమగ్నుఁడుగ వర్ణింపఁదగినవాఁడుగాని ప్రతినిమేషము ప్రజలతో సంబంధముగలవాఁడై యాప్రజలచే నారోపితనిందయగు సీతనుగూఁటించి యెట్లుగానన్యలతో నాలోచనచేసినట్లు దృశ్యములలో వర్ణింపఁదగినను ? దూఃఖమున్న యెడల నన్యవిదితముగ దూఃఖంపవలెనే కాని రెండవహృదయమునకైన గోచరింప నీయవచ్చునా ? ఆవిషయమునే తృతీయాంకశుద్ధవిష్టుంభమందు లోపాముద్రయన్నట్లు, “అనిర్భిన్నోగభీరత్వా దంతర్గూఢగురువ్యధః। పుటపాకప్రతీకాశోరామస్య కరుణోరసః” యని చెప్పినాఁడు. మఱియు నాయంకమునందే సీతాదేవితోఁ దమస. “సాంప్రతికమేవైతత్, కర్తవ్యానిఖలు దూఃఖై ర్దుఃఖినిబర్హణాని” యని ప్రస్తావించి “విశేషతో రామభద్రస్య, యస్య బహుప్రకారకష్టో జీవనోకః, ప। ఇదం విశ్వం పాల్యం విధివదభియుక్తేన మనసా, ప్రియాశోకో జీవం కుసుమమివ ఘర్తో గ్లపయతి, స్వయం కృత్వా త్యాగం విలపనవినోదోఽప్యనులభః, తదద్యా పుష్పాచ్చాసో భవతి ననులాభోపి రుదితమ్” అనినట్లు రోదనమునుగూడ లాభముగ వర్ణించి యున్నాఁడు. మఱియుఁ బర్యాయముగఁ బ్రజలకు నాతనికరుణపరిదేవితములు దెలిసినను దెలియవచ్చునని శంకచేతనే కాఁబోలు శంబూకవృత్తాంతముచే నిల్లువెడలిన శ్రీరామునందుఁ బ్రియాసహవాసవిస్రంభసాక్షిప్రదేశదర్శనకాలమునందే యాకరుణపరిదేవితములను వర్ణించి

యటనుండి యతఁడు గృహభిముఖుడై పోవునపుడు మేధ్యాశ్వాసు
యాయీకుమారచంద్రకేతువునకును, లోకోత్తరవీరమునిచారకలవ
కుమారునకును, సంగ్రామసందర్భము జరుగుచున్నదని విద్యాధరమిథు
నమువలన నాలకించి యచటికిఁ బోయినట్లును, వాల్మీకికృతనాటకావ
లోకనమును జేసినట్లును, అందు సీతాదేవియొక్క పవిత్రత, పరమపావన
గంగావృథివీసమాదరణముచే స్పృష్టమైనట్లును, వాల్మీకి సంయమిం
ద్రుని జగదనుశాసనము నవిలంబితముగ జరిగినట్లును గథ నమచ్చి నైపు
ణ్యమును బ్రదర్శించియున్నాడు. కనుకఁ బంచవటీదర్శనసముద్భిన్న
రామకృతసీతావిషయకై కాంతపరిదేవితములను బ్రజలు వినుటకు
విమర్శించుటకుఁ దగినంతకాలము లేదుగాన నావిషయమై ప్రశ్న యవ
సరములేదు.

మఱియు నీకవిశిఖామణి మిగిలిన శ్రవ్యదృశ్యకావ్యములలో
వలె నిందుఁ బరిత్యాగకాలికసీతావిలపనసందర్భము ప్రదర్శింపకపోవు
టకుఁ గారణమేమని (ఏకోరసాకరుణాపవ) యని గర్జించిన కవిసింహుఁడు
కరుణారసపోషకమగు సీతాపరిత్యాగరంగమును విడుచుటకుఁ గారణము
గానవచ్చుటలేదనిన మఱియొక ప్రశ్నకు సమాధానము చూడుము.

స్త్రీవిలపనమున్న నే కరుణారసమని, పురుషవిలపనమున్నఁ గాదని
నియమ మెందునులేదు. రఘువంశములో నింకమతీవిషయకమగు నజ
విలపనము కరుణారసముగను, గుమారసంభవములో మన్మథవిషయకమ
గు రతీవిలపనము కరుణావిప్రలంభశృంగారముగను, బెద్దలంగీకరించి
యున్నారు. ఇది కేవల కరుణారసమును గాదు. అయిన నిచటవాస్తవముగ
దుఃఖింపఁ దగినవా రెవరని విచారింపవలసియున్నది. శ్రీరాముఁడు సీతా
వృత్తాంతమును సంపూర్ణముగ నెఱిగియుఁ దనకుఁ దప్పన్నదని లేశము
నెఱుంగని యాయమాయికయైన యిల్లాలి నేదోయొకకారణము గలదని
కాటడవులపాలుచేయవలసివచ్చెను. అట్లున్నప్పుడు దుఃఖమెవరియందు
వర్ణించిన బాగుగనుండునో యోజింపుడు. సీతకు దుఃఖముండదని నాభా
వముకాదు. సీతకుఁ బరిత్యాగకారణముగాని, పరిత్యజించునని కాని,
తెలియదు. తనకోరికపైఁ బ్రసన్నగంభీరవనరాజపుణ్యసలిలభాగీరథీ

దర్శనమునకే నిజముగఁ బంపుచున్నాఁడని నమ్మియున్న బేల. పరిత్యాగ
సంతర మీపరిత్యాగమునకుఁ గారణమేనై యుండునని విమర్శించియ
దెలిసికొనలేక నిష్ఠారణపరిత్యాగమునకు దురభిలక్షణకాని, లేదా య
యాపత్తాలమందు స్త్రీసామాన్యప్రచారసాహసమగు నాత్మహత్య
కార్యమునకుఁ దలకొనెనేగాని శ్రీరామునివలె దుశ్శృంగమగు దుర్బుధున
శ్యము చెవినిబడినది మొదలు చచ్చుటకు నేడ్చుటకును వీలులేక య
తరంగముననే కుముల నవసరములేదుగదా. ఆస్థితిలో శ్రీరాముఁడు ప్రజ
కురిపాలనానిర్బంధితుఁడగుటచేత నాతని కాకుండ్రుండేండ్లు విలపనవిన
దము కూడ లభింపలేదు. చిరపరిచిత సీతాభావుఁడు గాన నాతని కంటి
నిద్దనయు నలవడలేదు.

మఱియు నతఁడు విలపించిన నెవ రాలించి పాలింప నర్హులు
సీతగదా తనకై యంత యడలుచున్నాఁడని తెలిసి తన నిష్ఠారణపరిత్యాగ
దుఃఖశల్యము నుత్పాటించుకొనవలెను? అందులకనియే తృతీయాంకము
నందు నీ భవభూతి “తమసా ! తదాసీంతు శంబూకవృత్తాంతే నానే
సంభావితజనస్థానాగమనం రామభద్రం సరయుముఖా దుపశ్రుత
భగవతీ భాగీరథీ యదేవ లోపాముద్రయా స్నేహవశా దాశంకిత
తదేవాశంక్య సీతాసమేతా కేనచిదేవ గృహచారవ్యపదేశేన గోదావ
కూలమాగతా” యని యుభయసమావేశము సార్థకము చేసియున్నాఁడు.
కనుక నెఱిగిన నెఱుంగకున్న ముందుగఁజేసిన తప్పునకుఁగాను విచారి
పడగినవాఁడు శ్రీరాముఁడుగాని యేమియు నెఱుంగకుండి శిక్షింప
బడిన సీతగాదు. ఈశిక్షకశిక్షిత విచారములలో నాధిక్యరూప్యతల
వారివారి మంచినడవళ్లనుబట్టి యేర్పడును గాని దారులుగొట్టు దొంగ
కుండుననికాదు. కనుక నాసీతావిషయమట్లునిచి శ్రీరామవిషయము కవి
విచారణీయాంశమయ్యెను. ఆకారణముచే బరిత్యాగకాలికసీతావి
షయము ప్రదర్శింపఁదాయెను. మఱియు నాసీతావిలపనముల నాలింపన
బాలింపను దగినవాఁడు నేరము చేసినను శ్రీరాముఁడుగాని లక్ష్మణుఁడు
గాఁడు. కాన నాతనిసమక్షముననే యాసీతాదేవియొక్క గంగాప్రవాహ
పతనము మొదలగువానిని నిరూపింపఁదలచి యాతఁడు చూచిన

మాత్రమున సార్థకములేదు. కాన వాల్మీకివిరచితనాటకమనియంతర్నాటకమునకు మహాత్వము నాపాదించి యందలియత్యద్భుతవిషయము నాబాలగోపాలము చూచి తమతప్పును దెలిసికొని దిద్దుకొనునట్లు వాల్మీకి జగదనుశాసనమును సమకూర్చియున్నాడు. కనుక నిట లక్ష్మణునితో సీతయన్నమాటలు చేర్చకపోవుటవలన రసభంగము కానేరదు. మఱియు సీతాదేవి లక్ష్మణునితోఁ బలికిన భర్తృవిషయక సందేశములకన్నను గురుజనులకుఁ జెప్పుమని పలికిన యనునయ సందేశములకంటెను దత్తాలోచితమగు గంగాప్రవాహపతనము కరుణాదృశ్యమయి మిన్నగా నెన్నఁబడుచున్నది. కాన కరుణమునకు నిచటఁ గొడువయులేదు.

మఱొకసంగతి. “ఉపాయానాం భావా దవిరలవినోదవ్యతికరైర్విమర్దైర్వీరాణాం జనితజగదత్యద్భుతరసః, వియోగో ముగ్ధాత్కాస్యస్థులు రిపుఘాతావధిరభూత్కటుస్తుష్టిం సహోన్మీనిరవధిరయంతు ప్రవిలయః” యనిశ్రీరామునిచే ననిపించిన కవివరుడు, శ్రీ శాస్త్రీగారన్నట్లు పూర్వోత్తరవియోగములయందు హస్తమశేకాంతరమున్నదనియే భావించి యుత్తరవియోగమెక్కుడుగ “సీతా ! బహుమానితాస్తి పూర్వవిరహేణ నిరవధితి హ హతాస్తి” యని సమర్థించినాడు. ఇక గంగాజలములఁ బ్రసవసందర్భము విచారితము. జీవితాశలేని సీత, ప్రసవసంరక్షణము వృత్తె యత్నించుట యనుచితముగాన గంగానిపతనము ప్రకృతకరుణాదృశ్యమునకు నెంతయు సమకూలముగ నున్నదని నాభావము. కనుకనే “ఈదృశానాం విపాకోహి జాయతే పరమాదృశః, యత్రోపకరణే భావ మాయా త్యేవంవిధోజనః” యని మురళీవాక్యముచే సామాజికమనస్సులఁ జిత్రాద్భుతములఁజేయుచున్నాడు. ఈప్రసవరంగము, అనగా సంతర్నాటకవృత్తాంతము లేకున్నచో నిర్వహణసంధ్యంగకార్యములకుచ్చేదము వాటిల్లునుగాన నాటకము దుఃఖాంతముగఁ బరిణమించును. అది మన సంప్రదాయముకాదు. పురాణేతివృత్తముగూడఁ జెడినట్లు గును. మఱియు ధీరోదాత్తనాయకుఁడగు శ్రీరాముడు “వత్స ప! తత్తాలప్రియజన విప్రయోగజన్తా తీవ్రోఽపి ప్రతికృతివాంఛయావిసోధః రుఃఖాగ్ని రనసిమనరిపచలమానోహ్నాన ర. వణ ఇవ వేదనాంతనోతి”

యని వెనుకటివియోగస్థరణముచే గుందుచుండ నిప్పటివియోగము నిరవధికమని చెప్పుట యాశ్చర్యమేమున్నది? కనుక ధీరోదాత్తుడు దుఃఖతుడుగ వర్ణింపఁదగఁడను నియమములేదు. అట్లయిన శాకుంతలములో దుష్యంతుడు, రఘువంశములో సజాడు నేమగుదురు? కనుక సంతయు రమణీయమని విన్నవించుచున్నాను.

శ్రీ మద్రామాయణము సుందరకాండములో ముప్పదియాటవ సర్గములోనియొక్కోకములుచూచి పండితులు, శ్రీ రాముఁడుసీతావిషయక దుఃఖసమవేతుడుగ వర్ణింపఁదగినవాఁడో కాఁడో నిర్ణయింతురుగాక.

41. సమాంసం రాఘవో భుజ్జై సచాపిమధుసేవతే
వన్యంసువిహితం నిత్యం భక్త మశ్నాతి పఞ్చమమ్.
42. నైవ దంశా న్నమశేకా న్నకీటా న్నసరీసృపాన్
రాఘవోఽపనయేద్ధాత్రాత వ్రద్గతే నాంతరాత్తనా.
43. నిత్యం ధ్యాసవరో రామో నిత్యంశోకపరాయణః
నాన్యచ్ఛిస్తయతేకిచ్ఛత్సతు కామవశంగతః.
44. అనిద్రస్సతతం రామస్సుప్తోఽపిచసరోత్తమః
సీతేతిమధురాం వాణీంవ్యాహరన్ ప్రతిబుధ్యతే.
45. దృష్ట్యాఫలంవా పుష్పంవాయదావైఽవ్యతస్సమనోహరమ్
బహుశోహప్రియేత్యేవంశ్వసంస్తాప్తమభిభాషతే.
46. సదేవి నిత్యంపరితప్య మానస్తాప్తమేవ సీతేర్యభిభాషమాణః.
ధృతవ్రతో రాజసుతో మహాత్మాతవైవ లాభాయకృతప్రయత్నః.

ఇంతవఱకు నాకుఁ దెలిసినవి, పెద్దలవలన వినినవి యగు సంశయములను సమకూర్చి వ్రాయఁగలిగితిని. ఇంకు హెచ్చుతగ్గులున్నయెడల మన్నింతురుగాక. ఈసందర్భమున నామిత్రులు “సీత రామునితోఁ జెప్పియడవికివెళ్ళినట్లు భవభూతివ్రాయనందున నాపాత్రకురూపతవాటిల్లదా?” యనుప్రశ్నఁజేయ నాకు సమాధానము పొడకట్టినది గాదు.

శ్రీ సూర్యరాయాంధ్రనిఘంటు

విమర్శపరామర్శము.

శ్రీ పిశుపాటి విశ్వేశ్వరశాస్త్రిగారు.

“సూర్యరాయాంధ్రనిఘంటువు” అను శీర్షకముతో “ఆంధ్రపత్రికా ప్రమాణిసంవత్సరాదిసంచిక”లో శ్రీ వడ్లమూడి వేంకటరత్నముగా రొక వ్యాసము వ్రాసినారు. తమమిత్రు లొకరు మహాభారతమునకుఁ బ్రత్యేకముగా నొకనిఘంటువును రచించినా రనియును, దానిలోఁ గల పదములును సూర్యరాయాంధ్రనిఘంటువులోని పదములును దా మెత్తి వ్రాసినగా మహాభారతనిఘంటు విచ్చినవి సూర్యరాయాంధ్రనిఘంటు వులో నకారాదిపదములలోనే యయినవందల పదములు కనబడలేదని యును, కనుక సూర్యరాయాంధ్ర నిఘంటువు సమగ్రనిఘంటువుకాదని యును దమకుఁ దోచి యావిషయమును లోకమునకుఁ దెలుపుటకై యావ్యాసమురు వ్రాసినారట. ఇది వీరి వ్యాసములోని సారాంశము.

వీరు సూర్యరాయాంధ్రనిఘంటువులో లేక మహాభారతనిఘంటు వులోమాత్రము కలశబ్దములను గొన్నిటిని మచ్చునకై చూపియున్నారు. వానిని బరిశీలించువారికిఁ దచ్చబిమ్ములను గ్రహింపకపోవుటవలన సూర్య రాయాంధ్రనిఘంటువునకు లోపము లేకపోవుటయే కాక సవిమర్శ ముగా నది రచింపబడిన దను విషయముగూడ గోచరించును.

“నిఘంటువువారు గ్రహించినపదముల కైనను సమగ్రముగా సర్థ ములు వ్రాయ లే”దని యింకొక యారోపణము చేసినారు. “వ్యావహారికశబ్దముల నన్నిటిని నిఘంటువులో గ్రహింపలే”దని మఱియొక యారోపణము గూడఁ జేసినారు. వీని కన్నిటికి నీవ్యాసమున సమాధాన మియ్యబడును.

వ్యావహారికశబ్దములు భిన్న భిన్నరూపములతో వ్యవహారమునఁ గలవు. ఉదాహరణమునకై సూర్యరాయాంధ్రనిఘంటువులో లేదని విమర్శకు లాక్షేపించిన “ఉకము” అను పదమునే గ్రహింతము. దీనిని

“ఉహము” అని పెక్కురును, “ఉగము” అని కొందఱును, “ఉఘము” అని మఱి కొందఱును వ్యవహరించుచున్నారు. విమర్శకులు “ఉకము” అని వ్రాసియున్నారు. ఇప్పుడీ నాలుగురూపములలో నేది గ్రహింపవలయును ? ఒకటి గ్రహించినఁ దక్షిణవి గ్రహింపకుండుటకుఁ గల కారణ మేమి ? అన్నియును గ్రహించిన నేని సాధువులు ? ఏవి యసాధువులు ? ఏని సాధుత్వాసాధుత్వములకుఁ బ్రమాణ మేమి ? శిష్టవ్యవహారము ప్రమాణమనుటకు శిష్టరైవరో శిష్టులు కాని వారెవరో తేలనప్పుడు దానినిఁ బ్రమాణముగాఁ దీసికొనుట యెట్లు ? ఒకవేళ శిష్టనిర్ణయము జరిగినను నానుగూడ బహురూపములను వ్యవహరించుచున్నప్పుడం దేది ప్రమాణము ? ఇత్యాద్యనేకసాధకబాధకములు విశేషముగాఁ జచ్చిందియే నిష్ప్రమాణములు సందిగ్ధార్థరూపములునగు వ్యావహారికశబ్దముల నీ నిఘంటువున గ్రహింపలేదు. ఇది గ్రాంథికభాషానిఘంటువు కాని వ్యావహారికభాషానిఘంటువు కాదు గదా ! మఱియు నీ నిఘంటు వసందిగ్ధార్థరూపములు సప్రమాణములు నగువ్యావహారికశబ్దములను బెక్కింటిని గ్రహించియే యున్నది.

విమర్శకులు సూర్యశాస్త్రాంధ్రనిఘంటువులో లేనన్ని గ్రాంథికశబ్దములను “అపశబ్దములు, అనావశ్యకములు, గృహీతములు” అని మూడురకములుగా విభజింపవచ్చును.

౧. అపశబ్దములు.

“అనాక, ఎడగర” మున్నగు వియపశబ్దములు. కనుక నీ నిఘంటువులో వానిని గ్రహింపలేదు. వానినిగూర్చి ముందుముందు సవిస్తరముగా వ్రాయఁబడును.

౨. అనావశ్యకములు.

ఇవి కవులు సమానార్థక పదములను గలిపి సృష్టించుకొనునవి. ఇట్టి ఏని నెన్నింటి నిచ్చినను నిఘంటువునకు సమగ్రతయుండదు. వీ రాక్షేపించినవానిలో మూడు వంతులకుఁ బైగా నిట్టివియే కలవు. చూడుఁడు.

పంచక. 3] శ్రీసూర్యరాయాంధ్రనిఘంటు విమర్శపరామర్శము. ౧౮౭

అంగజన్మడు:—ఈ పదము గ్రహింపలేదని యాక్షేపము. ‘అంగజాడు, అంగభువు, అంగభవుడు’ మొదలగునవి గ్రహింపఁబడి యుండఁగా నిది గ్రహింపఁబడకున్న నేమి దోషము? అట్లుగాక యిట్టి వాని నన్నిటిని గ్రహింపవలయునన్న “అంగజాతుడు, అంగజాతి, అంగ జననుడు, అంగసంభవుడు, అంగసముద్భవుడు, అంగసంజాతుడు” మొదలగు ననేకశబ్దములను గ్రహింపవలసివచ్చును. మరియు ‘అంగ’ శబ్దపర్యాయశబ్దము లన్నింటియొద్దనుగూడ నిట్టివి చూపుట కారంభించిన యెడల ననవసరముగా నింకను గ్రంథము పెరుగును. కనుకనే యిట్టి పట్టాలందుఁ బ్రసిద్ధములగు సంస్కృతనిఘంటువులలో నిచ్చినపదములు కొన్ని చూపినఁ దక్షిణవన్నియు నూహింప శక్యము లగునని నిఘంటుకర్త లట్లు చేసినారు. ఇట్లే ‘అనిలజాడు’ అనుపదమును గ్రహింపలేదని యాక్షేపించినారు. “అనిలాత్తజాడు” అను దానిని గ్రహించి యున్నారు గదా, దీనిని గ్రహింపకున్న నేమి? ‘అంగజన్మడు’ దగ్గఱజోలె నిక్కడఁ గూడ సమాధానము చూచుకొందురు గాక. “అనిమిషగురువు” ఇది లేదట. ‘అమరగురువు’ కలదుగదా, చాలదా? ఇట్టివాని నెన్నిటిని గ్రహించిన సంతృప్తి గలుగును? కనుక వీరు చూపిన యితరానావశ్యక శబ్దములనుగూర్చి సమాధాన మిచ్చుట యనావశ్యక మని తలఁచి తక్షిణ వానికి సమాధాన మిచ్చెదను.

3. గృహీతములు.

(నిఘంటువులో నున్నను లేవని విమర్శకు లనుకొనినపదములు ను. దత్తుల్యములును.)

(౧) అకా—ఇది గ్రహింప లేదని యాక్షేపము. దీనిని “కా”

గా గ్రహించి ‘అని’ అనునవ్యయమువలెఁ బూర్వోక్తవిషయమును సూచించును. ఇది యాయర్థమునఁ దఱచుగా ఏ వార్థకమగు అకార మునకుఁ దర్వాతఁ గనఁబడుచున్నది” అని వ్రాసి క్రమాణములు చూపి యున్నారు. అట్లుగాక ‘అకా’ అని యొకపదము గ్రహించిన ‘వ...’ అది

తననై న్యాపరాధంబున నయ్యెఁగా వగచి...—భార, ఆర. 3-౧౭౮.
 ఇక్కడ అకారపూర్వకము కాకున్నను ‘అని’ అను నర్థము నిచ్చుచున్నది.
 గదా! ఇది యెట్లు కుదురును? కావుననే దీనిని ‘కా¹’ గా గ్రహించి
 నారు. ‘అకా నిత్యర్థకము’ అను ప్రాథమికరణము ప్రాయశాఙ్గిప్రా
 యము. అందుచేతనే శబ్దరత్నాకరమున ‘అకా’ అని గ్రహింపక “కా”
 గానే సీతారామాచార్యులవారు గ్రహించినారు.

(౨) అగ్ర్యము—ఈపదము లేదని యాక్షేపము. “అగ్ర్యఁడు”
 అను పదమును గ్రహించియుండగా దీనిని గ్రహింప లేదని యాక్షేపిం
 చుట సమంజసముకాదు. ఇట్టి విశేషణ శబ్దములలో నమహన్మహా
 న్మహాతీరూపములు మూఁడును గ్రహింపక యేదేనొకటియే గ్రహించుట
 నిఘంటుసంప్రదాయము.

(3) అంపపెట్టు, అంపసెల—ఇవి గ్రహింప లేదని యాక్షేప
 ము. “అమ్మ¹” లో (వృత్తియందుఁ దఱచుగా ‘అంప’ అగును) అని
 వ్రాసి యుదాహరణార్థము ‘అంపకట్టె’ ‘అంపవెల్లి’ మున్నగునవి కొన్ని
 మాత్రమే గ్రహించినారు. “అంపపెట్టు” మున్నగువాని కన్నిటికిని
 ‘అమ్మ!’ లో వ్రాసిన విశేషమువలననే సిద్ధి సులభగ్రాహ్యము. కావు
 ననే యిట్టివాని నన్నిటిని గ్రహించి వృథాగా గ్రంథమును బెంచలేదు.

(౪) అంతశ్చరము, అంతఃపరివారము:—ఇవి లే వని యాక్షే
 పము. సూర్యరాయాంధ్రనిఘంటువులోని “అంతక” అనుపదమును
 జూచికొనిన నిట్టివి ప్రత్యేకముగా గ్రహింప నక్కఱలే దని తోచును.

(౫) అంబుజాక్షి, అంబుజాక్షుడు, అబ్జాక్షి:—ఇవి లేవని
 యాక్షేపము. ఇట్టివి “అక్షి” శబ్దములో సవిమర్శముగాఁ జూపఁబడినవి.
 ఇట్టివానిని మేము చూపినట్లే ప్రధానశబ్దములలోఁ జూపినఁ జాలవలయు.
 గ్రంథవిస్తరము తగ్గుటయేకాక యిట్టివాని ననేకములను గల్పించుకొను
 తెలివికూడఁ గల్గును. లేనిచో గ్రహించినవే తక్కుఁ దదితరములు
 తెలియవు.

పం. 3] శ్రీనూర్యరాయాంధ్రః ఘంటు విమర్శపరామర్శము. ౧౮౯

(౬) అబ్జముఖ—ఇది లేదని యాక్షేపము. ఇక్కడ “అబ్జముఖ” అను రూపాంతరము గూడ నుండును. ఈ విషయము ‘అభిముఖుడు’ మున్నగువానిలోఁ జూపఁబడినది. ముఖశబ్దమునఁ గూడఁ జూపఁబడును.

(౭) అలుఁగుటమ్మ—ఇది లేదని యాక్షేపము. ఇది విశేషార్థాభిధాయకము కాకపోవుటచేత “అలుఁగు” లో నుదాహరణముగాఁ జూపఁబడినది.

(౮) అల్లదనము—ఇది లేదని యాక్షేపము. ఇది “అల్ల” లో నుదాహరణముగాఁ జూపఁబడినది. కొన్నిచోట్లఁ దప్పఁ దనప్రత్యయాంత శబ్దములు ప్రత్యేకముగా గ్రహింపఁబడక ‘అల్ల’ మొదలగు శబ్దములలో వలెనే ప్రధానశబ్దములలో నుదాహరణములుగాఁ జూపఁబడును. ఇది నిఘంటుసంప్రదాయము.

(౯) అవసథము—ఇది నిఘంటువులో గ్రహింపఁబడ లేదని యాక్షేపము. ఇది కల దనుటకు దృఢతరప్రమాణములు లేకపోవుటచేతఁ బరిత్యజింపఁబడినది. అమరమున,

శ్లో. ధిష్ణ్యమోకోనివసనం స్థానావసథవాస్తుచ. అని కలదు. ఇది యధికపాత మని యమరవ్యాఖ్యాతలు వ్యాఖ్యానము చేయక వదలినారు. ఐనను

శ్లో. రమ్య మావసథం కృత్వా—(రామాయణము బాల. ౧. 3౦.) లో (అవసథమ్=పర్ణశాలారూపం గృహమ్ ధిష్ణ్యమోకోనివసనం స్థానావసథవాస్తు చేత్యమరః) అని గోవిందరాజీయవ్యాఖ్యలో “అవసథము”గా ఛేదింపఁబడియున్నది. ఇట్లే వైజయంతీనిఘంటువులోఁ గూడఁ బ్రామాణికలచేత ఛేదింపఁబడియున్నది. మఱియు సూ. ఉపస్థలే వసేః. అవసథోగృహమ్. సంవసథోగ్రామః—సిద్ధాంతకొముది. ఉణాది. 3. ౧౧౬—అని పాణినీయమున ‘అవసథ’ శబ్దమే సాధింపఁబడినదిగాని ‘అవసథ’ శబ్ద మైక్ష్ణికమ సాధింపఁబడలేదు. ఇట్టి బహుప్రమాణములను, ప్రామాణికప్రయోగములను బరిశీలించియే శ్రీరంగా

చార్యప్రభృతి నిఘంటుకర్తలుగూడ 'అవసర' శబ్దమును గ్రహింపక 'అసర' శబ్దమునే గ్రహించినారు. సూర్యరాయాంధ్రనిఘంటువుకూడ ప్రామాణికమార్గమునే యనుసరించి 'అవసరము'ను గ్రహింపక 'అసరము'నే గ్రహించినది. ఇట్లు సవిమర్శముగాఁ బనిచేయుచున్న సూర్యరాయాంధ్రనిఘంటువు నిందార్హమో స్తుత్యర్హమో విమర్శకలోకవేది నిర్ణయించునుగాక. ఇప్పటికి వీరిచ్చిన మొదటిపట్టిక యైనది. ఇంక రెండవపట్టికకు వీరు వ్రాసిన యుపోద్ఘాతమును గొంచెము విమర్శించిన దాపస బయటఁ బడును. చూడుడు : "శ్రీరామయ్యపంతులువారు పీఠకలో 'ఉపసర్గశత్రంతాదిశబ్దములుగూడ నిందు గ్రహింపఁబడినవి' (పీఠిక. ౩. పొరట) అని వ్రాసియున్నారు. శబ్దములు అను మాటకు 'కొన్ని' అనువిశేషణ మున్నచో నది యథార్థమే యగునుగాని, అవిశేషణము లేక 'అన్నియు' అనుభావము కలుగవలయునను తలంపుతో వ్రాసినయెడల నది ఘోరాసత్యమే యగును. పంతులవారి మాటలో 'ఉపసర్గ' అనుటకు ఉపసర్గపూర్వకములు అనియే గదా వారిభావము చూడుడు. ఆంధ్రమహాభారతమునండియే కొన్ని పదములు :

అకలంకము

అనధీయానుడు

అకాలకేముది

అనవిత్త్యము

అదిత్తు

అనింద్యము

అజరామరము

అసహమానుడు

అధశ్శయనము

అఫల్గువు

అధోసివి

అవినాభవత్

అవిద్ధము

అశ్లేఢము

....."

అని విమర్శకులు వ్రాసినారు. కాని యీ పదములలో నేదియను నుపసర్గపూర్వకము గాదు. ఏమాత్రపు సంస్కృతవ్యాకరణజ్ఞానము కలవాడైనను "అ, అధన్" అనునవి యుపసర్గము లని చెప్పఁడు. మఱియ "తెనుగులో బృథక్ప్రయోగార్హములు గాకున్నను సహాసములలో ను

యోగింపబడును గనుక ఉపసర్గశత్రంతాదిశబ్దములుగూడ నిందు గ్రహింపబడినవి" (పీఠిక, 3 పౌరట) అని శ్రీరామయ్యపంతులవారు వ్రాసి యుండగా దీనిసంతను సరిగా సర్థము చేసికొనక యీ వాక్యము నందలి యేకదేశమును గ్రహించి విమర్శకులు దానికి విపరీతవ్యాఖ్యానము చేసినారు. శ్రీపంతులవారు 'ఉపసర్గశబ్దమును "ప్ర, పరామ"లను సర్థముననే ప్రయోగించిరిగాని విమర్శకులు వ్రాసిన ట్లుపసర్గపూర్వకము లనుభావమునఁ బ్రయోగింపలేదు. ఉపసర్గములకుఁ బెలుఁగునఁ బ్రత్యేకముగాఁ బ్రయోగము లేకున్నను సమాసములలో నుండు గనుక మేము "ప్ర" మొదలగు నుపసర్గముల నన్నింటిని గ్రహించి వానికిఁగల యర్థములు నుదాహరణములును జూపినా మని పంతులవారి వాక్యము నకు భావము. అట్లు ప్రాదులను బ్రత్యేకముగా గ్రహించి యర్థాదులు వ్రాయుటచేత విమర్శకులు నిఘంటువులో నీయలేదని యాక్షేపించిన "అపక్రాంతము, అపక్షత్తిము, అనుజన్తి, అనుజాతి, అభిఘట్టము, అభిదారణము" మొదలగు నుపసర్గ పూర్వకపదములు తత్తదుపసర్గములలో వ్రాసిన యర్థములకే యుదాహరణాంతరము లగును. కనుకనే యుపసర్గపూర్వకపదముల నన్నింటిని గ్రహింపక కొన్నింటిని (ముఖ్యములగు వానిని) మాత్రమే గ్రహించినాము. వాచస్పత్యాది సంస్కృతనిఘంటువులుగూడ సీమార్గమునే యనుసరించినవి. అట్లుగాక యుపసర్గపూర్వకపదములనన్నింటిని గ్రహింపవలయు నన్నచో నొక్కొక్క యుపసర్గము నొక్కొక్క సంపుటము కాఁగలదు. అది నిర్ధారకపరిశ్రమము. కనుకఁ బరిత్యజింపఁ బడినది. విమర్శకులు ప్రైవిషయమును గమనింపకపోవుట యటుంచి పీఠికవైనను సరిగా సర్థము చేసికొనక తమ కలము నిక్షడ యధేచ్ఛముగా సాగించుట మిక్కిలి శోచనీయము.

వీరు చూపిన 'అకలంకము' మున్నగునవి "అ. సం. అవ్య." లో గతార్థము లగును. అక్కడ నష్టకు సంబంధించినవిషయము విపులము గాను సోదాహరణముగాను వ్రాయఁబడినది.

ఇట్లు వీరిచ్చిన రెండవపట్టికలోని శబ్దములు గూడ గతార్థములైనవి. ఇక మూడవపట్టికలోని శబ్దములు చూడుడు.

“ఒక్క మహాభారతము నుండియేకాదు వీరుశబ్దములను విడిపెట్టినది. తక్కినవాఙ్మయమునుండియు వదలివైచినారు. ఎన్నింటినివదలిపెట్టినాలో ఆదేవునికే యెఱుక. ప్రబంధములనుండి నేను గుర్తువ్రాసిన కొన్ని పదములలోనుండి కొన్నింటిని ఈసంపుటములో లేని వానిని వచ్చునకు ఉదాహరింతును” అని విమర్శకులు వ్రాసి, కొన్ని పదము లిచ్చినారు. విమర్శకులు తా మిచ్చిన పదము లేయే గ్రంథములలో నున్నవని వానిపేర్లు మాత్రమే వ్రాసినారు కాని యాశ్వాసాదులను, పద్యసంఖ్యను వ్రాయలేదు. ఇది మిక్కిలి యన్యాయము. ఏల యన, “ఎడగదలనుపదము భారతమున నున్నదని విమర్శకులు వ్రాసినారు. పదునెనిమిది పద్యముల మహాగ్రంథములో నీ నాలుగక్షరములపద మెక్కడ నున్నది తెలిసికొనుట యెట్లు? దాని మంచిచెడ్డలఁ గూర్చి విచారించుట యెట్లు? ఇట్టివానిని వెదకవలయునన్న నెంతయో కాలము పట్టును. ఐనను నేనీని నన్నిటిని వెదకినాడను. తత్తత్పదములయొద్దఁ దత్తత్పద్యముల వాని సంఖ్యాదులను జూపియే సమాధాన మిచ్చెదను. చూడుడు:—
అనాక:—

గీ. అని యవష్టంభసంరంభ మతిశయిల్లఁ

బలుకుటయు నాత్మ గర్హించి నలువపట్టి

యొండనాక యొక్కింతసే పూరకుండి

యుస్సురంచును వేడి నిట్టొప్పు పుచ్చె

—కాశీఖండము, (౧.౧౦౦)

(వావిళ్లప్రతి సాతము)

ఇందలి “అనాక” అను పదమును గ్రహింపలేదని విమర్శకులయాక్షేపము. ఇక్కడ “అనాక” అనునది ముద్రణప్రమాదపరిణామము. “అగునకనుకనులకు ముడ్డిత్తులు పరంబు లగునపుడు కా

కానలు విభాష నగు" అను బాలవ్యాకరణసూత్రముచేత "అను" ఛాతువునకు వ్యతిరేకత్వార్థకరూపములు "అనక, నాక" అని రెండుమాత్రమే యగును. కనుకనే "ఒండునాక" అని ప్రాతముద్రణమునను, తాళపత్ర గ్రంథములలోను గలదు. ఇంతమాత్రమేని సవరించుకొనలేని వీరొక గొప్పనిఘంటువును విమర్శింపఁబూనుట మిక్కిలి సాహసము.

ఉమ్మస(స):—కేయూర బాహు చరిత్రలోని యీ పదమును గ్రహింపలే దని యాక్షేపము.

'ఉమ్మస' అనియే గ్రంథమున నున్నది. అది సరి యగునో కాదో యని తలచికాఁబోలు విమర్శకులు (స) కుండలీకరణములో నుంచినారు. ఈపదము కలపద్యమును జూచుఁడు.

(ఒకసమయమున దీర్ఘకాలము వఱపు పట్టినది. అప్పు డొకసర్పము డప్పించేతఁ గంతగతప్రాణమై సమీపమున నొకనూతిలో)

క. మండుకనినాదము విని,
నిండిన సంతసముతోడ నిరుండనిచో
నుండ వివి యచట నుదకము
లుండఁగఁబోలు నని మేన నుమ్మసలారక.

— కేయూరబాహుచరిత్రము, 3. ౧౮.

(కదియవచ్చెను.) ఇక్కడ "ఉమ్మ + అసలారక" అని పదచ్ఛేదము. "ఉమ్మ = ఉక్త. అసలారక = అతిశయింపఁగా" అని యర్థము. విమర్శకులనుకొనినట్లు "ఉమ్మస(స)" అనుపదము లేదు. ఈ విషయము వీరికిఁ దెలిసినచో నిఘంటువువారిపై నాగ్రహింపకుండురు. ఉమ్మ, అసలారు శబ్దములు నిఘంటువులో సప్రమాణముగా గ్రహింపఁబడియే యున్నవి. ఇక్కడ విమర్శకులు "ఉమ్మస (స)లు + అరక" అని పదచ్ఛేదము చేసికొనిరో? "ఉమ్మస (స) + లారక" అని పదచ్ఛేదము చేసికొనిరో? లేక మఱి యేవిధముగాఁ బదచ్ఛేదము చేసికొనిరో? వారికే యెఱుక.

అట్టహాసము:—భీమఖండములో నున్న యీపదమును గ్రహింపలే దని యాక్షేపము. ఇది సూర్యరాయనిఘంటువు ౯౯ పొరటలో

“వెద్దనవ్వు” అను నర్థముతో నీయఁబడియున్నది. వీరు లే దనుట గారణము తెలియదు. ఈ పదము భీమఖండములో ౧-౮౩, ౧౦౩-౧౦౪, ౪౬౫. లలోఁ గలదు. కాని వీనిలో నెచ్చటను నిఘంటువులో నిచ్చినయర్థము కన్న విశేషార్థమైనను లేదు. కనుక విమర్శకు నిఘంటువును మరల నొకమాటు సరిగాఁ జూచుకొందురుగాక.

ఆటకూటము:—భీమఖండములోని యీపదము నీయ లే యాక్షేపము.

‘వ...కుంతీమాధవదేవునకు విశ్రాంతిప్రదేశంబును హుంకార మహాదేవికి విహారసంకేతభవనంబును బీతాంబికాలక్ష్మీ కాటకూటంబు అనఁదగి...’

—భీమ, ౨.౫.

ఇం దీపదము కలదు. “ఆట=క్రీడకొఱకైన, కూటము=గృహము” అని దీని యర్థము. పై రెండు శబ్దములును వేఱువేఱుగా గ్రహించి వానిలోఁ బై రెండుర్థముల నిచ్చియున్నాము. మఱియు నీ యర్థము “ఆటగీము” అనుననుస్తపదము నొకదానిని మచ్చునకై చూపియున్నాము. అందుచే నీ పదము పై వానిలో గతార్థమగును. ఇట్టిసనుస్తపదములలో నొకదానిని జూపినచో, దత్సదృశములగువానిని బాశకు లహించుకొనవలెనేకాని నిరుపయోగములగు నిట్టివాని నన్నింటిని నీయ లేదనుట సమంజసము గాదు. ఈయక తప్పుదన్నచో “ఆటగృహము, ఆటవేత్తము, ఆటసద్దము, ఆటనికేతనము” మున్నగు పదములనుమాత్రమేల యీయఁజూడలేదు? అట్లేయదొరఁగొనినచో సంతమెక్కడ? కాననే యిట్టిసనుస్తపదములవిషయమున ముఖ్యములగునవి కొన్ని చూపదలుచున్నాము.

ఏకభోగము:—భీమఖండములోని యీపదము నీయలే యాక్షేపము.

సంచిక. 3] శ్రీసూర్యరాయాంధ్రనిఘంటు విమర్శపరామర్శము. ౧౯౫

గీ. ఏకభోగంబుగాఁగ నేలేఱుగరుసు గడలిసీమయు గాతమీగంగమేర
కప్పురపుఁగ్రోవికాశ్చీరఖండమవధి యేలెవిశ్వకుటుంబి భీమేశ్వరుండు.
—భీమ, ౫-౮౮.

ఇక్కడ 'ఏక' 'భోగ' శబ్దములకున్న యర్థముకన్న విశేషార్థ
మేమియును లేదు. కనుకఁ బ్రత్యేకపదముగా గ్రహింపవలసినయవసర
ము లేదు.

అథఃప్రపంచము:—పాండురంగమాహాత్మ్యములోని యీపదము
లేదని యాక్షేపము. ఇది యపశబ్దమో సుశబ్దమో విమర్శకులు గ్ర
హింపలేదు. ఏల యన "అథస్" అనుదానిలోఁ దవర్గచతుర్థవర్ణమేకాని
ద్వితీయవర్ణము లేదు. కనుక వీరు తవర్గ ద్వితీయవర్ణముతో నిచ్చుట
తప్పు. ముద్రితపాఠమునుబట్టి తవర్గ చతుర్థవర్ణముటిత మనుకొన్నచో
సూర్యరాయాంధ్రనిఘంటువులోని "అథస్" శబ్దములో గతార్థమగును.
ప్రాతప్రతులలో,

చ.....వినిపింతు నీకు నేఁ,
గని వినియున్న గోవ్యము నగమ్యమునైన యదఃప్రపంచమున్.
—పాండు, ౨.౨౧౯.

అని తవర్గ తృతీయవర్ణముతో నున్నది. అప్పుడు నిఘంటువు
లోని 'అథస్' శబ్దములో గతార్థమగును. ప్రాతప్రతులపాఠమునందే
యర్థము సరిగాఁ గుదురుచున్నది. ఇట్టిచోట్ల విమర్శకులు తగుశ్రద్ధతోఁ
బరిశీలనము చేయక సూర్యరాయాంధ్రనిఘంటువుపై నాగ్రహించిన
సేమిలాభము ?

ఆదికపి :—పాండురంగమాహాత్మ్యములోని యీపదమును
గ్రహింపలే దని యాక్షేపము.

ఉ.....విరించినందనుఁడు...కనియెన్...
సంచితసత్త పారసవ శంవదు నాదికపిన్ వృషాకపిన్.
—పాండు, ౨.౧౯౦.

ఇక్కడ “అదికపి” శబ్దము “వృషాకపి” శబ్దమునకు విశేషణము కనుక—అదిశబ్ద కపిశబ్దములు చూచికొనిన వానిలో నిది గతార్థమగును. ఇట్లే “అయ్యలదొడ్డి” అను మఱియొకపదము లేదని యాక్షేపించినారు అది పాండు. ౨-౯౮ లో నున్నది. కాని యక్కడఁగూడ నెట్టి విషాదమును లేదు. అయ్యశబ్ద, దొడ్డిశబ్దములు చూచికొనిన వానిలో గతార్థమగును. సరియగు శబ్దములు నిఘంటువులో వదలిపెట్టబడినచో నట్టివాని నెవరు చూపినను గృతజ్ఞతాపూర్వకముగా సూర్యరాయాధనిఘంటువువారు గ్రహింతు రనియును, ఇట్టి నిర్విశేషసమస్తశబ్దములు గ్రహింప నక్షత్రలేదని తెలిసియుండియే మానిపేసినా రనియును విమర్శకలోకము గ్రహించుఁగాక.

ఆరణాలు:—శివరాత్రిమాహాత్మ్యములోని యీపదమును గ్రహింపలే దని యాక్షేపము.

గీ. త్రిసరకాస్వాదభవమదోద్రేకలహరి

ధరణిదేవుఁ డా యోజ మత్తా వహించి

యారణాలు పరింపంగ నాలకించి,

శంబరారాతి రతిచేయి చటచి నవ్వు.

—శివరా, 3. ౧౪

ఇక్కడ ‘ఆరుణాలు’ అనవలెనుగాని ‘ఆరణాలు’ అనరాదు. ఏయన, ఆరుణముతోఁగూడ నాఱుపన్నములు వేదములోఁగలవు. వీనిలో “అరణ్యేఽధీయాత” అని యుండుటచేత “ఆరణ్యకములనియును, ఆరుణసంబంధము కలవగుటచేత “ఆరుణము” లనియును వీనికి రెండుపేర్లు వచ్చినవి. ‘ఆరుణాలు’ అనుటకు బదులు ‘ఆరణాలు’ అని తప్పుగా వ్యవహారమునఁ గలదు. అదియే ముద్రాపకులు ప్రమాదవశమున ముద్రించినారు. దానిని జూచి మనవిమర్శకులుగూడ భ్రమపడినారు. కనుక మ...ఆరుణం, బుల... ఆముక్తమాల్యద. 3.౧౧. లోను, “ఆరుణము లనెడు భాగములలో” అని వేదం వేంకటరాయశాస్త్రిగారి వా

ఖ్యలోను గలదు. మొదటిసంపుటమున లేని 'ఆరుణము', 'ఇరుచబడు' మొదలగు శబ్దములను రెండవ సంపుటమున ననుబంధమునఁ జూపఁ దలచి సుమారు రెండుసంవత్సరములకుఁ బూర్వమే ప్రత్యేకముగా నొక యనుబంధము తయారుచేసి యుంచినాము. ఇట్లే దాటిపోయిన వానిని బై సంపుటముల యనుబంధములలోఁ జేర్చుచుందుము.

ఎడగర:—ఇది భారతమునఁ గలదనియును నిఘంటువులో గ్రహింప లేదనియును విమర్శకులయాక్షేపము.

సీ. మాకు నీపూర్ణ సమ్మత మేము దీనికి

నీతోడివారము నీవు డస్సి,

యున్నవాడవు నిద్రయునులేకయున్న నీ

వెడగరపడియె దీయడవిలోన

నెమ్మి డప్పిదేఱ నిద్రించి...అడరిన

సరిగణంబు గెలుతు వశ్రమమున. —భార. సౌ.ప్రి. ౧.౬౦.

అని వావిళ్ల, ఆనందవారి ప్రతులలో నున్నది. ప్రాతముద్రిత ప్రతులలోను, భారతము లక్ష్మీపతిసోమయాజులుగారి వ్యాఖ్యలోను “లేకయున్నది వేగిరపడియెద వేల యంత” అను పాఠము కలను. ఈ పాఠమును వావిళ్ల, ఆనందవారుగూడఁ బాఠాంతరముగాఁ జూపియున్నారు. కాని యీ పాఠమున నఖండయతి సంగీకరింపవలెను. కవిత్రయములో నిట్టియఖండయతి లేదనియే పాఠములఁ బరిశీలింపఁగాఁ దేలి నది కనుక నీపాఠము మంచిది గాదనుట స్పష్టము. ఇఁకఁ దాళపత్రి గ్రంథములు పరిశీలింపఁగా “...నిద్రయును లేకయున్నేని వెడగరుపడియె దీయడవిలోన, నిల్చి డప్పిదేఱ నిద్రించి...” అను సాధుపాఠము కాన్పించినది. కావున దీనిని “వెడగరు”గా గ్రహించి యచ్చట నుంచినాము. ఇట “వెడగరు” అనునదియే సరియగు రూప మనుటకు చ. ఉడుగక కన్నునీరఁ గడు నొప్పటి, చాయలు చెడ్డకన్నులు” వెడగరువడ్డమోముఁ బట్టువేదనఁ, గందినయంతరంగము”

బడుగయియున్న మేను నయిభామిని...

—హరివంశము. పూర్వభాగము, ౮.౧౧౧.

ద్వి. అక్కిలిపటపక యటగన్నుఁ గొనక,

వెక్కుక వీరక వెడఁగురువడక...

—పండితారాధ్యక్షత్రము. దీక్షా, ౯౧ పా.

మొదలగు సాధకప్రయోగములు గలవు. ఇక “ఎడగర” అనుటకు సరియగు ప్రయోగ మొక్కటియేనియుఁ గాన్పింపలేదు. కనుకనే సూర్యరాయాంధ్ర నిఘంటువులో నీపదము గ్రహింపబడలేదు. ఇట్లు సవిమర్శముగాఁ బనిచేయుచుండుటచేతనే సూర్యరాయాంధ్రనిఘంటువు తయారగుటకు హెచ్చుకాలము పట్టుచున్నది. అట్లుకాక కనబడిన దెల్ల గ్రహించి యేదియో యొక యర్థము వ్రాయుచుండినచో నింతకుఁబూర్వమే పని ముగిసియుండును.

ఎలపాసెము:—హరవిలాసములోని యీ పదమును గ్రహింపలేదని యాక్షేపము.

ఉ. పల్లియచోటనుండి యెలపాసెము నడ్కులుఁ జక్కిలంబులు... నంబివియ్యములు... కుమారసిరియాధునకుఁ గొనితెచ్చి రర్చిం.

—హర, ౨.౯౧.

సూర్యరాయాంధ్రనిఘంటువులో “ఎల” లో “అభినవము” అను సర్థము సోదాహరణముగా నిచ్చియున్నాము. అందుచేత నీపదము దానిలో గతార్థమగును. “ఎలపాసెము=అభినవపాయసము, క్రొత్తగాఁ జేసిన పరమాన్నము” అని యర్థము. పర్యవసితపాయసము భక్షణార్హము కాదని ధర్మశాస్త్రములో నుండుటచేత శ్రీనాథుఁడు పాసెమునకు ‘ఎల’ అను విశేషణము నుపయోగించినాఁడు. మఱియు నిక్కడ “ఎలప్రాసంగుటడ్డులు” అను పాఠాంతరము కలదు. అప్పు డీ పదమే లేదుగదా. “ఎలప్రాసంగు టడ్డులు=క్రొత్తప్రాసంగుభావ్యపుటడుకులు” అని యర్థము. కనుక నిదియు గ్రహింప నక్కఱలేదు.

సంచిక. 3] శ్రీసూర్యరాయాంధ్రనిఘంటువిమర్శపరామర్శము. ౧

అయదము:—హరవిలాసములోని యీ పదము నీయలే యాక్షేపము.

క. హయముల నూరుసవర్ణము
లయుతంబు వహింప సూతుడై మాతలియు
న్నియమింపఁ దనరునరదము
నయదము నెక్తంగఁబనిచి హర్షం బెసంగె. —హర, 2-౧౪
నిఘంటువులో “అయము” అనుపదమును గ్రహించి దాని
“—మంగళము, శుభము” అను సర్థము వ్రాసియున్నాము. “ద”
(ఇచ్చునది—ఈ యర్థమున సమాసాంతముననే యుండును. ఉదా:—
సుఖదము, దుఃఖదము మొ.) అని చూపఁబడును. ఈవిధముగానే
కేవలయాగికశబ్దముల నన్నిటిని గ్రహించుట యుక్తము. ప్రత్యేక
గా గ్రహింప నక్తమలేదు.

అధ్యాసము:—హరవిలాసములోని యీ పదము నీయలే యాక్షేపము.

(రతివిలాపము)

మ. ...ఎన్నండును లేని చందమిది లక్ష్మీపుత్ర) నీయందు న
న్నతిదుఃఖాన్విత డించి పోవఁ దగవాయధ్యాసపుంబట్టునఁ.—
—హర. 3.౮

“అధ్యాసము=ధ్వనిలేనిది, నిశబ్దము” అని యర్థము. ఇది “
సం. అవ్య” లో గతార్థము. అక్కడ నష్టకు సంబంధించిన విషయ
విపులముగా వ్రాయఁబడినది. ఐనను “అధ్వని, నిశబ్దము, అరావ
అరవము” మొదలగు నష్ట సమాసఘటిత శబ్దములనన్నింటి నీయవల
నన్నచో వానికే యెన్నిసంపుటములైనను జాలవు. కనుకనే వీలయిన
వఱ కిట్టి సులభమార్గము లనుసరింపఁబడినవి.

అనాదల:—హరవిలాసములోని యీపదము నీయలేదని
క్షేపము. హరవిలాసములో నా కీపదము కనఁబడలేదు. ఎక్కడ ను
దో విమర్శకులు తెలిపినయెడల సమాధాన మిచ్చుటకు వీలగును.

ఇక్కడకు వీరు వ్రాసియుంచుకొనిన శబ్దములకు సమాధాన మిచ్చుటయైనది. విమర్శకులు మఱికొన్ని శబ్దములనిచ్చి వానికిగల యన్నియర్థములు నీయలేదని యాక్షేపించినారు. వానిని బరికింపుడు.

అయ్య:—“దీనిని శ్రీనాథుడు తన శృంగారనైషధములో పురుషసామాన్యవాచకముగాఁ బ్రయోగించినాఁడు. కాని నిఘంటువువా రీయర్థమును గ్రహింపలేదు” అని యాక్షేపము.

చ.భట్టహర్షునికవితానుగుంభములు

...కొండలయ్య, లాసని కొనియాడ నేరరు...

—నైష, ౧. ౧౭.

ఇక్కడ విమర్శకుల యర్థము సరియైనది కాదు. “అయ్యలు = పూజ్యపురుషులు” అనియే యర్థము. ఈయర్థము నిఘంటువులో నీయఁ బడినది. ఈ ప్రయోగమున మాత్రము వ్యతిరేకలక్షణచే “నింద్యపురుషులు, తెలివితక్కువపురుషులు” అని యర్థము చెప్పకొనవలయును. ఇట్లు కాక యిక్కడ “పురుష సామాన్యవాచకము” అనిన నింద గమ్యమానము కాదు. ఇట్టివ్యతిరేకలక్షణాలభ్యర్థములను నిఘంటువునఁ బ్రత్యేకార్థములుగా గ్రహింపరుగాని తత్ప్రయోగము నుదాహరణముగా గ్రహించి నప్పుడు దానిక్రిందఁ జూపుచుందురు; అనఁగా నిట్టి సామాన్యవిషయములను బాఠకులూహించు కొనవలయునని నిఘంటుకర్తల యాశయము. మఱియు “అయ్య” లో “3. పురుషవాచకము. —వాఁడు.” అని యొకయర్థము వ్రాసియుండఁగా నిఘంటువువారు “పురుషసామాన్యవాచకము” అనునర్థము నీయలేదనుట యసత్యము గాదా? పురుషసామాన్యవాచకము లగునయ్యశబ్దము లన్నియు దానికి నుదాహరణము లగును. కొన్నిచోట్ల “వాఁడు” అనుశబ్ద మాయర్థమున సరిగా సతుకునని తెలుపుటకై “—వాఁడు” అని చూపినారు. అట్లు కాక యీ రెండును సమానార్థకములే యనుట యిష్టమైనయెడల “పురుషవాచకము, వాఁడు” అని కామాగుర్తుతో నిచ్చియుందురు. “కామాచే విభ

పంచక. 3] శ్రీసూర్యరాయాంధ్రనిఘంటు విమర్శపరామర్శము. ౨౦౧
జంపబడిన పదములు సమానార్థకములు” అని పీఠికలో వ్రాసియు
న్నారు. విమర్శకులు నిఘంటురచయితల యుద్దేశములు సరిగా గ్రహిం
పక యాక్షేపించినట్లు వారివ్యాసము స్పష్టము చేయుచున్నది.

“ఆమ్రేడితము, అనుప్రాసము, అధ్యాహారము, ఇత్యాది పద
ములను శ్రీనాథకవిచంద్రుడు తన వాక్యములలో బ్రయోగించి
యున్నాడు.

‘ఆమ్రేడితమొ కాని యభిజానకు. —కాశీ. ౪.’

వీనికి లక్ష్యార్థములు చెప్పవలయును గాని శాస్త్రపరిభాషతో
సర్థములు పోసంగవు. కాని నిఘంటుకర్త లాజ్ఞోలికి పోలేదు” అని
యాక్షేపము. కాని నిఘంటువులో “ఆమ్రేడితము” రెండవమర్థముక్రింద
నీ. వీపుయోకాని పూవిలుకాని సఖునకు

నామ్రేడితమొకాని యభిజానకు.

—కాశీ. ౪. ౧౯౧.

(ఇట ప్రతిబింబము, సాటి-అని భావము.) అని వ్రాసియుండగాఁ గాశీ
ఖండములోని “ఆమ్రేడిత” శబ్దమునకు నిఘంటుకర్తలర్థము వ్రాయలే
దని విమర్శకులు వ్రాయుట సత్యదూరము. అనుప్రాసము మొదలగు
శబ్దములలోఁగూడ నట్లే సప్రయోగముగా నీభావమునే వ్రాయుట
న్యాయము. వాని ననుబంధములోఁ జూపితిమి.

అక్షయ్యము:—“ఇది గ్రాసమాత్రభిక్షము అను సర్థమునఁ
గాశీఖండమునఁ బ్రయోగింపఁ బడియున్నది. కాని పరిషత్తువారు దానిని
చూడనేలేదు” అని విమర్శకులయాక్షేపము. చూడుడు :

గీ. హంతకారం బనంగఁ బదాఱుగల్గు

గలశభవ ! నాల్గుగల్లు పుష్కల మనంగ,

గ్రాసమాత్రంబుభిక్ష యక్షయ్యమండ్రు,

హానిబృందారక ! తదన్నదానఫలము.

—కాశీ., గీ. ౨౧౯.

ఇక్కడ “తదన్నదానఫలము, అక్షయ్యము, అండు” అనియ్య
యింప వలసియుండఁగా “గ్రాసమాత్రంబు భిక్ష, అక్షయ్యము, అండు
అని యన్వయించిన వీరి సమన్వయశక్తికి విద్వాంసులు నిశ్చేష్టులు కా
లసినదే ! వీరి సమన్వయమున నాల్గవపాదమున కన్వయము సున్నద
నా ? ఆంధ్రభాషలో నిట్టి పాండిత్యముగల మన విమర్శకులు సూర
రాయాంధ్రనిఘంటువు నాక్షేపించుట యాశ్చర్యకరము. ఇక్కడ మూ
మును బరికింపుడు.

శ్లో. హంత షోడశభి ర్గ్రాసై, శ్చతుర్భిః పుష్కలం స్మృతమ్
గ్రాసమాత్రా భవే ద్భిక్షా గృహస్థసుకృతప్రదా.

—సం. కాశీ., 3గ. ౨౦౪.

కూర్మపురాణమునఁ గూడ నీవిషయ మిట్లున్నది.

శ్లో. భిక్షామాహు ర్గ్రాసమాత్ర, మన్నం తస్య చ్చతుర్గుణమ్
పుష్కలం హంతకారంత తచ్చతుర్గుణ ముచ్యతే.”

మఱియొకవిషయమును జూడుడు.

“పరిషత్తువారు ప్రకరణార్థమును గమనింప లేదనుటకు దృష్టా
తముగా మహాభారతపదములనే నాలుగయిదింటిని ఆంధ్రమహాభార
నిఘంటువు సంగ్రహించినవానినుండి యుదాహరింతును.

అగు=ఆధారమగు, ప్రాపగు.

అధికతాపతప్త మైనది నాచిత్త

మొసర నతనితోడ నొకట నునికి

యెన్నఁ దొక్తా మనకు నిందఱ కగు నాతఁ

డేల మసలెనొక్క యిన్నియేండ్లు.—భార. ఆర., 3. ౨౫

ఇచటి అగుధాతువునకు ఆశ్రయమగు అనియే యర్థము చె
వలయును. మూలము చూడుడు.

శ్లో. సర్వేషా మాశ్రయోఽస్తాకం రణేఽరీణాం ప్రమర్దితా.

—సం. భార. ఆరణ్య, ౧౪౩. ౧

సంచిక. 3] శ్రీ సూర్యరాయాంధ్రనిఘంటు విమర్శపరామర్శము. ౨౦౩

మూలములోని 'అశ్రయ' అనుమాటకే తెలుగుభారతమున 'అగు' ప్రయోగింపబడినది

అని విమర్శకులు వ్రాసినారు. వీరియన్వయమున 'ఎన్నఁజొక్కొ' అనుచోటఁ గ్రియ సభ్యాహారము చేసికొనుటయు, ఈ యొక్కప్రయోగమునుబట్టి 'అగు' ధాతువునకుఁ గ్రొత్తయర్థ మొకటి కల్పించుటయు నవసరములగును. మఱియు సీసపాదములు నాలుగింట నర్జునునకుఁగల గుణవిశేషములు చెప్పి ముగించి మరల నాతని గుణవిశేషమునే యొక్కడఁ బ్రస్తావించుట స్వారసికముగాదు. కనుక 'మనకు నిందఱ కగు' వఱకునొక వాక్యముగా నన్వయించినఁ బై దోషము లుండవు. "అగు" = కలుగును" అనియే యర్థము.

మూలమునుబట్టి వీరు కల్పించిన గ్రొత్తయర్థమునకు మూల మే మాత్రమును సాధకము కాదు. ఏల యన, ౧౪౩-వ యధ్యాయమున ౨ శ్లోకములు గలవు. వీనికన్నిటికిని గలిపి యొక సీసపద్యమును భట్టారకుఁడు రచించినాఁడు. అందును గొంతవఱకు మూలమున లేని దానిని జెప్పినాఁడు. ఇట్టిచో సరిగా సీపదమునకే యీతెనుఁగుపదము ప్రయోగింపబడినదని చెప్ప వీలులేదు. అట్లుకాక వీరన్నట్లు

శ్లో. సర్వేషా మాశ్రయోఽస్మాకం, రణేఽరీణాం ప్రమర్దితా
ఆహర్తా సర్వరత్నానాం సర్వేషాం నస్సుఖావహః.

—సం. భార. వన., ౧౪౩. ౧౭,

దీని మొదటిపాదమునందలి 'అశ్రయః' అనుదానికి 'అగు' తెనుఁగునఁ బ్రయోగింపబడిన దనునెడలఁ జతుర్థపాదమునందలి "సుఖావహః" అనుదానికి యేలప్రయోగింపబడఁగూడదు? అప్పుడు 'అగు' నకు 'సుఖావహుఁడగు' అను నర్థమునే చెప్పవలయునుగాని, 'అశ్రయ మగు' అనునర్థమును జెప్పఁగూడదుగదా! ఇక్కడ ఏ రేమిసమాధానము చెప్పఁగలరు?. కనుకనే యిట్టి విమర్శక్షమములుగాని యర్థములు సూర్యరాయాంధ్రనిఘంటువు చెప్పలేదు.

అగు=జీవించు.

వ. నేడు రణభూమియందు సర్జనం డొండెడిగర్తులొండెం
గావలయు"—భార. ద్రోణ., ౧. ౨౨౦.

ఈ 'అగు' ధాతువునకు 'జీవించు' అనుసర్థము చెప్పటయే సమం
జసము. మూలమును జూడుడు.

శ్లో. అద్యాస్తస్వసర్జనా భూమి రత్రిగర్తాథవా పునః.

—సం. భార. ద్రోణ. ౧౬- ౧౭."

అని విమర్శకులు వ్రాసినారు. కాని యిది "అగు" లోని "గు
డిండు" అను సర్థములో గతార్థమగును, 'రణభూమియందు (కావల
యు) =) జీవింపవలయునని విమర్శకులు చెప్పినవిధముగా సర్థముచెప్పట
బాగుగా నుండదు. సంస్కృతమున భూమిశబ్దమును భూమిత్రపర
ముగా వాడినాడు. దానిని దెనుఁగున 'రణభూమి'యని త్రికన మార్చి
నాడు. కనుక మాటకుమాటచొప్పునఁ ద్రికన తెనిగింపలేదనుట
స్పష్టము. ఇంకఁ దెనుఁగుభారతమునకు—'నేడు యుద్ధభూమియందు
అర్జునుడో త్రిగర్తులో యుండవలయు' ననియర్థము; అనగా-అర్జు
నుడు, త్రిగర్తులు-ఇరువురు నుండక ఎవరో యొకరు పాటిపోవుటయో
లేక చచ్చుటయో జరుగవలయు నని భావము.

అంతర్గతము=మనస్సు.

వ. ఇట్లతని రూపాతిశయంబున కోటువడి చూచుచు నిజాంతర్గ
తంబున—భార. విరా., ౧. ౨౧౪." అని విమర్శకులు వ్రాసినారు.
కాని యీయర్థము నేనిఘంటువులు నీయలేదు. మఱియు నికడ "అంత
ర్గతంబున=అంతర్గతముగా" అని యర్థము; అనగా 'హృదయాంతర్గత
ముగా' అని భావము. ఇది 'అంతఃకరణము, అంతరింద్రియము, అంత
రంగము' మున్నగువానివంటిదికాదు. ఇట్టి ప్రయోగములు నన్నయశ్రిక
నాదిప్రాచీనకవులలోఁ గలవు. ఇట్లే "ఆత్మగతంబున" అని నన్నయా
దులు ప్రయోగించియున్నారు. దానికి 'మనోగతముగా' అని యర్థము

సంచిక. 3] శ్రీసూర్యరాయాంధ్రనిఘంటు విమర్శపరామర్శము. ౨౦౫

చెప్పికొనవలయునేకాని 'మనస్సులో' అనియర్థము చెప్పరాదు. భారతమున నిట్టివిశేషము లనేకములు కలవు.

“అడరు=వెంటించు.

చ. అతిరథసంబుమై నడరి యాతనిఁ బట్టిసుశర్త వెల్పునార్చి...

—భార. విరా, 3. ౨౦౧.

ఈ 'అడరు'నకు 'వెంటాడి' అనికాదా యర్థము? మూలము తెలకింపుడు.

శ్లో. ప్రమథ్యజిత్యాచప్రసహ్యమత్స్యంవిరాటమోజస్వినమభ్యధావత్.

—సం. భార. విరా, 3౫.౫.”

అని విమర్శకులు వ్రాసినారు. కాని యీయర్థము సరియైనది కాదు. పై పద్యమునందలి 'అడరు'నకు “(యధ్యమున) కవియు,” అని యర్థము. ఈ యర్థము సూర్యరాయాంధ్రనిఘంటువులోఁ గలదు. వీరు ప్రమాణముగా నిచ్చిన మూలమునకును బై పద్యమునకును సంబంధ మేమియును లేదు. మూలము సుశర్త విరాటునితో యధ్యముచేయుటకై వచ్చుటను జెప్పుచున్నది. తెనుఁగుపద్యము కొంతవఱకు సుశర్తతోఁ బోరాడి విరఘ్నేన విరాటుని సుశర్త పైఁబడి పట్టుకొనుటను జెప్పుచున్నది. ఈ పద్యభాగమునకు మూల మిది.

శ్లో. సుశర్తా...విరథం మత్స్యరాజానం జీవగ్రాహ మథాగ్రహీత్.—సం. భార. విరా, 3౫.౧౧. వీరు చూపిన మూలమున “మత్స్యం” అని కలదు. అది సరియైనది గాదు. కనుక “మత్స్యా” అని యుండవలయును. ఇట్లున్న నే యర్థము సరిగాఁ గుమరును. ఈపాఠమే గ్రంథములోఁగూడ నున్నది. ఇంక “అభ్యధావత్” అను దానికి “వెంటించు, వెంటాడు” అని యర్థము చెప్పట మిక్కిలి తప్పు. “ఎదురుగాఁ బరువెత్తెను” అని యర్థము చెప్పవలయును. సూర్యరాయాంధ్రనిఘంటువులోని “అభి” లోఁ జూచికొనిన “అభి”కిఁ గల యర్థములు విశదము కాఁగలవు. ఇట్టి స్వల్పవిషయములను గూడ గమనింపక వీరిమిత్రు

లు మహాభారతమునకు నిఘంటువును వ్రాయుటయును, సూర్యరాయాంధ్రనిఘంటువునుగూర్చి సంతసింపని విమర్శకులు దానినిగూర్చి సంతసించుటయును విస్తయకరములే.

ఇంకొక్కమాట. “ఈలఘువిమర్శనమువలన పరిషత్తువారి బృహన్నిఘంటువులో పస యెంత గలదో పాఠకు లూహింపఁ గలరు” అని విమర్శకులు వ్రాసినారు. నిజమే ! ఈ విమర్శపరామర్శమును జూచినఁ బరిషత్తువారి బృహన్నిఘంటువులోఁ గల శసయుర, దానిపై వ్రాసిన వ్యాసములోని బలహీనతయును స్పష్టము కాఁగలవు.



గ్రంథస్వీకారము.

1. ఆంధ్రవ్యాకరణసారము మొదటిపుస్తకము.

రచయితలు:—వ్యాకరణ విద్యాప్రవీణ, ఉభయభాషా ప్రవీణ ఆకెళ్ళ శేషాద్రి గారు, వ్యాకరణ విద్యాప్రవీణ ఉభయ భాషా ప్రవీణ ఓరుగంటి నీలకంఠశాస్త్రి గారును

ఇయ్యది సులభమగు శైలిని వ్రాయబడినది. ప్రశ్నోత్తరముల నుండి సూత్రముల రాబట్టువద్దతి (Inductive Method) లో నీగ్రంథము వ్రాయబడుటచే, వ్యాకరణమన్న మిక్కిలి విసుగుఁ జెందెడి బాలురకు వ్యాకరణశుద్ధముగ వాక్యములరచించుట కత్యంతోప యోగియై యున్నది నేటిదినములలోఁ బ్రసిద్ధులగు వ్యాసరచయితలుగూడ సత్తరవిన్యాసమునఁ దాటుమాటులు చేయుచున్నారు. గ్రంథాంతమున సమకూర్చిన తప్పిప్పలపట్టిక బాలురకు మార్గదర్శి యగుచున్నది. ఇందు 70 పుటలున్నవి. వెల 0-5-0 మాత్రమే. క్రమముగ నితరభాగములనుగూడ నచ్చొత్తించి ప్రచురించినచో నిట్టిగ్రంథములు బాలురకు మిక్కిలి యుపయోగకరములుకాగలవు.

2. తరిదాలుపుదళసరి మొదటిపాలు. ఈయచ్చ తెనుఁగు ప్రబంధము పోతాప్రగడ కృష్ణమూర్తిపంతులుగారిచే రచింపబడినది. ఇందలి యితివృత్తము వెన్నలకంటి సూరనార్య ప్రణీతంబగు విష్ణుపురాణము నుండిగ్రహింపబడినది. కథావిన్యాసమం దచ్చటచ్చట మార్పులున్నను మూలమున కచ్చ తెనుఁగునుడులతో ననువాదముచేయబడినది. ఒకటి రెండుపద్యములఁ జవిచూడుడు.

“వ. సర్వభూతమయుండైన వాసుదేవునిమాయాశక్తి లక్ష్మీరూపంబున సతనికి సహాయమై విహరించుం గావున జగంబులకు సంపత్కరంబు

లైన పరికరంబు లెన్ని గల వన్నియును శ్రీ చిహ్నంబులని చెప్పి మఱియు నిట్లనియె.” అను విష్ణుపురాణవచనమున కిందలియనువాదము.

ఉ. బూతము లెల్లఁ దానయిన ప్రోడఁడు వెన్నుఁడు లచ్చిహపుతో
దాత యొసర్చు పన్నికకుఁ దాఁ దనమాయపుసత్తిఁ బూనుటన్
గాతియు నెల్లవారలకుఁ గల్గియునుఁ బ్రతుకున్ సుగంబుమేల్
చేతపులం దగఁ హితపు సేసెడు ముట్లవి లచ్చిచిన్నియల్.

త|| ద||

ఉ. ఏమిటి కింతదుఃఖమున నేడ్చెదవు త్తమలీల నుత్తముం
డిమహానీయ భూవలయమేలుచు రాజ్యముసేయనిమ్ము త
ల్లీ మనుజేంద్రుఁడిట్టిసిరి యెవ్వనిచే మునుగాంచె నవ్వభుం
డేమి యనుగ్రహించి మన కీఁడొకొ యీపరిపాటిసంపదల్.

వి|| పు||

ఉ. ఏమిటి కింత వంతగొని యేడ్చెదవు త్తముఁ డొప్పుమీఱఁ దా
నేమగఁడొచు నీ పుడమి నేలఁగ నిమ్ము కొఱంత లేదు త
ల్లీ మన కంతలోఁ బుడమియేలిక యెవ్వనిచేత నీసిరుల్
తా మును గాంచె నాపబుప్ర తా నిడఁడో మనకిట్టి కల్ములన్.

తరిదాలుపుదళసరి.

మొట్టమొదట నచ్చతెనుఁగుపదములతోఁ గ్రుచ్చఁబడిన యీ
కైతయందు రానురా నాదళసరి తగ్గిన ట్లగపడును. కాని గ్రాంథికభాష
యన నేవగించెడి నేటిదినిములలోఁ గూడ వీర లిట్టియచ్చతెనుఁగుకై
నాంధ్రభాషామాత కలంకారముగా నొసంగుట శ్లాఘనీయము.

వ. అదియును గాక

౪౧౩

గీ. బొంకువలన మనుజుపుణ్యంబు నశియించు
బొంకువలన సిరియు బుద్ధి వోపు
బొంకువానిఁ గనుచు బుధులు నిందింతురు
గాన బొంకు దగదు ఘనుల కెచట.

౪౧౪

గీ. మునిమనోరథంబు మున్న గూర్చెదనని
యతఁడు రాము ననుపు మన్న మెచ్చఁ
బచుప ననుచుఁ బల్కఁ బాడియే నీ కవి
గాన రాము ననుపు మానితోడ.

౪౧౫

క. అని బోధింప వసిష్ఠుని
ఘనతరకల్యాణసూచకములగుపలుకుల
విని మనుజువరేణ్యుఁడు దన
తనయుని మునితోడ ననుపఁ దగ నూహించెన్.

౪౧౬

వ. అంత నధరాకాంతంబు తదవృత్తాంతం బంతయుఁ గలకాంతయగు
కౌసల్యాకాంత కెఱింగింప న్కుటిలకుంతల కొంతసేపు చింతాక్రాంత
తనావృత్తయైన, నేకాంతంబున శాంతవచనము లాడుచున్నంత. ౪౧౭

గీ. ధరణిఁ గతకంబు పంకిలోదకము నిర్త
లంబుఁ జేసినగతి సరసంబుగాఁగఁ
దనదు వచనాలి దారచిత్తంబు దీర్ప
సంతసంబునఁ బొంగి యజ్ఞపవిధుండు.

౪౧౮

వ. రామలక్ష్మణులం బిలిచి, వసిష్ఠాదిమునులవలనను, సకలభూసురోత్త
ములవలనను బుణ్యాహవాచనంబులు చదివించి, భద్ర వాద్యనిస్వ
సంబులు చెలంగ లసద్రూపయగు భార్యయుం దానును గుమారుల
దీవించి, గాఢాలింగనపూర్వకంబుగా మస్తకాఘ్రాణంబు గావించి,
విశ్వామిత్రుం గాంచి, 'గాఢినందనా! యానందకరులగు నానంద
నులు నేటినుండి భవదధీనులు' అని పల్కి, యతని కరకమలంబునం
దనూజకరసరోజంబు లునిచి, యప్పుగింప నప్పడు.

౪౧౯

క. పరిమళయుతమై మారుత

మరునుగ విచేన్ సుపయ్య లట సుమవృష్టిన్

గురిసిరి నిర్జరమందుభి

దరరవములు వినగవచ్చె తలుచుగ మింటన్.

ర. ౨౦

సీ. రామలక్ష్మణు లంత రమమున దశరథు

పాదాంబుజములకు భక్తి మ్రొక్కి

ఘనవస్తిష్ఠాదిసన్నుని జనంబులకును

మన మలరార నమస్తరించి

రమణీయమణిగణరాజితపనీయ

భూషణధారణస్ఫూర్తిఁ దనరి

యతులకృపాణబాణసనపాణులై

చరమాంగబద్ధనిషంగు లగుచు

గీ. కవచములఁ బూని బిరుదసంకలితు లగుచు

పౌరజనలోచనానందకారు లగుచు

గాఢినందనమునితోడఁ గరము వేడ్చ

ననుగమించిరి తత్సఘాననము సేరు.

ర. ౨౧

క. చెన్నుగ మునితో నేనిక

గున్నలవలె నడుచు నృపతికొమరుల యందం

బెన్నఁగ వశమే తిన్నఁగ

బన్నగపతికైనఁ బద్మభవునకునైనన్.

ర. ౨౨

వ. ఇట్లు కౌశికానుచరులగు నా రామమారులు కస్యపమునిం ద్రుపిఱింది

నడుచు నింద్రోపేంద్రులచందంబున సాంద్రతరతేజోవిశేషభాసి

తులై, చూచువారలకు నేత్రోత్సవము సేయుచు, సార్థయోజన

దూరం బఁగి, సరయూదక్షిణకూలంబునం బ్రవేశింప, విశ్వమిత్రుం

డు రామచంద్రున కిట్లనియెను.

ర. ౨౩.

క. ఆయతభుజ ! విను ఘనవి

ద్యాయుగళము నిత్తు నీకు నావిద్యలచే

శ్రీయును ధీయు నుపాయమ

మేయబలం బెప్పుడు నీకు మేలై యుండున్.

౪౨౪

గీ. ఆకలియు దూప యలయుక సోఁక కండు

శౌర్యధైర్యగాంధీర్యాదిసన్మణములు

నిలుచు మిక్కిలి నీయందు నీతిభూతి

లోకములయందు నీసరి లేక యుండు.

౪౨౫

క. బల యతిబల యనగాఁ దగి

యిల సన్నుతిఁ గాంచినట్టి యీవిద్యలు నీ

వెలమిని నైకొనగా జల

ముల శుద్ధి వహించి రమ్మ మునిహితచరితా.

౪౨౬

వ. అనిన విని రామచంద్రుండు పవిత్రోదకంబులు వార్చి వచ్చినఁ, గౌళి

కముసీంద్రుఁ డవిద్యల నుపదేశించి మఱియు నిట్లనియె.

౪౨౭

శా. ఈవిద్యయుగళంబు మార్గముల నీ వేతెంచుచో నాత్తలో

భావింపన్ దనుపుష్టిఁ గూర్చు బ్రబలాపన్నాశముం జేయు న

ద్వేనారాతుల నాజిగోన భుజశక్తిం గూల్తు వో రాఘవా !

యేవేళన్ నిను రక్షిసేయు నిఁక నీ కెవ్వారలుం దుల్కులే.

౪౨౮

క. సలినాసనుని తనూజలు

బలవతు లీవిద్య లనుచుఁ బరమముసీంద్రుం

డలరుచుఁ దెలిపిన రఘువరుఁ

డెలమిని దన యాత్మలోన నిటు లూహించెన్.

౪౨౯

గీ. ప్రబలయతిదత్త మీబలాతిబల లనగాఁ

దనరు చున్నట్టి చారువిద్యయుగంబు

“ప్రబలయతి ఖలు మా మిదం ద్వయ”మటంచు

నెంచి తత్పరసంబున మించి యపుడు.

౪౩౦

వ. షునివర్యునకు సమస్తరించి గురుసపర్య లొనరించి యున్నంత

౪౩౧

గీ. పద్మినీకాంతనోములపంట విరహి

చక్రవాకాభిలాషముల్ సంఘటించు

దంట చీకటిగములను గెంటు బాణ

తరణి పడమటిగుబ్బలిమరువుఁ జేరె.

౪౩౨

క. జవమున గరు లల్లార్పుచు

దివిఁ బరువులు పెట్టి బారుదీర్పుచుఁ దమలోఁ

గువకువ గూయుచు ఖగముల

నివహంబులు గూళ్లు చేరె నెఱి నవ్వేళన్

౪౩౩

సీ. అంధకారాత్యాహ్వాయం బుచితం బన

హరువిధంబున స్వయంవ్యక్త మగుచు

ఘనతమోనామంబు గనుట యుక్త మనంగ

స్వర్భానుకరణి సుశ్యామ మగుచు

నర్హమా తిమిరాఖ్య యంచు వచింపఁగా

జలరాశిభాతి విస్తార మగుచుఁ

దగుచు తమిస్రాభిధానం బనఁ ద్రియామ

పగిది నిశాచర భయద మగుచు

గీ. సకల విస్తువితానంబులకును దనదు

రూప మొసఁగుచు జడదృక్పిరోధమగుచు

జారచోరాభిసారికాస్వాంతహృద్య

మగుచుఁ జీకటి జగ మెల్ల నాక్రమించె.

౪౩౪

చ. చలమునఁ దాల్చు నభ్యనిమిషత్వము మా కెనఁగఁగ మీచులం

చలుకను వేల్చు లభ్రభుని బంబుచరంబులఁ బట్టి వైచు పె

స్వల యనఁగా నభంబు గవవచ్చె వలంబడి సాధ్యసంబునన్

జలసము నొంచు బేడిసలచందమునం గనుపట్టెఁ దారకల్.

౪౩౫

వ. అనంతరంబ.

౪౩౬

క. రాజితకమలాహితపద

రాజీవవరుండు విబుధరాజినుతుండున్

గోజితకవిలసద్విజ

రాజుదయించెన్ గళాభిరాముం డగుచున్.

౪౩౭

గీ. విరహీజనముల బాధింప వెఱవ ననుచు
గంతుఁ డఖిల మెఱుంగ సభాంతరమున
ప్రేలఁ గట్టించినట్టి మేల్వొండిఘంట
నాఁగ సొబగొందె యామిసీనాయకుండు.

౪౩౮

సీ. పగలు మరంద మింపుగ మాకు నొసఁగు రా
జీవముల్ ముకుళింపఁ జేసినట్టి
కడలిబిడ్డఁడు మమ్ముఁ గరుణఁ బోషింపఁడే
యటు గాక యున్న రాజనఁగ నతఁడు
వెలయునే గాన నివ్వేళ మరందాధి
కంబైన మధురామృతంబు మాకు
నిచ్చు నమ్మహితాత్ముఁ డెన్నఁగా సారంగ
ధరుఁడు కాపున మమ్ముఁ దాల్చు నింక

గీ. సబ్బసాంగత్య మెప్పటి కబ్బు ననుచు
మానుగా సుభ గ్రోలంగఁ బైని వ్రాలు
మధుపములబృంద మన చంద్రమండలమున
చారుతరలీల భవ్యలాంఛనము దనరె.

౪౩౯

గీ. పాండువేదండ డిండిరప్రండక
కుండలీంగుల నిరసింపుచుండి ధరణి
మండలము మెడిగతి నొప్పుచుండఁ జేసి
పండురేయొడ రోదసి నొప్పు చుండె.

౪౪౦

వ. ఆసమయంబున,

౪౪౧

సీ. ఒకమాటు తగఁ దీర నొప్పుగాఁ జంద్రికాం
కురము లాతురతచే గ్రోలుచుండి
యొకతూరి తుహినాంశు నొద్ద కేగఁ దలంచి
బారులై దివి కొంతదూర మగి
యొకపాలి తమచెంత నున్న కాంతల కిచ్చు

నతని నిరీక్షించిన, నతనియంగంబు భూతలంబునం బడుటం జేసి కా
ముం డనంగుండు నాఁ బరఁగె. నాటం గోలె నీదేశం బంగసంజ్ఞం
బ్రవర్తించె, నిచ్చట నాకు శిష్యులగు మునులున్న వార, లీయుభయ
సన్న్యధ్యంబు పుణ్యాలవాలంబును నివాసార్హంబునుఁ గావున నిచ్చట
స్నానసంధ్యాజపహోమాదులయిన యాహ్నికవిధానంబు లొనర్చి,
యారాత్రి యిచ్చట నుండి, రే పిమ్మహానది నతిక్రమింత మనుచుండ
నంత,

రర౬

క. అచ్చటి మును లచ్చటికి

వచ్చి మునీంద్రునకు భక్తి వందనములు దా

రచ్చుగఁ జేయుచు వినుతులు

మచ్చిక నొనరించి యంత మహితాకృతులన్.

రర౭

వ. రామలక్ష్మణులం గాంచి, యుచితసత్కారంబు లొనర్చి, వారల నిజా
శ్రమమునకుం గొనిపోయినఁ, శాశికదాశరథులు విహితసాయంకా
లవిధానంబులు సల్పి, యారాత్రి యచ్చట వసియింపఁ వేగిన మఱు
నాఁ డమ్మునులు జాహ్నువీతీరంబునకు వారిం దోడ్పొని వచ్చి, యోడ
వెట్టించి, మీరింక వేంచేయుం డనిన నట్లకాక యని మునివరుల
వీడ్పొని,

రర౮

గీ. తరణిసన్నిభతేజ లత్తరణి నెక్కి

యమ్మహానది దాఁటుచో నవనిపాల

సుతులు మునిపతిఁ గాంచి యచ్చట భూరి

రవము వినవచ్చు నిది యెట్టి రావ మనిన.

రర౯

సీ. కాశికుం డిట్లను కైలాసభూధరం

బుర నొక్క కాసారమును విరించి

మనమున నిర్దింప మానసం బనఁ దగి

ఘనతరవిఖ్యాతిఁ గాంచె నందు

వలన సంభాతయై వఱలు నీ సరయువు

సాకేతపురిచుట్టు సంచరించి
బాహువిత్తోఁ గూడఁ జనుచెంచె నిచటికిఁ
గాన గంగాసరయూపదులకు

గీ. సంగమం బయ్యె నిచటఁ దద్భంగసమితి
చెలఁగి యొండొంటిఁ దాఁకినఁ జిత్రముగను
బొడము ఘోషంబు లివి యని పొసగఁ జెప్పి
మఱియు వారలఁ బల్కె నమ్మానివరుఁడు. రగిం

వ. ఇప్పుడొకనదుల దర్శనస్పర్శచంబులు మానవులకు భోగమోక్షప్రదం
బు లగుం గావున భక్తిభావంబున నమస్తరించుం డనిన వినయంబున
మ్రొక్కుచు నవ్వాహిని సతిక్రమించి, దక్షిణతీరంబునం బ్రవేశించి,
తత్సమీపంబున సాల రసాల తాల హింతాల పాటల మధూక వేణు
బద రామలక జంబూ జంబీర పన సాశ్వత్థ కపిత్థ నారికేళ వట
ప్లక్ష ప్రముఖానేకానోకహావృతంబును, కంక గృద్ధ్ర బక కాకాది
ఖగనిస్వనాకీర్ణంబును, సింహశరభ శార్దూల సూకర శుండాల ఖగ్గ
భల్లుకాదిమృగకులసంకులంబును, దుర్జ్వహృదయంబును బోలె
దుర్గమంబును, అంధకారంబును బోలె దుర్నిరీక్ష్యంబును నగు
నొక్క మహారణ్యంబుఁ గనుఁగొని, రఘువరుండు మునివరున కిట్లు
నియె. రగిం

క. మునివర దుర్గమ మీకా
నన మెద్ది యసంగ గాఢినందునుఁ జా రా
ముని గుణయుతుని గనుఁగొని
విను మని యిటు చెప్పుఁ దొడఁగె పిన్నుటఫణితిన్. రగిం

క. గోత్రారి మున్ను కడిమిని
వృత్రాసురవిపులబాహువిక్రము దునుమన్
సుత్రాముని విమలంబగు
గాత్రంబున బ్రహ్మహత్య కడువడిఁ గడిసెన్. రగిం

వ. అంత,

రగిర

గీ. సురలు మునులు వచ్చి శుద్ధోదకంబులు

దెచ్చి దివిజనాథు దేహ మెల్లఁ

గడిగి యతనిమేనఁ గదిసిన మలకరూ

శములు భూమి వై వ సరభసమున.

రగిగి

సీ. అమరనాథుఁడు నిర్మలాంగుడై సూర్యుని

కై వడి తేజంబు గాంచి మున్ను

తనశరీరమునందుఁ దార్చొని యున్నట్టి

మలకరూశంబులు మహి వహింపఁ

గని విస్తయం బంది కరుణాసమేతుడై

మలయుక్తదేశంబు మలదమును గ

రూశయుతంబుఁ గరూశదేశంబును

గాఁగ సంజ్ఞలఁజేసి ఘనత మీలు

గీ. చుండ నీ రెండు దేశంబు లుండు గాత

ననుచుఁ బల్కినఁ దత్తాలమాదిగాఁగ

విమల మలదకరూశదేశములు భూరి

సంపదలఁ జెంది యుండె నుతింపఁబడుచు.

రగిఁ

వ. అట్లు కొంతకాలం బరిగిన,

రగిఁ

గీ. తాటక యనంగ నొక్కతై దనుజకాంత

కరిసహస్రబలాన్విత గలిగె భువిని

దానికొమరుండు మారీచదానవుండు

శౌర్యకంపితగీర్వాణసంచయుండు.

రగిఁ

వ. అద్భురాత్ముఁడైదేశంబులకు నాశంబు సేయం గోరి మార్గంబుల నిరో

ధించుచు, జనంబుల వధింపుచు, గోవృషభమహిషాదిచతుష్పదంబు

లం బట్టి హింసింపుచుఁ బెక్కు గతుల బాధింపుచుండ, నిష్పరంబులు

నిర్మనుష్యంబు లగుట మహారణ్యంబై మార్గంబు గానరాకుండె,

నిచటికి గవ్యూతిమాత్రదూరంబునఁ దాటక యుండు, నచ్చోటికి
మన మరిగినపిన్నుట నక్కుటిలనిశాటిం దునిమి యజ్జనపదంబుల నె
ప్పటియట్ల బహుజనధనధాన్యసంపన్నంబులం జేయు మిక్తార్థంబు
సీనుఁ డక్కు నితరుల కసాధ్యం బని చెప్పిన రామచంద్రుండు విశ్వా
మిత్రున కిట్లనియె. రగి

క. తాటక యనుభోటికి నెటు

వాటిలై సహస్రమత్తవారణబల మో

హాటకగర్భసమాన వ

ధూటులు పరికింప మిగుల దుర్బలులు గదా.

రఁ ౨౦

వ. అనిన మునివసుం డిట్లనియె.

రఁ ౨౧

అ. నె ధర సు కేతుఁడనఁగఁ దనరారు నొక యక్షుఁ

డతఁ డపత్యరహితుఁడై విరించి

గురించి తపముఁ జేసి కూతు దాటక నాఁగఁ

గరిసహస్రసత్వఁ గనె వరమున.

రఁ ౨౨

వ. అనంతరంబ కొంతకాలంబునకు,

రఁ ౨౩

క. పొందుగ నత్తాటకయను

సుందరికిం బెండ్లిసేముఁ జూచి యతం డా

నందమున జంభసుతుఁడగు

సుందునకు నొసంగె గూతు శోభనలీలన్.

రఁ ౨౪

వ. అంత.

రఁ ౨౫

సీ. సుందుండు తాటకయందు మారీచాఖ్య

నందనుఁ గని మృతిఁ జెంద నదియుఁ

గొమరుండు దానును గుంభసంభవమానిఁ

గని మ్రింగ నూహించి కదియ నతఁడు

గనుఁగవచే నగ్నికణములు రాల్పుచుఁ

గడు కోపమున వారిఁ గలయఁ జూచి

రాక్షసకృత్యంబు రయమునఁ జేయంగఁ

గదిసిన వారలు గాన మీరు

రక్కసులు గం డటంచును వెక్కిరిమగు

శాప మొసఁగిన వారు నిశాచరులయి

చెలఁగి యిక్ష్వానునమ్మున మెలఁగుచుందు

రక్కకులదీప ! భువనసమ్యక్ప్రతాప !

౪౬౬

వ. కాపున.

౪౬౭

చ. సకలజగద్ధితంబుగ నిశాచరి నాజి వధింపు రామ తా

టక ధరఁగూల్పఁ గల్గు పొగడందగుకీర్తి, మనంబుఁ బోల

తుక వధియింపఁ గూడ దతిదోష మటంచుఁ దలంపరాదు మున్

బ్రకటగుణాంచితుల్ కుటిలభామినులన్ దెగఁజూడఁ గానమే. ౪౬౮

గీ. కలన వీరుని గని ధైర్యకలన బల్లి

బెట్టుగాఁ జూపి మాయలఁ బెట్టునట్టి

దిట్ట యది యైన బ్రతుక లే దిట్టలమగు

నీపరాక్రమమున నవనీప రామ !

౪౬౯

క. అనవుడు రఘువరుఁ డిట్లను

మునినాయకుఁ జూచి లోకములు ముద మందన్

ఘనశరముల నీతాటకఁ

దునుముదు సందియము లేదు దురితవిదూరా !

౪౭౦

క. నీయుక్తి పంక్తిరథభూ

నాయకవచనంబుగతి వినందగు నాకున్

ధీయుత ! సీతో నే దై

తేయుల భువిఁ గూల్చి నేఁగుచెంచితిని గదా.

౪౭౧

చ. అనుచు రఘూద్వజులం డతిరయంబున సింజని వింటఁ గూర్చి గ్ర

క్తున మొరయింప నవ్విపులఘోషము నల్లెనలంఁచు బద్వచున్

మనుజురాసురాదుల మనంబులఁ దల్లడ మందఁ జేసె న

వ్యవస్థిగులుం గలంచె కులపర్యతమల్ వడకించె నంతటన్. ౪౭౨

క. ఆనాదము చెవిఁ బడఁగా

దానవి దా ననికి మదిని ధైర్యం బెంతే
బూనుచుఁ గోపాన్వితయై
యానినదముఁ బట్టి చనఁగ నాత్మఁ దలంచెన్.

౪౭౩

వ. ఇట్లు దలంచి

౪౭౪

క. పదఘట్టనముల మేదిని

గదలఁగఁ బెంఘాళి దిశలు గప్పఁగ వడి రా
నొదవిన గాలిని మబ్బులు
చెదరఁగఁ బఱతెంచె రాముచెంతకు సంతన్.

౪౭౫

సీ. అంజనభూధరం బన నల్పు మీఱుచు

నధికమా మేనితో నమరుదాని

బలుకొండగుహనాఁగఁ బాలుపారు చున్నట్టి
ఘన వివృతాస్యంబు గలుగు దాని
గండస్థలంబులదండ వ్రేలాడు క
పాలకుండలములఁ గ్రాలుదాని

శవకోటి దండగా సంధించి మొలచుట్టు

గట్టిగాఁ గట్టుకొన్నట్టి దాని

నస్థిమాలిక లఱుత వ్రేలాడుదాని

గొప్పమిడిగ్రుడ్లు గిరగిరఁ ద్రిప్పుదానిఁ

జెలఁగి దిక్కులు పగుల గర్జిలుదాని

తాటకిని గాంచి రవ్వేళ దాశరథులు.

౪౭౬

వ. అంత రామచంద్రుండు లక్ష్మణుం జూచి యిట్లనియె.

౪౭౭

గీ. అఖిలజనభీకరాకార యైనదాని

నధిక దుర్గంధయుత గాత్రయైనదాని

దానవిని దీనిఁ జూచినధరణిలోన

౭ అవకుందురె యెటువంటి వీరులైన.

౪౭౮

క. వనిత యిది గాన మిక్కిలి

కనికరమగు, దీనిఁ జంపఁగా రా దిఁక ము

క్తును జెప్తులుఁ గోసి విడిచెద

దనుజాంగన కిదియ శిక్ష తప్పుడ దలఁపన్.

౪౭౧

క. అని పల్కుచుండ నాలో

దనుజాంగన కేణువాదిదంబులు మింటన్

బనివడి పన్ని రజంబులు

మనుజేంద్రునిమీఁదఁ గురిసె మాయాశక్తిన్

౪౮౦

వ. మఱియును.

౪౮౦

సీ. తాటక యొక ముహూర్తముదాఁకఁ దనమాయ

కతన నిశ్చేష్టులుగా నొనర్ప

సంత రాఘవ్రుఁడు మాయాస్త్ర మేయుచు దాని

మాయ మాయంప నమ్మగువ వేగ

నురుశీలావర్షంబు గురియంగ సాయక

వృష్టిచే ధారుణీవిభులు శిలల

వాన మాన్పించి రవాఝుఁడై రాముండు

శరములచే దాని కరయుగంబు

గీ. దనుమ బీరంబుచెడి మ్రోలఁ దొట్టుపడుచు

నార్పులేడుచుండఁ గనుఁగొని యమితసత్వ

శాలి లక్ష్మణుఁ డధిక శరాళి ననుర

కామినీకర్ణనాసికాగ్రములఁ ద్రుంచె.

౪౮౨

క. అంతటఁ దాటక గనలుచు

సంతర్ధానంబు నొంది యవ్వీగులపై

వింతగతి నుపలవర్షం

బెంతేఁ గురియంగఁ జొచ్చె నే పడరంగన్.

౪౮౩

వ. అప్పుడు క శికమనీంద్రుండు రామభద్రున కిట్లనియె.

౪౮౪

క. రామా ! యీ దుశ్శాసని

కామిని యని నీవు మదిని గరుణింపంగా

రామా ! దానికి మనపై

సామిశిలావృష్టిఁ గురియసాగెను గంటే.

రహ

సీ. కాన నధ్వరవిఘ్నకాణి పాపసం

చాణి మాయానుకాణి యగు

నీదానవిని వేగ మేదినిఁ గూల్పు వ

ధింప రాదనుచుఁ దలంప రాదు

దయ చాలు నింక సంధ్యాకాల మబ్బిన

విఘ్నలమాయల నిది వెలయుచుండు

సంజల దనుజుల భంజింపఁగా రాదు

మంజుభాషణ బలభంజనునకు

గీ. విహిత మిప్పని యనుచు న విధిసముండు

మునివరుండు చెల్పు రఘుపతి మోదమునను

వినుచుఁ దనపై ని గర్జిలుచును గడంగు

తాటకను గాంచి పరిమార్పఁ దాఁ దలంచి.

రహ

క. దివ్యాస్త్ర మొకటి గైకొని

క్రవ్యాదినిపేరురంబు గాడఁగ నేయన్

హవ్యభుజు లలరఁ దాటక

భవ్యమహిమరముభంగిఁ బడియె స్నేలన్.

రహ

గీ. అట్లు తాటక ధరఁ గూల నధికముగను

చప్పు డొదవిన నల్లిశల్ సంవలించె

సంత గీర్వాణముతుండై బలాంతకుంఠ

సంతసంబున నచటికి సరగ వచ్చె.

రహ

గీ. ప్రాణములఁ బాసి ఘోరమాపంబుతోడఁ

బుడమిఁ బడియున్న రక్తసియొక్కలు చూచి

విస్త్రముము నొంది రాముని వినతిఁ జేసి

కొలికుని గాంచి పల్తె నక్కొలికుండు.

౪౮౯

క. ఈరాముఁ డభిలషగదుప

కారంబులు సేయఁ జాలుఘనుఁడు ధరాభృ

ద్ధీరుఁడు పారావారగ

భీరుఁడు జగదేకపూజ్యవీరుం డెన్నన్.

౪౯౦

క. కావున నీ దుష్టచుతిన్

వేవేగన్ దునిమి నీకు వేల్పులకును నా

కీవేశ సుఖముఁ జేసెను

భావింపఁగ రాముఁ బొగడ బ్రహ్మకు వశమే.

౪౯౧

గీ. భూపవందితు నితని సురోపకృతిని

జేసితేని ప్రతాపవిశేష మొప్పు

నుర్విఁ జేయు నితండు సురోపకృతిని

దులితవాగీశ ! యాశ్రితదురితనాశ !

౪౯౨

వ. అది గావున నీవెఱుంగు నస్త్రశస్త్రంబు లన్నియు రామచంద్రునకు
సనుగ్రహింపవలయు నని పల్లి, కొలికదాశరథుల వీడ్చిని సురేం
ద్రుండు సపరివారుండై సురలోకంబున కరిగినపిమ్మట, నమ్ముసింద్రుం
డు రామభద్రుని జేరఁ బిలిచి, సాదరంబుగా గాఢాలింగనంబుఁ
జేసి, మస్తకాఘ్రాణంబు గావించి, సంధ్యాసమయం బయ్యెఁ గావున
నీవింధ్యాచలారణ్యంబున నీరాత్రి వసియించి యెల్లి మదీయాశ్రమం
బునకు నేఁగుద మనిన, రామలక్ష్మణులు సంతృప్తాంతరంగులై యా
నిశీధిని నచ్చోట వసింప వేగుటయుఁ బ్రభాతంబున పృథ్వీపాదముల
మేలుకొలిపి, తత్తాలోచితవిధానంబు లాచరించి, విశ్వామిత్రుండు
మందహాసభాసురాననుండై రామున కిట్లనియె.

౪౯౩

క. నీవరవిక్రమమునకును

దేవతలును సకలమునులు దేవేంద్రుండున్

భూవర సంతోసిల్లిరి

గావున నీకస్త్రశస్త్రగణ మే నిత్తున్.

౪౯౪

చ. అన వినయాన్వితుండయి రయంబునఁ బ్రాంజలియైన రామచంద్రుని గని గాధినందనుడు రూఢకృపామతితోడ నస్త్రముల్ ఘనతరశస్త్రముల్ క్రమముగా నొసఁగెన్ విధియు కన్దై ఖరిన్ దనుజుల నెల్ల కయ్యముల దక్షతఁ ద్రుంచెద వంచుఁ బల్లుచున్.

గీ. అమ్మనీంద్రుండు బ్రహ్మశస్త్ర మాదిగాఁగఁ

గలుగు నస్త్రంబులును శస్త్రగణము నొసఁగఁ

గైకొనుచు రాముఁ డల దివాకరునిమాడ్చి

వెలుంగుచుండెను దేజంబు విస్తరిల్ల.

౪౯౬

వ. ఇట్లు దేవాసురులకు దుర్లభంబులగు దివ్యాస్త్రశస్త్రంబులు వడసి, తత్ప్రయోగంబులు తత్ప్రభావంబులు తదుపసంహారంబులు కాశికు వలన నెఱింగి యున్నయెడఁ నయ్యస్త్రంబులు మూర్తిమంతంబులై రఘువరుం గాంచి, దేవా! మీరెట్ల యానతిచ్చిన నట్ల మెలంగెదమనిన సంతోషించి, రాముండు వలయు నప్పు డరుగుదెం డనిన వలెయని ప్రాంజలులై యమ్మహాస్త్రంబు లంతర్ధానంబు నొందిన యనంతరంబ.

క. రాముండు కాశికమునివరు

ధీమహితుం గని తపోనిధి ! నీకరుణన్

గామితముఁ గంటి ఘనసం

గ్రామంబులఁ గూల్చి నసురగణముల నికన్.

౪౯౮

వ. అని వినుతించి నమస్కరించి త్రోవ నరుగుచు, ముందట న్నొకపర్వతసమీపంబున రమ్యతపోవనంబుం జూచి, యిది యెవ్వరియాశ్రమంబని యడిగిన రామచంద్రునకు విశ్వామిత్రుం డిట్లనియె.

౪౯౯

క. ఇది సిద్ధాశ్రమ మనఁగా

విదితంబు జగంబులోన విష్ణుం డిచటన్

గదలక యనేకయుగములు

వదలక తప మాచరించె వాచంయముడై.

గిం